

बयानुल कुरान

हिस्सा अव्वल

तर्जुमा व मुख्तसर तफ़सीर
तआरुफ़े कुरान

अज़

डॉक्टर इसरार अहमद

بِسْمِ اللَّهِ الرَّحْمَنِ الرَّحِيمِ

अर्जे मुरत्तब

कुरान हकीम नौए इन्सानी के लिये अल्लाह तआला का आखरी और तकमीली (complete) पैगाम-ए-हिदायत है, जिसे नबी आखिरुज्जमान मुहम्मद रसूल अल्लाह صلی اللہ علیہ وسلم की दावत व तब्लीग में मरकज़ (center) व महवर (axis) की हैसियत हासिल थी। आप صلی اللہ علیہ وسلم ने इस कुरान की बुनियाद पर ना सिर्फ दुनिया को एक निज़ामे अद्ल इज्जतमाई अता फ़रमाया बल्कि इस आदिलाना निज़ाम पर मब्री एक सालेह मआशरा भी बिलफअल क़ायम करके दिखाया। आप صلی اللہ علیہ وسلم ने इस कुरान की रहनुमाई में इन्क़लाब के तमाम मराहिल तय करते हुए नौए इन्सानी का अज़ीम तरीन इन्क़लाब बरपा फरमा दिया। चुनाँचे यह कुरान महज़ एक किताब नहीं “किताबे इन्क़लाब” है, और इस शऊर के बग़ैर कुरान मजीद की बहुत सी अहम हक़ीक़तें कुरान के क़ारी पर मुन्क़शिफ (ज़ाहिर) नहीं हो सकतीं।

अल्लाह तआला जज़ा-ए-ख़ैर अता फ़रमाये सदर मौसिस मरकज़ी अंजुमन खुदामुल कुरान लाहौर और बानी-ए-तंज़ीमे इस्लामी मोहतरम डॉक्टर इसरार अहमद हफीज़ुल्लाह को जिन्होंने इस दौर में कुरान हकीम की इस हैसियत को बड़े वसीअ पैमाने पर आम किया है कि यह किताब अपनी दीगर (अन्य) इम्तियाज़ी हैसियतों के साथ-साथ मौहम्मद रसूल अल्लाह صلی اللہ علیہ وسلم का आला-ए-इन्क़लाब और आप صلی اللہ علیہ وسلم के बरपा करदा इन्क़लाब के मुख्तलिफ

मराहिल के लिये ब-मंज़िला-ए-मैनुअल (manual) भी है, लिहाज़ा इसका मुताअला (study) आँहुज़ूर صلی اللہ علیہ وسلم की दावत व तहरीक और इन्क़लाबी जद्दो-जहद के तनाज़ुर (दृष्टिकोण) में किया जाना चाहिये और इसके क़ारी को खुद भी “मन्हज-ए-इन्क़लाबे नबवी صلی اللہ علیہ وسلم” पर मब्री इन्क़लाबी जद्दो-जहद में शरीक होना चाहिये। ब-सूरते दीगर (अन्यथा) वह कुरान हकीम के मआरफ़ (तालीम) के बहुत बड़े खज़ाने तक रसाई (पहुँच) से महरूम रहेगा।

मोहतरम डॉक्टर साहब ने अपने दौरा-ए-तर्जुमा-ए-कुरान (बयानुल कुरान) में भी कुरान करीम की इस इम्तियाज़ी हैसियत को पेशे नज़र रखा है, जिसे दावत रुजू इलल कुरान के इन्तहाई अहम संगे मील की हैसियत हासिल है। इस बात की ज़रूरत शिद्दत से महसूस हो रही थी कि इस शहरा-ए-आफ़ाक़ “बयानुल कुरान” को मुरत्तब करके किताबी सूरत में पेश किया जाये। चुनाँचे राक़िमुल हुरूफ़ ने अल्लाह तआला की ताईद व तौफ़ीक़ तलब करते हुए कुछ अरसा क़ब्ल इस काम का बीड़ा उठाया और पहले “तआरुफे कुरान” और फिर रफ़्ता-रफ़्ता सूरतुल फ़ातिहा और सूरतुल बक्ररह की तरतीब व तस्वीद (आलेखन) मुकम्मल की। अब तक मुकम्मल होने वाला काम किताबी सूरत में “बयानुल कुरान” (हिस्सा अब्बल) के तौर पर पेश किया जा रहा है। क़ारईन किराम (पाठकों) से इस्तदआ (निवेदन) है कि वह अल्लाह तआला के हुज़ूर इस आजिज़ के लिये उस हिम्मत व इस्तक्रामत (दृढ़ता) की दुआ करें जो इस अज़ीम काम की तकमील के लिये दरकार है।

हाफिज़ खालिद महमूद खिज़र
मुदीर शौबा मतबूआत, कुरान अकेडमी लाहौर
नवम्बर, 2008

بِسْمِ اللَّهِ الرَّحْمَنِ الرَّحِيمِ

तक्रदीम

इसरार अहमद

इन सतूर के नाचीज़ राक्रिम को कुरान मजीद का मुफ़स्सिर तो बहुत दूर की बात है, मरव्वजा मफ़हूम के ऐतबार से “आलिमे दीन” होने का भी हरगिज़ कोई दावा नहीं है, ताहम (हालाँकि), खालिसतन “تحديثاً للنّعمة” (बा-हवाला “وَأَمَّا بِنِعْمَةِ رَبِّكَ فَحَدِّثْ”) अल्लाह तआला की उन नेअमतों के ऐतराफ़ व इज़हार में कोई कबाहत महसूस नहीं होती कि उसने अपने ख़ास फ़ज़ल व करम से ऐसे हालात पैदा कर दिये कि अवाइल (early) उमर ही में कुराने हकीम के साथ एक दिली उन्स (घनिष्ठ परिचय) और ज़ेहनी मुनास्बत (सम्बन्ध) क़ायम होती चली गयी। चुनाँचे अव्वलन बिल्कुल ही नौउम्री में (हाई स्कूल के इब्तदाई सालों के दौरान) अल्लामा इक़बाल की शायरी के ज़रिये कुरान की अज़मत, मिल्लते इस्लामी की निशाते सानिया की उम्मीद और इसके ज़िमन में कुरान की अहमियत का एक गहरा नक्रश क़ल्ब पर क़ायम फरमा दिया, फिर एक खानदानी रिवायत के मुताबिक़ हाई स्कूल की तालीम के दौरान अरबी को एक इज़ाफ़ी मज़मून की हैसियत से इख़्तियार करने की सूरत पैदा फरमा दी जिससे अरबी ग्रामर की असासात (आधार) का इल्म हासिल हो गया। और फिर मेट्रिक के इम्तिहान के बाद फरागत के दिनों में, जबकि

1947 ईस्वी के मुस्लिम कश फसादात के नतीजे में हम लगभग एक माह क़स्बा हिसार (जो अब भारत की रियासत हरयाणा में है) में हिन्दुओं के हमलों से दिफ़ाअ (बचाव) के लिये चंद मुहल्लों पर मुश्तमिल एक दिफ़ाई ब्लाक में “महसूर” थे, कुरान हकीम से पहले मानवी तआरुफ़ की यह सूरत पैदा फरमा दी कि मुझे और मेरे बड़े भाई इज़हार अहमद साहब मरहूम को एक मस्जिद में बैठ कर मौलाना सय्यद अबुल आला मौदूदी मरहूम की माहनामा “तर्जुमानुल कुरान” में शायी होने वाली तफ़सीर सूरह युसुफ के इज्तमाई के मुताअले और उस पर बाहमी मुज़ाकरे का मौक़ा मिला, जिससे अंदाज़ा हुआ कि कुरान फ़साहत व बलागत की मेराज और सरचश्मा-ए-हिदायत ही नहीं, बल्कि मिम्बा-ए-इल्म व हिकमत भी है, और वाक़िअतन इस लायक़ है कि बेहतरीन ज़हनी व फिक्री सलाहियतों को इसके इल्म व फ़हम के हुसूल में इस तौर से सर्फ़ (खर्च) किया जाये कि अब्बलन इसके अमूमी (सामान्य) पैगाम को सही तौर पर समझें जो कि इल्म व हिकमत के बहर-ए-ज़खार की सतह पर बिल्कुल उसी तरह तैर रहा है जैसे किसी तेल बरदार (वाहक) जहाज़ में शिकस्त व रेख़्त (विनाश) के बाइस (कारण) उससे निकाल कर बहने वाला तेल सतह समुन्दर पर तैर रहा होता है, और फिर इसकी गहराइयों में गोताज़नी करके इसकी तह से इसके फ़लसफ़ा व हिकमत के असल मोतियों को तलाश करें!

अल्हम्दुलिल्लाह, सुम्मा अल्हम्दुलिल्लाह, कि यह इन ही अमूरे सलासा के नतीजे का ज़हूर था कि जब तक्रसीमे हिन्द के वक़्त एक सौ सत्तर मील का सफ़र (हिसार से हैड

सुलेमानकी तक) पैदल काफ़िले के साथ आग और खून के दरिया उबूर (पार) करके पाकिस्तान पहुँचना नसीब हुआ तो फ़ौरन तहरीके जमाते इस्लामी के साथ अमली वाबस्तगी (practical commitment) हो गयी। (जो अब्बलन इस्लामी जमीयते तलबा में शमूलियत [सह-भागिता] की सूरत में थी, और उसके बाद जमाते इस्लामी की रुक्रियत की शकल में!) और इस पूरे दस साला अरसे के दौरान जमीयत और जमाअत के इज्तमाआत में “दरसे कुरान” की ज़िम्मेदारी अमूमन मुझ पर आयद (लागू) होती रही। जिसे बिलउमूम बहुत इस्तेहसान की नज़रों से देखा जाता था। अगरचे मैं अच्छी तरह समझता था कि सामईन (श्रोताओं) की जानिब से यह तहसीन व तारीफ़ इक़बाल के इस शेर के ऐन मुताबिक़ है कि:

*खुश आ गयी है जहाँ को क़लंदरी मेरी,
वरना शेर मेरा क्या है! शायरी क्या है!!*

मज़ीद बराँ (इसके अलावा) मैं हरगिज़ इसका दावा भी नहीं करता कि मेरे इस तअल्लुम व तदब्बुर कुरान के ज़ोक्र व शौक्र में रोज़ अफ़ज़ो (तेज़ी से) इज़ाफ़े में इस खारजी पसंदीदगी की बिना पर पैदा होने वाली “हिम्मत अफ़ज़ाई” को सिरे से कोई दखल हासिल नहीं था, लेकिन वाक़्या यह है कि मैं अपने दरूस (course) के लिये तैयारी के ज़िमन में जो मुताअला करता और मुख्तलिफ़ अरबी और उर्दू तफ़ासीर से रुजू करता और फिर अपने ज़ाती गौरो फ़िक़्र से भी काम लेता तो उसके नतीजे में मुझ पर कुरान की अज़मत मुन्कशिफ़ (स्पष्ट) होती चली गयी। और इस क़ौल को हरगिज़ किसी मुबालगे पर मन्बी ना समझा जाये कि कुरान

ने मुझे अपना “असीर” (possess) कर लिया। चुनाँचे यह इसी असीरी का मज़हर है कि मैंने 1952 ईस्वी ही में (बीस साल की उम्र में) मेडिकल एजुकेशन के ऐन वस्त (बीच) में ये शऊरी फैसला कर लिया था कि अब यह तिब्ब (मेडिकल) की तालीम भी और तबाबत (प्रेक्टिस) का पेशा भी, सब मेरी तरजीहात में नम्बर दो पर रहेंगे, अब्बलीन तरजीह ख़िदमते कुरान हकीम और ख़िदमते दीने मतीन को हासिल रहेगी! और फिर 1971 ईस्वी में क्रमरी हिसाब से चालीस साल की उम्र में जब यह महसूस हुआ कि अल्लाह तआला ने अपने खुसूसी फ़ज़ल व करम से मुझ पर अपनी शाने “عَلَّمَ” के साथ-साथ “عَلَّمَهُ الْبَيَانَ” का भी किसी दर्जे में फैज़ान फरमा दिया है तो अपने पेशा-ए-तबाबत को बिल्कुल ख़ैरबाद कह कर अपने आप को हमातन (हर हाल) और हमावक़त (हर वक़त) कुराने मुबीन और दीने मतीन की ख़िदमत के लिये वक़फ़ कर दिया।

मुझ पर अल्लाह तआला का एक ख़ास फ़ज़ल व करम इस ऐतबार से भी हुआ कि उसने मुझे किसी एक लकीर का फ़क़ीर होने से बचा लिया। चुनाँचे कुरान के इल्म व फ़हम के ज़िमन में मेरे इस्तफ़ादे का हल्का (दायरा) बहुत वसीअ भी है। और बाज़ ऐतबारात से तज़ाद (विरोध) का हामिल (धारक) भी! मैंने अपनी एक तालीफ़ “दावत रुजूअ इलल कुरान का मंज़र व पसमंज़र” में इसकी पूरी तफ़सील दर्ज कर दी है कि मेरे इल्म व फ़हमे कुरान के “हौज़” में तफ़सीर कुरान के चार सिलसिलों की नहरों से पानी आता रहा, जिन पर पाँचवा इज़ाफ़ा मेरी तालीम में शामिल उलूमे तबीइया (प्राकृतिक विज्ञान) के मबादयात (आधार) का इल्म था।

फिर अल्लाह ने मुझे जो मन्तक़ी ज़हन अता फ़रमाया था उसके ज़रिये इन पाँच सिलसिलों से हासिलशुदा मालूमात में “जमीअ व तवाफ़िक़” (synthesis) क़ायम किया। जिसकी बिना पर बहम्दुलिल्लाह मेरे “बयानुल कुरान” को एक जामियत हासिल हो गयी। और ग़ालिबन यही इसकी मक़बूलियत का असल राज़ है।⁽¹⁾ वल्लाहु आलम!

एक मुस्तनद “आलिमे दीन” ना होने के बावजूद जिस चीज़ ने मुझे दर्स व तदरीसे कुरान की जुरात (बल्कि ठेठ मज़हबी हल्कों [दायरों] के नज़दीक “जसारत”) की हिम्मत अता फ़रमायी, वह नबी अकरम ﷺ का यह क़ौले मुबारक है कि: ((بَلِّغُوا عَنِّي وَلَوْ آيَةً)) यानि “पहुँचा दो मेरी जानिब से ख्वाह एक ही आयत!” (सही बुखारी, और उसके अलावा तिरमिज़ी, और अहमद दारमी रहमतुल्लाह अलै०)। चुनाँचे मेरे नज़दीक जिन उलूमे दीनी की तहसील को उल्माये किराम लाज़मी क़रार देते हैं वह किसी के “मुफ़्ती” बनने के लिये तो लामहाला लाज़मी हैं, लेकिन कुरान के दाई और मुबल्लिग़ बनने के लिये हरगिज़ ज़रूरी नहीं हैं। इसलिये कि कुरान का पैगाम अगरचे ता क़यामे क़यामत पूरी नौए इंसानी के लिये था, ताहम (हालाँकि) इसके अब्बलीन मुखातिब तो “उम्मी” थे। चुनाँचे कुरान के असल पैगाम को अल्लाह तआला ने निहायत “यसीर” सूरत में, जैसे कि पहले अर्ज़ किया गया, एक अथाह समुन्दर की सतह पर तैरने वाले तेल के मानिन्द पेश किया (यही वजह है कि सूरतुल क्रमर में चार बार फ़रमाया गया):

“हमने नसीहत व हिदायत के लिये कुरान को बहुत आसान बना दिया है, तो है कोई जो इससे तज़क्कुर हासिल करे!”

وَلَقَدْ يَسَّرْنَا الْقُرْآنَ
لِلذِّكْرِ فَهَلْ مِنْ مُدَكِّرٍ

क्रिस्सा मुख्तसर--- लाहौर में 1965 ईस्वी से मेरे बाज़ाब्ता हल्का मुताअला-ए-कुरान (organised centers to understand Quran) कायम हुए तो उसके नतीजे में पहले 1972 ई० में मरकज़ी अंजुमन खुदामुल कुरान लाहौर कायम हुई, जिसकी कोख से ज़ेली अंजुमनों का एक सिलसिला बरामद हुआ (कराची, मुल्तान, फैसलाबाद, झंग, कोएटा, इस्लामाबाद, पेशावर) फिर 1976 ई० में लाहौर में कुरान अकेडमी कायम हुई, और उसकी “बेटियों” के तौर पर कराची, मुल्तान, फैसलाबाद और झंग में भी अकेडमियाँ वजूद में आयीं। साथ ही पाकिस्तान के तूल व अर्ज़ में बड़े-बड़े शहरों में मेरे दर्से कुरान की महफ़िलें मुनअक्किद (आयोजित) होने लगीं। फिर कुरानी तरबियत गाहों (जो एक हफ़्ते से लेकर एक महीने तक के अरसे पर मुहीत होती थीं) का सिलसिला शुरू हुआ। इधर लाहौर में सालाना कुरान कॉन्फ़ेंसों का सिलसिला जारी हुआ और फिर जब पाकिस्तान टेलिविज़न पर यह दर्से कुरान शुरू हुआ तो अब्बलन अल् किताब फिर अलिफ़ लाम मीम फिर नबी कामिल (ﷺ) और बिल आख़िर “अल् हुदा” का हफ़्तावार प्रोग्राम जो पूरे पन्द्रह महीने इस शान से जरी रहा कि हफ़्ते के एक ही दिन, एक ही वक़्त पर, पाकिस्तान के तमाम टी०वी० स्टेशनों से नशर (प्रसारित) होता था। तो उस ज़माने में जो मक्कबूलियत हासिल हुई

उसकी बिना पर मुझे अपने बारे में वह शदीद अन्देशा लाहक़ हो गया था जिसका ज़िक्र एक हदीस में आया है कि आँहुज़ूर صلی اللہ علیہ وسلم ने इरशाद फ़रमाया: “किसी शख्स की तबाही के लिये यह बात काफी है कि उसकी जानिब उँगलियाँ उठनी शुरू हो जायें!” इस पर दरयाफ़्त किया गया कि: “अगर यह किसी चीज़ की बुनियाद पर हो तो क्या तब भी?” तो आप صلی اللہ علیہ وسلم ने फ़रमाया: “हाँ तब भी, इसलिये कि इससे इन्सान के लगज़िश में मुब्तला होने (यानि उसमें उजुब [बदलाव] और तकब्बुर जैसी हलाकत खेज़ बीमारियों के पैदा हो जाने) का अन्देशा पैदा हो जाता है। इल्ला (सिवाय) यह कि अल्लाह की रहमत शामिल हाल हो!” (इस हदीस को मुहद्दिस ज़हबी रहि० ने हज़रत इमरान बिन हुसैन (रज़ि०) से रिवायत किया है, अगरचे इसकी रिवायत में किसी क़दर ज़ौफ़ मौजूद है।) इसलिये कि उस ज़माने में फिल वाक़ेअ कैफ़ियत यह हो गई थी कि मैं जिधर जाता था लोग एक-दूसरे को इशारों के ज़रिये मेरी तरफ़ मुतवज्जा करते थे। यह भी उस ज़माने की बात है कि मुझसे मुतअद्दिद (कई) लोगों ने तफ़सीरे कुरान लिखने की फ़रमाइश की, और एक पब्लिशर ने तो बहुत इसरार किया कि आप एक तर्जुमा-ए-कुरान ही लिख दें। लेकिन मैंने हमेशा और सबसे यही कहा कि मेरा मक़ाम नहीं है! इस दावते कुरानी में अगरचे मेरा ज़्यादा ज़ोर कुरान के चीदा-चीदा (ख़ास-ख़ास) मक़ामात पर मुश्तमिल “मुताअला-ए-कुरान हकीम के एक मुन्तख़ब निसाब” के दर्स पर रहा, लेकिन बहम्दुलिल्लाह दो बार पूरे कुरान मजीद का दर्स देने की सआदत (सौभाग्य) भी हासिल हुई, अगरचे वह सारा टेप रिकॉर्डशुदा मौजूद नहीं है!

इस दावते कुरानी का नुक्ता-ए-उरूज यह था कि 1948 ई० (1404 हिजरी) में नमाज़े तरावीह के साथ दौरा-ए-तर्जुमा-ए-कुरान का आगाज़ हुआ। चुनाँचे हर चार रकअत तरावीह से क़बल उन रकाअतों में पढ़ी जाने वाली आयात का तर्जुमा और मुख़्तसर तशरीह बयान होती थी, फिर नमाज़ में उनकी समाअत होती थी, जिसके नतीजे में, बाज़ लोगों में कम और बाज़ में ज़्यादा, वह कैफ़ियत पैदा हो जाती थी जिसे इक़बाल ने अपने इस शेर में बयान किया है कि:

*तेरे ज़मीर पर जब तक ना हो नुज़ूले किताब
गिरह कुशा है ना राज़ी ना साहिबे कशाफ़!*

इस अमल के नतीजे में नमाज़े इशा और नमाज़े तरावीह की तकमील में लगभग छः घंटे सर्फ़ (खर्च) होते थे। और बहम्दुलिल्लाह सामईन का जोशो ख़रोश और ज़ोक्रो शौक़ दीदनी होता था। और सुम्मा अल्हम्दुलिल्लाह कि अब यह सिलसिला पाकिस्तान के बहुत से मक्रामात पर मेरी सल्बी और माअनवी औलाद के ज़रिये जारी है!

इस सिलसिले में दौरा-ए-तर्जुमा-ए-कुरान का जो प्रोग्राम 1998 ई० में कराची की कुरान अकेडमी की जामा मस्जिद में हुआ, उसकी ऑडियो-वीडियो रिकॉर्डिंग आला मैयार पर की गयी थी। चुनाँचे यह बहम्दुलिल्लाह ऑडियो-वीडियो कैसिटों और C.Ds और D.V.Ds और टी०वी० चैनल्स के ज़रिये पूरी दुनिया में निहायत वसीअ पैमाने पर फ़ैल चुका है। और अब इसे किताबी शक्ल में भी शाय़ा (प्रकाशित) करने का सिलसिला शुरू हो रहा है, जिसकी पहली जिल्द आपकी ख़िदमत में हाज़िर है! इसकी तबाअत

व अशाअत (printing & publishing) के सिलसिले में अंजुमन खुदामुल कुरान सूबा सरहद के सदर जनाब डॉक्टर इक़बाल साफ़ी ने ताकीद (focus) का जो दबाव मरकज़ी अंजुमन पर बरक़रार रखा और माली तआवुन (सहयोग) भी पेश किया, उसकी बिना पर इससे इस्तफ़ादह (फ़ायदा) करने वाले हर शख्स पर उनका यह हक़ है कि उनके लिये दुआये खैर ज़रूर करे।

आखरी बात यह कि इस “बयानुल कुरान” के ज़िम्न में अगर असहाबे इल्म मेरी गलतियों की निशानदेही करें तो मैं ममनून (आभारी) हूँगा। और आइन्दा तबाअत (प्रिंटिंग) में तसहीह (सुधार) भी कर दी जायेगी। इस बात को दोहराने की चंदआँ ज़रूरत नहीं है कि मैं ना मुफ़स्सिर होने का मुद्दई हूँ ना आलिम होने का, बल्कि सिर्फ़ अल्लाह के कलामे पाक और उसके दीने मतीन का अदना ख़ादिम हूँ। और मेरी सब हज़रात से इस्तदआ (निवेदन) है कि मेरे हक़ में दुआ करें कि अल्लाह मेरी मसाई (कोशिशों) को शर्फ़े कुबूल अता फरमाये और निजाते उखरवी का ज़रिया बना दे। आमीन! या रब्बल आलमीन!

(नोट: इस पूरी बहस में मैंने अक्रामते दीन की अमली जद्दो-जहद के लिये तंज़ीमे इस्लामी के क्रियाम का ज़िक्र नहीं किया। इसलिये कि यह एक मुस्तक़िल और जुदागाना बाब है, और इस मुख़्तसर ‘तक़दीम’ में ना उसकी गुंजाइश है ना ज़रूरत। ताहम उसके लिये मेरी तालीफ़ात “तहरीक जमाते इस्लामी: एक तहक़ीक़ी मुताअला” और

“सिलसिला-ए-अशाअत तंज़ीमे इस्लामी” अज़
अव्वल ता दहम का मुताअला मुफ़ीद होगा।)

दुआ का तालिब
खाकसार इसरार अहमद अफ़ी अन्हु
26 नवम्बर, 2008

तक्रदीम तबीअ सालिस

“बयानुल कुरान” (हिस्सा अब्बल) के पहले दो एडिशन चंद ही माह में (यानि देखते ही देखते!) ख़त्म हो गये। और यह बात मेरे लिये बहुत हैरतअंगेज़ है। इसलिये कि मैं अब्बलन तो मुफ़स्सिरे कुरान ही नहीं हूँ, सानियन मेरा किसी मारुफ़ मज़हबी फ़िरके या मस्लक से कोई तंज़ीमी ताल्लुक भी नहीं है। इन अमूर (विवादों) के अलल-रग़म (बावजूद) इसकी इस क़दर पज़ीराई (अभिवादन) यक़ीनन अल्लाह तआला की किसी खुसूसी मशीयत (मर्ज़ी) की मज़हर (घोषणा) है। वल्लाहु आलम!!

कुरान हकीम की इस तर्जुमानी में अगर कोई ख़ैर वजूद में आया है तो वह सरासर अल्लाह तआला के फ़ज़ल व करम से है। और खालिसतन उसकी अता व मरहम्मत (अनुदान) का नतीजा है। और अगर किसी मक़ाम पर कोई गलती हो गई है तो वह सरासर मेरे इल्म या फ़हम का क़सूर है, जिसके लिये अल्लाह तआला से भी अप्प व दरगुज़र का तलबगार हूँ। और अहले इल्म हज़रात से भी तवक्क़ो रखता हूँ कि इस पर खालिसतन फरमाने नबवी ﷺ “الدِّينُ النَّصِيحَةُ” के मुताबिक़ मुतनब्बा (टिप्पणी) फरमा कर सवाब हासिल करेंगे! और ज़ाती तौर पर मैं भी ममनूअ हूँगा!!

इस जिल्द में अभी सिर्फ़ सूरतुल फ़ातिहा और सूरतुल बक्ररह की तर्जुमानी हुई है, गोया कि अभी पहाड़ जैसा भारी काम बाक़ी है। ताहम अल्लाह तआला के फ़ज़ल व करम से तवक्क़ो है कि जैसे उसने, मेरे किसी इरादे या मंसूबाबंदी के

बगैर और मेरी खालिस ला-इल्मी में पेशे नज़र जिल्द शाय़ा करा दी, वैसे ही बाक़ी भी शाय़ा करा देगा, ख्वाह खुद मेरी इस दुनिया से दारे आख़िरत की जानिब रवानगी के बाद ही सही। आख़िर में दुआ है:

اللّٰهُمَّ تَقَبَّلْ مِنِّيْ فَانَّكَ خَيْرُ الْمُتَقَبِّلِيْنَ وَتُبْ عَلَيَّ فَانَّكَ
اَنْتَ التَّوَّابُ الرَّحِيْمُ! آمِيْن! يَا رَبَّ الْعٰلَمِيْنَ!!

खाकसार इसरार अहमद अफ़ी अन्हु
08 अगस्त, 2009



बाब अव्वल

कुरान के बारे में हमारा अक़ीदा

तआरुफ़े कुरान मजीद के सिलसिले में सबसे पहली बात यह है कि कुरान हकीम के बारे में हमारा ईमान, या इस्तलाहे आम में हमारा अक़ीदा क्या है?

कुरान हकीम के मुताल्लिक अपना अक़ीदा हम तीन सादा जुमलों में बयान कर सकते हैं:

1) कुरान अल्लाह का कलाम है।

2) यह मुहम्मद रसूल अल्लाह صلی اللہ علیہ وسلم पर नाज़िल हुआ है।

3) यह हर ऐतबार से महफूज है, और कुल का कुल मन व अन मौजूद है, और इसकी हिफ़ाजत का ज़िम्मा खुद अल्लाह तआला ने लिया है।

यह तीन जुमले हमारे अक़ाइद की फ़ेहरिस्त के ऐतबार से, कुरान हकीम के बारे में हमारे अक़ीदे पर किफ़ायत करेंगे। लेकिन इन्हीं तीन जुमलों के बारे में अगर ज़रा तफ़सील से गुफ़्तगू की जाये और दिक्कतें नज़र से इन पर ग़ौर किया जाये तो कुछ इल्मी हक़ाइक सामने आते हैं। तम्हीदी गुफ़्तगू में इनमें से बाज़ की तरफ़ इज्मालन इशारा मुनासिब मालूम होता है।

(1) कुरान : अल्लाह तआला का कलाम

सबसे पहली बात कि कुरान मजीद अल्लाह का कलाम है, खुद कुरान मजीद से साबित है। चुनाँचे सूरतुल तौबा की आयत 6 में अल्लाह तआला ने नबी अकरम صلی اللہ علیہ وسلم से फ़रमाया:

“और अगर मुशरिकीन में से कोई शख्स पनाह माँग कर तुम्हारे पास आना चाहे (ताकि अल्लाह का कलाम सुने) तो उसे पनाह दे दो यहाँ तक कि वह अल्लाह का कलाम सुन ले, फिर उसे उसकी अमन की जगह तक पहुँचा दो।”

وَإِنْ أَحَدٌ مِّنَ الْمُ

जब सूरतुल तौबा की पहली छः आयात नाज़िल हुई, जिनमें से मुशरिकीने अरब को आखिरी अल्टीमेटम दे दिया गया कि अगर तुम ईमान न लाये तो चार माह की मुद्दत के खात्मे के बाद तुम्हारा क़त्लेआम शुरू हो जायेगा, तो इस ज़िमन में नबी अकरम صلی اللہ علیہ وسلم को एक हिदायत यह भी दी गई कि यह अल्टीमेटम दिये जाने के बाद अगर मुशरिकीन में से कोई आप صلی اللہ علیہ وسلم की पनाह तलब करे तो वह आप صلی اللہ علیہ وسلم के पास आकर मुक़ीम हो और कलाम अल्लाह को सुने, जिस पर ईमान लाने की दावत दी जा रही है, फिर उसे उसकी अमन की जगह तक पहुँचा दिया जाये। यानि ऐसा नहीं होना चाहिए कि वहीं उससे मुतालबा किया जाये कि फ़ैसला करो कि आया तुम ईमान लाते हो या नहीं। इस वक़्त मैंने इस आयत का हवाला सिर्फ़ “कलाम अल्लाह” के अल्फ़ाज़ के लिये शहादत के तौर पर दिया है।

कलाम इलाही : जुमला सिफ़ाते इलाहिया का मज़हर

कुरान मजीद के कलाम अल्लाह होने में ही इसकी असल अज़मत का राज़ मज़मूर है। इसलिये कि कलाम मुतकल्लिम की सिफ़ात होता है और उसमें मुतकल्लिम की पूरी शख़्सियत हवीदा होती है। चुनाँचे आप किसी भी शख़्स का कलाम सुन कर अंदाज़ा कर सकते हैं कि उसके इल्म और फ़हम व शऊर की सतह क्या है। आ या वह तालीम याफ़ता इंसान है, महज़ब है, मुतमदन है या कोई उजड़ु गँवार है। इस ऐतबार से दरहक़ीक़त यह कलाम अल्लाह, अल्लाह तआला की जुमला सिफ़ात का मज़हर है, इसी हक़ीक़त को अल्लामा इक़बाल ने निहायत ख़ूबसूरत अंदाज़ में बयान किया:

फ़ाश गोयम आँच दर दिल मज़मूर अस्त

ईं किताबे नीस्त, चीज़े दीगर अस्त

मिसल हक़ पिन्हाँ व हम पैदा सत ईं!

ज़िन्दा व पाइन्दा व गोया सत ईं!

(जो बात मेरे दिल में छुपी हुई है वह मैं साफ़-साफ़ कह देता हूँ कि यह (कुरान हकीम) किताब नहीं है, कोई और ही शय है। चुनाँचे यह हक़ तआला की ज़ात के मानिंद पोशीदा भी है और ज़ाहिर भी है। नेज़ यह हमेशा ज़िन्दा और बाक़ी रहने वाला भी है और यह कलाम भी करता है।)

मुख़्तलिफ़ मफ़ाहीम व मायने के लिये इस शेर का हवाला दे दिया जाता है, लेकिन क़ाबिले ग़ौर बात यह है कि इसमें इसके “चीज़े दीगर” होने का कौनसा पहलू उजागर किया जा रहा है। इसमें दर हक़ीक़त सूरतुल हदीद के उस मुक़ाम की तरफ़ इशारा हो गया है कि: **هُوَ الْأَوَّلُ وَالْآخِرُ** {

{وَالظَّاهِرُ وَالْبَاطِنُ} (आयत 3) यानि अल्लाह तआला की शान यह है कि वह الاول भी है और الاخر भी, वह الظاهر भी है और الباطن भी। इसी तरह अल्लामा कहते हैं कि इस कुरान की भी यही शान है। नेज़ जिस तरह अल्लाह तआला की सिफ़त الْحَيُّ الْقَيُّوم (आयतल कुर्सी, सूरतुल बक्ररह) है इसी तरह यह कलाम भी ज़िन्दा व पाइन्दा है, हमेशा रहने वाला है। फिर यह सिर्फ़ कलाम नहीं, खुद मुतकल्लिम (बात करने वाला) है।

यहाँ कलाम और मुतकल्लिम के माबैन (दर्मियान) फर्क के हवाले से मुतकल्लमीन कि उस बहस की तरफ़ इशारा करना ज़रूरी मालूम होता है कि ज़ाते हक़ की सिफ़ात, ज़ात से अलैहदा और मुस्तज़ाद हैं या ऐन ज़ात? अल्लामा इक़बाल ने भी अपनी मशहूर नज़्म “इब्लीस की मजलिस-ए-शूरा” में इस बहस का ज़िक्र किया है:

हैं सिफ़ाते ज़ाते हक़, हक़ से जुदा या ऐन ज़ात?

उम्मत मरहूम की है किस अक़ीदे में निजात?

यह इल्मे कलाम का एक निहायत ही पेचीदा, ग़ामज़ और अमीक़ मसला है, जिस पर बड़ी बहसें हुईं और बिलआख़िर मुतकल्लमीन का इस पर तक्ररीबन इज्माअ हुआ कि “لَا عَيْنٌ وَلَا غَيْرٌ” यानि अल्लाह की सिफ़ात को ना उसकी ज़ात का ऐन करार दिया जा सकता है ना उसका ग़ैर। अगर इस हवाले से ग़ौर करें तो कुरान हकीम भी, जो अल्लाह तआला की सिफ़त है, इसी के ज़ेल में आयेगा, यानि ना इसे अल्लाह का ग़ैर कहा जा सकता है ना उसका ऐन।

चुनाँचे इस हवाले से सूरतुल हश्र की आयत 21 कुरान मजीद की फ़्री नफ़्सी अज़मत के ज़िम्न में अहम तरीन है:

“अगर हम इस कुरान को किसी पहाड़ पर उतार देते तो तुम देखते कि वह अल्लाह तआला की ख़शियत और ख़ौफ़ से दब जाता और फट जाता, और यह मिसालें हैं जो हम लोगों के लिये बयान करते हैं ताकि वह ग़ौर करें।”

لَوْ أَنزَلْنَاهُذَا الْقُرْآنَ
عَلَى جَبَلٍ لَّرَأَيْتَهُ
خَاشِعًا مُّتَصَدِّعًا مِّنْ
خَشْيَةِ اللَّهِ وَتِلْكَ
الْأَمْثَالُ نَضْرِبُهَا
لِلنَّاسِ لَعَلَّهُمْ
يَتَفَكَّرُونَ ﴿٢١﴾

इस तम्सील को सूरतुल आराफ़ की आयत 143 के हवाले से समझा जा सकता है जिसमें अल्लाह तआला की तलबी पर हज़रत मूसा अलै० के कोहे तूर पर हाज़िर होने का वाक्रिया बयान हुआ है। यह वही तलबी थी जिसमें आप अलै० को तौरात अता की गयी। उस वक़्त अल्लाह तआला ने हज़रत मूसा अलै० को मुखातबह व मुकालमह से सरफ़राज़ फ़रमाया तो उनकी आतिशे शौक़ कुछ और भड़की और उन्होंने फ़रमाइश करते हुए कहा

“ऐ परवरदिगार! मुझे अपना दीदार अता फ़रमा।”

رَبِّ أَرِنِي أَنْظُرْ إِلَيْكَ ط

मुखातबह व मुकालमह के शर्फ से तूने मुझे मुशर्रफ़ फ़रमाया है, अब ज़रा मज़ीद करम फ़रमा। इस पर जवाब मिला:

“(मूसा) तुम मुझे हरगिज़ नहीं देख सकते!”

لَنْ تَرِنِي

“लेकिन ज़रा उस पहाड़ की तरफ़ देखो, मैं उस पर अपनी एक तजल्ली डालूँगा।”

وَلَكِنْ انْظُرْ إِلَى الْجَبَلِ

“चुनाँचे अगर वह पहाड़ अपनी जगह पर क़ायम रह जाये तो फिर तुम भी गुमान कर लेना कि तुम मुझे देख सकोगे।”

فَإِنْ اسْتَقَرَّ مَكَانَهُ

فَسَوْفَ تَرِنِي

“फिर जब अल्लाह तआला ने उस पहाड़ पर अपनी तजल्ली डाली तो वह “डूँक-डूँक” (रेज़ा-रेज़ा) हो गया और मूसा अलै० बेहोश होकर गिर पड़े।”

فَلَمَّا تَجَلَّى رَبُّهُ لِلْجَبَلِ

جَعَلَهُ دَكًّا وَخَرَّ مُوسَى

صَعْقًا

यहाँ “डूँक” के दोनों तर्जुमे किये जा सकते हैं, यानि रेज़ा-रेज़ा हो जाना, टूट-फूट कर टुकड़े-टुकड़े हो जाना, या कूट-कूट कर किसी शय को हमवार कर देना, बराबर कर देना। जैसे सूरतुल फ़जर की आयत 21 { كَلَّا إِذَا دُكَّتِ الْأَرْضُ دَكًّا دَكًّا } में इन मायनों में वारिद हुआ है। वही लफ़्ज़ यहाँ पहाड़ के बारे में आया है। यानी वह पहाड़ रेज़ा-रेज़ा हो गया या दब गया, ज़मीन के साथ बैठ गया। मूसा अलै० ने अल्लाह

तआला की यह तजल्ली देखी जो बिलवास्ता थी, यानि बराहे रास्त हज़रत मूसा अलै० पर नहीं बल्कि पहाड़ पर थी और हज़रत मूसा अलै० बिलवास्ता उसका नज़ारा कर रहे है थे, लेकिन खुद हज़रत मूसा अलै० की कैफ़ियत यह हुई कि

“हज़रत मूसा (अलै०) बेहोश होकर गिर पड़े।”

وَخَرَّ مُوسَى صَعِقًا

यहाँ ज़ात व सिफ़ाते बारी तआला की बहस का एक अक्रीदा हल हो जाता है कि जैसे अल्लाह तआला ने अपनी ज़ात की तजल्ली पहाड़ पर डाली तो वह पहाड़ दब गया फट गया, रेज़ा-रेज़ा हो गया, इसी तरह कुरान मजीद के मुताल्लिक़ फ़रमाया:

لَوْ أَنزَلْنَاهُ هَذَا الْقُرْآنَ عَلَى جَبَلٍ لَّرَأَيْنَاهُ خَاشِعًا مُّتَصَدِّعًا

مِّنْ خَشْيَةِ اللَّهِ

यानि कलाम अल्लाह की भी वही कैफ़ियत और तासीर है जो कैफ़ियत व तासीर तजल्लिये ज़ाते इलाही की है। इसलिये कि कुरान अल्लाह का कलाम और अल्लाह की सिफ़त है। तो तजल्लिये सिफ़ात और तजल्लिये ज़ात में कोई फ़र्क नहीं।

अलबत्ता अल्लामा इक़बाल ने एक जगह इस बारे में ज़रा मुबालगा आराई से काम लिया। अल्लामा ने हुज़ूर की मदह फ़रमाते हुए यह अल्फ़ाज़ इस्तेमाल किये:

मूसा ज़े होश रफ़त बैक जलवये सिफ़ात

तो ए़ने ज़ात मी नगरी व तबस्समी!

अल्लामा हज़रत मुहम्मद صلی اللہ علیہ وسلم का हज़रत मूसा अलै० से तक्राबुल कर रहे हैं कि वह तो तजल्लिये सिफ़ात के बिलवास्ता नज़ारे ही से बेहोश होकर गिर गये, लेकिन ऐ नबी صلی اللہ علیہ وسلم ! आपने ऐने ज़ात का दीदार किया और तबस्सुम की कैफ़ियत में किया। इसमें दो ऐतबारात से मुग़ालता पाया जाता है। अब्बल तो वह तजल्ली, तजल्लिये सिफ़ात नहीं तजल्लिये ज़ात थी जो हज़रत मूसा अलै० की फ़रमाईश पर अल्लाह तआला ने पहाड़ पर डाली। जैसा कि कुरान मजीद में है: { فَلَمَّا تَجَلَّى رَبُّهُ لِلْجَبَلِ } गोया यहाँ अल्लाह तआला के लिये यह लफ़्ज़ इस्तेमाल हुआ है कि वह खुद मुतजल्ली हुआ। दूसरे यह कि यह खयाल भी मुख्तलिफ़ फ़ेह है कि नबी अकरम صلی اللہ علیہ وسلم ने शबे मेराज में ज़ाते इलाही का मुशाहदा किया। अगरचे हमारे असलाफ़ में यह राय भी है कि आप صلی اللہ علیہ وسلم ने अल्लाह तआला को देखा है, लेकिन अकसर व बेशतर की राय इसके बरअक्स है, इसलिये कि वहाँ भी “आयात” का ज़िक्र है। जैसा कि सूरतुल नज्म (आयत:21) में आया: { لَقَدْ رَأَى مِنْ آيَاتِ رَبِّهِ الْكُبْرَى } इसमें कोई शक नहीं कि वह आयात, जो वहाँ हुज़ूर नबी अकरम صلی اللہ علیہ وسلم ने देखीं, अल्लाह तआला की अज़ीम-तरीन आयात में से हैं।

“उस वक़्त बेरी पर छा रहा था जो कुछ कि छा रहा था। निगाह ना चुन्धियाई और ना हद से मुतजाविज़ हुई। और उसने अपने रब की बड़ी-बड़ी निशानियाँ देखीं।”

إِذْ يَغْشَى السِّدْرَةَ مَا
يَغْشَى ۝۱۶ مَا زَاغَ
الْبَصَرُ وَمَا طَغَى ۝۱۷ لَقَدْ

رَأَى مِنْ آيَاتِ رَبِّهِ

الْكُبْرَى ①

अब उससे ज़्यादा बड़ी आयात और उससे ज़्यादा बड़ी तजल्लिये इलाही और कहाँ होगी? लेकिन दोनों ऐतबार से इस शेर में मुबालगा है। अलबत्ता इस आयते मुबारका के हवाले से अल्लामा के इस शेर

मिसले हक़ पिन्हाँ व हम पैदा सत ई!

ज़िन्दा व पाइन्दा व गोया सत ई!

में मेरे नज़दीक क़तअन कोई मुबालगा नहीं है। और इस आयत मुबारका के हवाले से वह बात कही जा सकती है जो अल्लामा इक़बाल ने इस शेर में कही है।

तौरात की गवाही

अब ज़रा कुरान मजीद के कलामुल्लाह होने के हवाले से एक और बात ज़हननशीन कर लीजिये। तौरात में किताबे इस्तस्ना या सफ़रे इस्तस्ना जो सुहुफ़े मूसा में से एक सहीफ़ा है, के अट्टारहवें बाब में नबी अकरम صلی الله علیه وسلم के लिये जो पेशनगोई बयान की गयी है उसमें अल्फ़ाज़ यहीं है कि:

“मैं उनके भाईयों में से उनके लिये तेरी मानिंद एक नबी बरपा करूँगा और उसके मुँह में अपना कलाम डालूँगा और वह उनसे वही कुछ कहेगा जो मैं उससे कहूँगा।”

मैंने यहाँ ख़ास तौर पर उन अल्फ़ाज़ का हवाला दिया है कि “मैं उसके मुँह में अपना कलाम डालूँगा।” यहाँ एक तो

लफ़ज़ कलाम आया है जैसे कि कुरान हकीम की इस आयत में आया {حَتَّىٰ يَسْمَعَ كَلَمَ اللَّهِ} फिर “कलाम मुँह में डालना” के हवाले से कुरान मजीद में एक लफ़ज़ दो मर्तबा आया है, वह लफ़ज़ “क्रौल” है, यानी कुरान को क्रौल करार दिया गया है।

सूरतुल हाक्का में है:

إِنَّهُ لَقَوْلُ رَسُولٍ كَرِيمٍ ﴿٣٠﴾ وَمَا هُوَ بِقَوْلِ شَاعِرٍ قَلِيلًا
مَا تُؤْمِنُونَ ﴿٣١﴾ وَلَا بِقَوْلِ كَاهِنٍ قَلِيلًا مَا تَذَكَّرُونَ

﴿٣२﴾

और सूरतुल तकवीर में यह अल्फ़ाज़ वारिद हुए हैं:

إِنَّهُ لَقَوْلُ رَسُولٍ كَرِيمٍ ﴿١٩﴾ ذِي قُوَّةٍ عِنْدَ ذِي الْعَرْشِ
مَكِينٍ ﴿٢०﴾ مُطَاعٍ ثَمَّ أَمِينٍ ﴿٢१﴾ وَمَا صَاحِبُكُمْ بِمَجْنُونٍ

﴿२२﴾

और इसी सूरह में आगे चलकर आया:

وَمَا هُوَ بِقَوْلِ شَيْطَانٍ رَّجِيمٍ ﴿٢٥﴾

क्राबिले तवज्जोह अम्र यह है कि इन दो मक्रामात में से मौअक्खर अज़ज़िक्र के मुताल्लिक्र तक्ररीबन इजमाअ है कि यहाँ हज़रत जिब्राईल अलै० मुराद हैं। गोया कुरान को उनका क्रौल करार दिया गया। और सूरतुल हाक्का में इसे नबी صلی اللہ علیہ وسلم का क्रौल करार दिया जा रहा है। अब ज़ाहिर है

यहाँ जिन चीजों की नफ़ी की जा रही है कि “यह किसी शायर का क़ौल नहीं” और “यह किसी काहिन का क़ौल नहीं” इनसे यक़ीनन रसूल करीम صلی اللہ علیہ وسلم मुराद हैं। यूँ समझिये कि अल्लाह का कलाम पहले हज़रत जिब्राईल अलै० पर नाज़िल हुआ। अगर मैं किताबे इस्तस्ना के अल्फ़ाज़ इस्तेमाल करूँ तो यहाँ “अल्लाह ने अपना कलाम उनके मुँह में डाला।” ताहम “उनके मुँह” का हम कोई तसव्वुर नहीं कर सकते, वह निहायत जलीलो क़द्र फ़रिश्ते हैं। बहरहाल क़ौल का लफ़्ज़ कुरान मजीद के लिये इस्तेमाल हुआ है जिससे ज़ाहिर है कि इब्तदाअन कलामे इलाही हज़रत जिब्रील अलै० के क़ौल की शक़ल में उतरा और फिर हज़रत जिब्रील अलै० के ज़रिये से हज़रत मुहम्मद रसूल अल्लाह صلی اللہ علیہ وسلم के मुँह में डाला गया, और वहाँ से यह क़ौले मुहम्मद صلی اللہ علیہ وسلم की सूरत में लोगों के सामने आया, इसलिये कि यह आप صلی اللہ علیہ وسلم ही की ज़बाने मुबारक से अदा हुआ, लोगों ने उसे सिर्फ़ आप ही के ज़बाने मुबारक से सुना। गोया यह क़ौल, क़ौले शायर नहीं, यह क़ौले काहिन नहीं, यह क़ौले शैतान रजीम नहीं, बल्कि यह क़ौले रसूले करीम है और रसूले करीम अब्बलन मुहम्मद रसूल अल्लाह صلی اللہ علیہ وسلم हैं, यह लोगों के सामने उनके क़ौल की हैसियत से आया है। फिर सनियन (दूसरे) यह हज़रत जिब्राईल अलै० का क़ौल है, इसलिये कि उन्होंने यह क़ौल हुज़ूर صلی اللہ علیہ وسلم को पहुँचाया। और इसको आख़िरी दर्जे तक पहुँचाने पर यह अल्लाह का कलाम है जिसके मुताल्लिक़ तौरात में अल्फ़ाज़ आये हैं कि “मैं उसके मुँह में अपना कलाम डालूँगा।”

लौहे महफूज़ और मुसहफ़ में मुताबक़त

कलाम होने के हवाले से तीसरी बात यह नोट कीजिये कि कलाम अल्लाह की सिफ़ात है और अल्लाह की सिफ़ात क़दीम (प्राचीन) है। अल्लाह की ज़ात की तरह उसकी सिफ़ात का भी यही मामला है। ज़ाहिर है कि अल्लाह तआला मादियत (पदार्थवादी) और जिस्मानियत (भौतिक उपस्थिति) से मा वरा है। यही मामला अल्लाह की सिफ़ात का भी है चुनाँचे कलाम अल्लाह, जिसे हफ़ो सूत की महदूदियत (परिसीमाओं) से आला व अरफ़ा ख़याल किया जाता है, उसे अल्लाह तआला ने इंसानों की हिदायत के लिये हरूफ़ व असवात का जामा (लिबास) पहनाया और सय्यदुल मुर्सलीन صلی اللہ علیہ وسلم के क़ल्बे मुबारक पर बतरीक़े तन्ज़ील नाज़िल फ़रमाया। यही कलाम लौहे महफूज़ में अल्लाह के पास मंदर्ज (लिखा हुआ महफूज़ है) है जिसे उम्मुल किताब या किताबे मकनून भी कहा गया है। हमारे पास मौजूद कुरान मजीद या मुसहफ़ की इबारत बैन ही (बिल्कुल) वही है जो लौहे महफूज़ या उम्मुल किताब में है, बिल्कुल उसी तरह जैसे किसी दस्तावेज़ की मस्दक़ह नक़ल (xerox copy) हो, जो बग़ैर किसी शोशे के फ़र्क़ के असल के मुताबिक़ हो। चुनाँचे सूरतुल बुरूज में फ़रमाया:

“यह कुरान निहायत बुजुर्ग व
बरतर है और यह लौहे महफूज़ में
है।”

بَلْ هُوَ قُرْآنٌ مَّجِيدٌ ۝۲۱

فِي لَوْحٍ مَّحْفُوظٍ ۝۲۲

इसी के मुताल्लिक़ सूरतुल वाक्रिया में इर्शाद फ़रमाया गया:

“यह तो एक किताब है बड़ी करीम, बहुत बाइज़्जत, और एक ऐसी किताब है जो छुपी हुई है। जिसे छु ही नहीं सकते मगर वही जो बहुत ही पाक कर दिए गए हैं।”

إِنَّهُ لَقُرْآنٌ كَرِيمٌ ﴿٤٧﴾ فِي كِتَابٍ مَّكْنُونٍ ﴿٤٨﴾ لَا يَمَسُّهُ إِلَّا الْمُطَهَّرُونَ ﴿٤٩﴾

यानी मलाइका मुकर्रबीन, जिनके बारे में एक और मक़ाम पर फ़रमाया गया:

“यह ऐसे सहीफों में दर्ज है जो मुकरर्म हैं, बुलंद मर्तबा है, पाकीज़ा है, मौअज़्ज़ और नेक कातिबों के हाथों में रहते हैं।”

(सूरह अ'बसा)

فِي صُحُفٍ مُّكَرَّمَةٍ ﴿١٣﴾

مَّرْفُوعَةٍ مُّطَهَّرَةٍ ﴿١٤﴾

بِأَيْدِي سَفَرَةٍ ﴿١٥﴾

كِرَامٍ بَرَرَةٍ ﴿١٦﴾

दर हक़ीकत यह किताब मकनून उन फरिश्तों के पास है, वह तुम्हारी रसाई (पहुँच) से बईद व मा वरा (बहुत दूर) है। यही बात सूरतुल जुखरफ में कही गयी है:

“यह तो दर हक़ीक़त असल किताब में हमारे पास महफूज़ है, बड़ी बुलंद मर्तबा और हिकमत से लबरेज़ (भरी हुई है)।”

(आयत:4)

وَإِنَّهُ فِي أُمِّ الْكِتَابِ

لَدَيْنَا لَعَلِّ حَكِيمٌ

अम का लफ़्ज़ जड़ और बुनियाद के लिये आता है। इसलिये माँ के लिये भी अरबी में लफ़्ज़ “अम” इस्तेमाल होता

है, क्योंकि इसी के बतन से औलाद की विलादत होती है, वह गोया कि बमंज़िले असास है। चुनाँचे इस किताब की असल असास लौहे महफूज़ में है, किताबे मकनून में है। मज़ीद वज़ाहत कर दी गई कि “لَكُنِّيْ” यानि वह उम्मुल किताब जो हमारे पास है, उसमें यह कुरान दर्ज है। “لَعَلِّيْ” इस कुरान की सिफ़ात यह हैं कि वह बहुत बुलंद व बाला और हिकमत वाला है, मुस्तहकम है। वह अल्लाह का कलाम और निहायत महफूज़ किताब है। इसे लौहे महफूज़ कहें, किताबे मकनून कहें या उम्मुल किताब कहें, असल कलाम वहाँ है--- उसी आलम-ए-ग़ैब में, उसी आलम-ए-अम्र में--- जिसे सिवाये उन पाक-बाज़ फ़रिश्तों के जिनकी रसाई लौहे महफूज़ तक हो, कोई मस्स (छू) नहीं कर सकता, यानि इस लौहे महफूज़ के मज़ामीन पर मुत्तेलह नहीं हो सकता। अलबत्ता अल्लाह तआला ने इंसानों की हिदायत के लिये मुहम्मद रसूल अल्लाह صلی اللہ علیہ وسلم पर अपने इस कलाम की तन्ज़ील फ़रमाई और इसकी इबारत को ता-क्रयामे क्रयामत तक मुसाहफ़ में महफूज़ फ़रमा दिया और नापाक हाथों से छूने पर मना फ़रमा दिया।

कलामे इलाही की तीन सूरतें

जब मैंने अर्ज किया कि कुरान अल्लाह का कलाम है तो यहाँ सवाल पैदा होता है कि अल्लाह तआला इंसान से किस

तरह हमकलाम होता है! कुरान मजीद में इसकी तीन शक्लें बयान हुई हैं।

“किसी बशर का यह मक्काम नहीं है कि अल्लाह उससे रू-ब-रू बात करे। उसकी बात या तो वही (इशारे) के तौर पर होती है, या पर्दे के पीछे से, या फिर वह कोई पैग़म्बर (फ़रिश्ता) भेजता है और वह उसके हुक्म से जो कुछ वह चाहता है वही करता है। यक़ीनन वह बरतर और साहिबे हिकमत है।”

(सूरतुल शौरा)

وَمَا كَانَ لِبَشَرٍ أَنْ
يُكَلِّمَهُ اللَّهُ إِلَّا وَحْيًا أَوْ
مِنْ وَرَائِ حِجَابٍ أَوْ
يُرْسِلَ رَسُولًا فَيُوحِيَ
بِإِذْنِهِ مَا يَشَاءُ إِنَّهُ عَلَى
حَكِيمٍ ۝٥١

नोट करने की बात यह है कि यह नहीं फ़रमाया कि अल्लाह के लिये यह मुमकिन नहीं है, अल्लाह तो हर शय पर क़ादिर है, वह जो चाहता है कर सकता है, अल्लाह की कुदरत से कोई चीज़ बर्ईद (दूर) नहीं है, बल्कि कहा कि इंसान का यह मक्काम नहीं है कि अल्लाह उससे बराबरे रास्त कलाम करे, किसी बशर का यह मर्तबा नहीं है कि अल्लाह उससे कलाम करे, सिवाये तीन सूरतों के, या तो वही यानि मख़फ़ी इशारे के ज़रिये से, या पर्दे के पीछे से, या वह किसी रसूल (रसूले मलक) को भेजता है जो वही करता है अल्लाह के हुक्म से जो अल्लाह चाहता है।

अब कलामे इलाही की मज़कूरा तीन शक़्लें हमारे सामने आई हैं। इनमें से दो के लिये लफ़्ज़ वही आया है। दरमियान में एक शक़्ल “مِنْ وَرَاءِ حِجَابٍ” बयान हुई है। इसका तज़करा सूरतुल आराफ़ की आयत 143 के ज़ेल में हो चुका है। और यह तो अम्र वाक़िया है ही कि हज़रत मूसा अलै० से अल्लाह तआला ने मुताददिद (कई) मौक़ों पर इस सूरत में कलाम फ़रमाया।

पहली मर्तबा हज़रत मूसा अलै० जब आग की तलाश में कोहे तूर पर पहुँचे तो वहाँ मुखातबा हुआ। यह मुखातबा और मुकालमा-ए-इलाही (बात-चीत) हज़रत मूसा अलै० के साथ “مِنْ وَرَاءِ حِجَابٍ” हुआ था, इसी लिये तो वह आतिशे शौक़ भड़की थी कि:

*क्या क़यामत है कि चिलमन से लगे बैठे हैं
साफ़ छुपते भी नहीं, सामने आते भी नहीं!*

ज़ाहिर है कि जब हम कलाम होने का शर्फ़ हासिल हो रहा है तो एक क़दम और बाक़ी है कि मुझे दीदार भी अता हो जाए, लेकिन यह मुखातबा **مِنْ وَرَاءِ حِجَابٍ** नबी अकरम صلی اللہ علیہ وسلم से यही मुखातबा शबे मेराज में पर्दे के पीछे से हुआ। बाज़ हज़रात की राय है कि हुज़ूर صلی اللہ علیہ وسلم को अल्लाह तआला (यानि ज़ाते इलाही) का दीदार हासिल हुआ, लेकिन मेरी राय सलफ़ में से उन हज़रात के साथ है जो इसके क़ायल नहीं हैं। उनमें हज़रत आयशा सिद्दीक़ा (रज़ि०) बड़ी अहमियत कि हामिल हैं, उन्होंने हुज़ूर صلی اللہ علیہ وسلم से लाज़िमन इन चीज़ों के बारे में इस्तफ़सार किया (पूछा) होगा, चुनाँचे

उनकी बात के मुताल्लिक तो हम यक्कीन के दर्जे में कह सकते हैं कि वह मुहम्मद रसूल صلی الله علیه وسلم से मरफूअ है। हज़रत आयशा (रज़ि०) बयान करतीं हैं कि “نُورٌ أَنَّى يُرَى؟” यानि अल्लाह तो नूर है, उसे कैसे देखा जा सकता है? (मुस्लिम, किताबुल ईमान, अन अबु ज़र (रज़ि०) नूर तो दूसरी चीज़ों को देखने का ज़रिया बनता है, नूर खुद कैसे देखा जा सकता है!

बहरहाल मेरी राय यह कि यह गुफ्तगू भी مِنْ وَرَاءِ حِجَابٍ थी। वह वराये हिजाब (पर्दे के पीछे से) गुफ्तगू जो हज़रत मूसा अलै० को कोहे तूर पर मकालमा व मुखातबा में नसीब हुई, उस वराये हिजाब मुलाक़ात और गुफ्तगू (बात-चीत) से अल्लाह तआला ने मुहम्मद रसूल अल्लाह صلی الله علیه وسلم को शबे मेराज में “عِنْدَ سِدْرَةِ الْمُنْتَهَى” मुशरफ़ फ़रमाया।

अलबत्ता वही बराहे रास्त भी है, यानि बग़ैर फ़रिशते के वास्ते के। दूसरी क्रिस्म की वही फ़रिशते के ज़रिये से है और कुरान मजीद से जिस बात की तरफ़ ज़्यादा रहनुमाई मिलती है वह यह है कि कुरान वही है बवास्ता “मलक”। जैसे कुरान मजीद में है:

“इसे लेकर आपके दिल पर रूहे
अमीन उतरा है...” (अल्
शूराअ:194)

نَزَلَ بِهِ الرُّوحُ
الْأَمِينُ ﴿١٩٤﴾ عَلَى
قَلْبِكَ

और

“पस इसे जिब्रील ने ही आपके क़ल्ब पर नाज़िल किया।” (अल् बक्रह:97)

فَإِنَّهُ نَزَّلَهُ عَلَى قَلْبِكَ

अलबत्ता फ़रिश्ते के बग़ैर वही, यानि दिल में किसी बात का अल्लाह तआला की तरफ़ से बराहे रास्त (सीधा) डाल दिया जाना, यानि “इल्हाम” का ज़िक्र भी हुज़ूर صلی اللہ علیہ وسلم ने किया है और इसके लिये हदीस में “نَفَثَ فِي الرُّوْع” के अल्फ़ाज़ भी आये हैं। यानि किसी ने दिल में कोई बात डाल दी, किसी ने फूँक मार दी बग़ैर इसके कि कोई आवाज़ सुनने में आई हो। एक कैफ़ियत सिलसिलातुल जर्स की भी थी। हुज़ूर صلی اللہ علیہ وسلم को घंटियों की सी आवाज़ आती थी और उसके बाद हुज़ूर صلی اللہ علیہ وسلم के क़ल्बे मुबारक पर वही नाज़िल हो जाती थी।

बहरहाल यक़ीन के साथ तो मैं नहीं कह सकता, लेकिन मेरा गुमाने ग़ालिब है कि दूसरी क्रिस्म की वही (बज़रिये फ़रिश्ता) पर पूरे का पूरा कुरान मुश्तमिल है। और वही बराहे रास्त यानि “القاء” तो दर हक़ीक़त वही ख़फी है, जिसकी वज़ाहत अंग्रेज़ी के दो अल्फ़ाज़ के दरमियान फ़र्क से बख़ूबी हो जाती है। एक लफ़ज़ है inspiration और दूसरा revelation, जिसके साथ एक और लफ़ज़ verbal revelation भी अहम है। Inspiration में एक मफ़हूम, एक ख़याल या तसव्वुर इंसान के ज़हन व क़ल्ब में आ जाता है, जबकि revelation बाक़ायदा किसी चीज़ के किसी पर reveal किये जाने को कहते हैं। और इसमें भी ईसाईयों के यहाँ एक बड़ी साजिश चल रही है। वह revelation को मानते हैं लेकिन verbal revelation को नहीं मानते, बल्कि उनके नज़दीक सिर्फ़ मफ़हूम ही अम्बिया के कुलूब पर

नाज़िल किया जाता था, जिसे वह अपने अल्फ़ाज़ में अदा करते थे। जबकि हमारे यहाँ इस बारे में मुस्तक़िल इज़माई (हमेशा से पूरी उम्मत का) अक़्रीदा है कि यह अल्लाह का कलाम है जो मुहम्मद रसूल अल्लाह صلی اللہ علیہ وسلم पर नाज़िल हुआ। यह लफ़्ज़न भी वही है और मायनन भी, लफ़्ज़न भी अल्लाह का कलाम है और मायनन भी, यानि यह verbal revelation है।

इस ज़िमन (बारे) में एक दिलचस्प वाक़िया लाहौर ही में ग़ालिबन एफ० सी० कॉलेज के प्रिंसिपल और अल्लामा इक़बाल के दरमियान पेश आया था। वह दोनों किसी दावत में इकट्ठे थे कि उन साहब ने हज़रते अल्लामा से कहा कि मैंने सुना है कि आप भी verbal revelation के क़ायल हैं! इस पर अल्लामा ने उस वक़्त जो जवाब दिया वह उनकी ज़हानत पर दलालत करता (सबूत देता) है। उन्होंने कहा कि जी हाँ, मैं verbal revelation को न सिर्फ़ मानता हूँ, बल्कि मुझे तो इसका ज़ाति तजुर्बा हासिल है। चुनाँचे खुद मुझ पर जब शेर नाज़िल होते हैं तो वह अल्फ़ाज़ के जामे में ढले हुए आते हैं, मैं कोई लफ़्ज़ बदलना चाहूँ तो भी नहीं बदल सकता, मालूम होता है कि वह मेरी अपनी तख़लीक़ नहीं हैं बल्कि मुझ पर नाज़िल किये जाते हैं। तो यह दर हक़ीक़त किसी को जवाब देने का वह अंदाज़ है जिसको अरबी में “الاجوبة المُسَكِّتة” यानि चुप करा देने वाला जवाब कहा जाता है। यह वह जवाब है जिसके बाद फ़रीक़ सानी के लिये किसी क़ैल व क़ाल का मौक़ा ही नहीं रहता।

बहरहाल कलामे इलाही वाक़िअतन verbal revelation है जिसने अब्बलन क़ौले जिब्रील की शक़ल

इख्तियार की। हज़रत जिब्रील अलै० के जरिये क़ौल की शक़ल में नाज़िल हुआ। और फिर ज़बाने मुहम्मदी صلی الله علیه وسلم की शक़ल में अदा हुआ। तो यह दर हक़ीक़त revelation है, inspiration नहीं, और महज़ revelation भी नहीं बल्कि verbal revelation है, यानि मायने, मफ़हूम और अल्फ़ाज़ सबके सब अल्लाह तआला की तरफ़ से हैं और यह बहैसियत-ए-मजमूई (पूरे का पूरा) अल्लाह का कलाम है।

(2) कुरान का रसूल अल्लाह صلی الله علیه وسلم पर नुज़ूल

कुरान मजीद के मुहम्मद रसूल अल्लाह صلی الله علیه وسلم पर नुज़ूल के ज़िम्न (बारे) में भी चन्द बातें नोट कर लें। पहली बहस तो “नुज़ूल” की लग़बी बहस से मुताल्लिक़ है। यह लफ़ज़ نَزَلَ सलासी मुजर्रद में भी आता है। तब यह फ़ेअल लाज़िम होता है, यानि “ख़ुद उतरना।” कुरान मजीद के लिये इन मायनों में यह लफ़ज़ कुरान में मुताददिद (कई) बार आया है। मसलन:

“हमने इस कुरान को हक़ के साथ नाज़िल किया है और यह हक़ के साथ नाज़िल हुआ है।” (बनी इस्राइल:105)

وَبِالْحَقِّ أَنْزَلْنَاهُ وَبِالْحَقِّ
نَزَلَ

यहाँ यह फ़ेअल लाज़िम आ रहा है, यानि नाज़िल हुआ। आम तौर पर फ़ेअल लाज़िम को मुताददी बनाने के लिये इस फ़ेअल के साथ किसी सिला (preposition) का इज़ाफ़ा किया जाता है। चुनाँचे यह फ़ेअल نَزَلَ “بِ” के साथ मुताददी होकर भी कुरान मजीद में आया है, बमायने उसने

نَزَلَ بِهِ الرُّوحُ
الْأَمِينُ ﴿١٩٣﴾ عَلَى
قَلْبِكَ ...

सलासी मज़ीद फ़ीह के दो अबवाब यानि बाबे इफ़आल और बाबे तफ़ईल से यह लफ़्ज़ कुरान मजीद में बकसरत इस्तेमाल हुआ है। दोनों अबवाब से यह फ़ेअल मुमताददी के तौर पर बमायने “उतारना” इस्तेमाल होता है, यानि **أُزِّلَ**, **أُزِّلَ** और **أُزِّلَ** इन दोनों के माबैन फ़र्क यह है कि बाबे इफ़आल में कोई फ़अल दफ़तन और एकदम कर देने के मायने होते हैं जबकि बाबे तफ़ईल में वही फ़ेल तदरीजन, अहतमाम, तवज्जोह और मेहनत के साथ करने के मायने होते हैं। इन दोनों के माबैन फ़र्क को “ईलाम” और “तालीम” के मायने के फ़र्क के हवाले से बहुत ही नुमाया तौर पर और जामियत के साथ समझा जा सकता है। “**إعلام**” के मायने हैं बता देना। यानि आपने कोई चीज़ पूछी तो जवाब दे दिया गया। चुनाँचे “Information Office” को अरबी में “मकतबुल ईलाम” कहा जाता है। जबकि

अगरचे कुरान मजीद के लिये लफ़्ज़ “इन्ज़ाल” और उससे मुशतक़ मुख़्तलिफ़ अल्फ़ाज़ इस्तेमाल हुए हैं, लेकिन बकसरत (ज़्यादातर) लफ़्ज़ “तन्ज़ील” इस्तेमाल हुआ है। कुरान मजीद की असल शान तन्ज़ीली शान है, यानि यह कि इसको तदरीजन, रफ़्ता-रफ़्ता, थोड़ा-थोड़ा और नजमन-नजमन नाज़िल किया गया। चुनाँचे कुरान मजीद के हुज़ूर ﷺ पर नुज़ूल के लिये सहीतर और ज़्यादा मुस्तमिल लफ़्ज़ कुरान हकीम में तन्ज़ील है, ताहम दो मक़ामात पर “لَيْلَةُ الْقَدْرِ” और “لَيْلَةُ مُبَارَكَةٍ” के साथ इन्ज़ाल का लफ़्ज़ आया है। फ़रमाया: { إِنَّا أَنْزَلْنَاهُ فِي لَيْلَةٍ }

{إِنَّا أَنْزَلْنَاهُ فِي لَيْلَةِ مُبَرَكَةٍ} (अल् कद्र:1) और {شَهْرُ رَمَضَانَ الَّذِي أُنْزِلَ فِيهِ الْقُرْآنُ} (अल् बक्ररह:185) में भी लफ़्ज़ “इन्ज़ाल” इस्तेमाल हुआ है। फिर हुज़ूर صلی اللہ علیہ وسلم पर नुज़ूल के लिये भी कहीं-कहीं लफ़्ज़ “इन्ज़ाल” आया है, अगरचे अकसर व बेशतर लफ़्ज़ “तन्ज़ील” ही आया है। इसकी तक़रीबन मज्मुआ अलय तावील यह है कि पूरा कुरान दफ़्फ़तन लौहे महफूज़ से समाये दुनिया तक लैललतुल क़द्र में नाज़िल कर दिया गया, जिसे “लैलाह मुबारक” भी कहा गया है जो कि रमज़ानुल मुबारक की एक रात है। लिहाज़ा जब रमज़ानुल मुबारक की लैललतुल क़द्र या लैलाह मुबारक में कुरान के नुज़ूल का

ज़िक्र हुआ तो लफ़्ज़ इन्ज़ाल इस्तेमाल हुआ। कुरान मजीद समाये दुनिया पर एक ही बार मुकम्मल पूरे तौर पर नाज़िल होने के बाद वहाँ से तदरीजन और थोड़ा-थोड़ा करके मुहम्मद रसूल صلی الله علیه وسلم पर नाज़िल हुआ। लिहाज़ा हुज़ूर صلی الله علیه وسلم पर नुज़ूल के लिये अकसर व बेशतर लफ़्ज़ तन्ज़ील इस्तेमाल हुआ है।

लफ़्ज़ तन्ज़ील के (ज़िम्न) बारे में सूरतुल निशा की आयत 136 निहायत अहम है। इर्शाद हुआ:

“ऐ ईमान वालो! ईमान लाओ (जैसा कि ईमान लाने का हक्क है) अल्लाह पर और उसके रसूल पर और उस किताब पर भी जो उसने अपने रसूल صلی الله علیه وسلم पर नाज़िल फ़रमाई और उस किताब पर भी जो उसने पहले नाज़िल की।”

يَا أَيُّهَا الَّذِينَ آمَنُوا
آمِنُوا بِاللَّهِ وَرَسُولِهِ
وَالْكِتَابِ الَّذِي نَزَّلَ
عَلَى رَسُولِهِ وَالْكِتَابِ
الَّذِي أُنْزِلَ مِنْ قَبْلُ

तौरात तख़्तियों पर लिखी हुई, मकतूब शक़ल में हज़रत मूसा अलै० को दी गई थी। वह चूँकि दफ़्फ़तन और जुमलतन वाहिदतन (एक बार में पूरी) दे दी गई, इसलिये इसके लिये लफ़्ज़ इन्ज़ाल आया है, जबकि कुरान थोड़ा-थोड़ा करके बाइस-तेईस बरस में नाज़िल हुआ। लिहाज़ा इसी के ज़िम्न में लफ़्ज़ “नज़़ला” इस्तमाल हुआ। चुनाँचे ऊपर वाली आयत हैं “तन्ज़ील” और “इन्ज़ाल” एक-दूसरे के बिल्कुल मुक़ाबले में आये हैं। गोया यहाँ

تَعْرِفُ الْأَشْيَاءَ

”بَاطِلًا” (चीज़ें अपनी अज़्दाद से पहचानी जाती हैं) का उसूल दुरुस्त बैठता है।

हिकमते तन्ज़ील

अब हम यह जानने कि कोशिश करते हैं कि तन्ज़ील की हिकमत क्या है? यह थोड़ा-थोड़ा करके क्यों नाज़िल किया गया और एक ही बार क्यों ना नाज़िल कर दिया गया? कुरान मजीद में इसकी दो हिकमतें बयान हुई हैं।

एक तो यह कि लोग शायद इसका तहम्मूल (बरदाशत) ना कर सकते। चुनाँचे लोगों के तहम्मूल की खातिर थोड़ा-थोड़ा करके नाज़िल किया गया ताकि वह इसको अच्छी तरह समझें, इस पर गौर करें और इसे हरज़े जान बनाएँ और इसी के मुताबिक़ उनके ज़हन व फ़िक़ की सतह बुलंद हो। यह हिकमत सूरह बनी इस्राइल की आयत 106 में बयान की गई है:

“और हमने कुरान को टुकड़ों-टुकड़ों में मुत्क्रसिम कर दिया ताकि आप थोड़ा-थोड़ा करके और वक्रफे-वक्रफे से लोगों को सुनाते रहें और हमने इसे बतदरीज उतारा।”

وَقُرْآنًا فَرَقْنَاهُ لِتَقْرَأَهُ
عَلَى النَّاسِ عَلَى مَكْثٍ
وَنَزَّلْنَاهُ تَنْزِيلًا ①

इस हिकमत को समझने के लिये बारिश की मिसाल मुलाहिजा कीजिये। बारिश अगर एकदम बहुत मूसलाधार हो तो उसमें वह बरकात नहीं होती जो थोड़ी-थोड़ी और तदरीजन होने वाली बारिश में होती है। बारिश अगर तदरीजन हो तो ज़मीन के अंदर ज़ब होती चली जायेगी, लेकिन अगर मूसलाधार बारिश हो रही हो तो उसका अक्सर व बेशतर हिस्सा बहता चला जायेगा। यही मामला कुरान मजीद के इन्ज़ाल व तन्ज़ील का है। इसमें लोगों की मसलहत है कि कुरान उनके फ़हम में, उनके बातिन में, उनकी शख़्सियतों में तदरीजन सरायत करता चला जाये। सरायत के हवाले से मुझे फिर अल्लामा इक़बाल का शेर याद आया है:

चूँ बजाँ दर रफ़त जाँ दीगर शूद
जान चूँ दीगर शद जहाँ दीगर शूद!

“(यह कुरान) जब किसी के बातिन में सराहत कर जाता है तो उसके अंदर एक इन्क़लाब बरपा हो जाता है, और जब किसी के अंदर की दुनिया बदल जाती है तो उसके लिये पूरी दुनिया ही इन्क़लाब की ज़द में आ जाती है।”

तो जब यह कुरान किसी के अंदर इस तरह उतर जाता है जैसे बारिश का पानी ज़मीन में ज़ब होता है तो उसकी शख़्सियत में सराहत कर जाता है और उसके सराहत करने के लिये उसका तदरीजन थोड़ा-थोड़ा नाज़िल किया जाना ही हिकमत पर बनी है। लेकिन इससे भी ज़्यादा अहम बात सूरतुल फुरक़ान में कही गयी है, इसलिये कि वहाँ कुफ़ारे

मक्का बिल् खुसूस सरदाराने कुरैश का बाक़ायदा एक ऐतराज़ नक़ल हुआ है। फ़रमाया:

“मुन्करीन कहते हैं: इस शख्स पर सारा कुरान एक ही वक़्त में क्यों न उतार दिया गया? हाँ ऐसा इसलिये किया गया है कि इसको हम अच्छी तरह आप (ﷺ) के ज़हेननशीन करते रहें और इसको हमने बगरज़े तरतील थोड़ा-थोड़ा करके उतारा है। और (इसमें यह मस्लिहत भी है कि) जब कभी वह आपके सामने कोई निराली बात (या अजीब सवाल) लेकर आये, उसका ठीक जवाब बर वक़्त हमने आपको दे दिया और बेहतरीन तरीके से बात खोल दी।”

وَقَالَ الَّذِينَ كَفَرُوا
لَوْلَا نُزِّلَ عَلَيْهِ الْقُرْآنُ
جُمْلَةً وَاحِدَةً كَذَلِكَ
لِنُثَبِّتَ بِهِ فُؤَادَكَ
وَرَتَّلْنَاهُ تَرْتِيلًا ۝ وَلَا
يَأْتُونَكَ بِمَثَلٍ إِلَّا
جِئْنَاكَ بِالْحَقِّ وَأَحْسَنَ
تَفْسِيرًا ۝

ऐतराज़ यह था कि यह पूरा कुरान एकदम, एक बारगी क्यों नहीं नाज़िल दर दिया गया? इस ऐतराज़ में जो वज़न था, पहले इसको समझ लिजिये। उन्होंने जो बात की दर हक़ीक़त उससे मुराद यह थी कि जैसे हमारा एक शायर दफ़्फ़तन पूरा दीवान लोगों को फ़राहम नहीं कर देता, बल्कि वह एक ग़ज़ल कहता है, क़सीदा कहता है, फिर मज़ीद मेहनत करता है, फिर कुछ और तबा आज़माई करता है, फिर कुछ और कहता है, इस तरह तदरीजन दीवान बन जाता है, इसी तरीके से मुहम्मद (ﷺ) कर रहे हैं। अगर यह अल्लाह का कलाम होता तो पूरा का पूरा एकदम

नाज़िल हो सकता था। यह तो दर हक़ीक़त इंसान की कैफ़ियत है कि पूरी किताब दफ़्तन produce नहीं कर देता। पूरा दीवान तो किसी शायर ने एक दिन के अंदर नहीं कहा बल्कि उसे वक़्त लगता है, वह मुसलसल मेहनत करता है, कुछ तकल्लुफ़ भी करता है, कभी आमद भी हो जाती है, लेकिन वह कलाम दीवान की शक़ल में तदरीजन मदब्बन होता है। तो यह तो इसी तरह की चीज़ है।

“क्यों नहीं यह कुरान इस पर एकदम नाज़िल हो गया?”

لَوْلَا نُزِّلَ عَلَيْهِ الْقُرْآنُ
جُمْلَةً وَاحِدَةً

अब इसका जवाब दिया गया:

“यह इसलिये किया है ताकि ऐ नबी صلی اللہ علیہ وسلم हम इसके ज़रिये से आपके दिल को तस्बीत (जमाव) अता करें।”

كَذَلِكَ لِنُثَبِّتَ بِهِ
فُؤَادَكَ

यानि वह बात जो आम इंसानों की मस्लिहत में है वह खुद मुहम्मद रसूल अल्लाह صلی اللہ علیہ وسلم के लिये भी मस्लिहत पर मब्री है कि आपके लिये भी शायद कुरान मजीद का एकबारगी तहम्मूल करना मुशकिल हो जाता। सूरतुल हश्र के आखिरी रूक़ में यह अल्फ़ाज़ वारिद हुए हैं:

“अगर हम पूरे के पूरे कुरान को दफ़्तन किसी पहाड़ पर नाज़िल कर देते तो तुम देखते कि वह अल्लाह के ख़ौफ़ से दब जाता और फट जाता।” (आयत:21)

لَوْ أَنزَلْنَاهُذَا الْقُرْآنَ
عَلَى جَبَلٍ لَّرَأَيْتَهُ

خَاشِعًا مُتَصَدِّعًا مِّنْ

خَشْيَةِ اللَّهِ

(नोट कीजिये कि यहाँ लफ़्ज़ “इन्ज़ाल” आया है)। मालूम हुआ कि क़ल्बे मुहम्मदी صلی اللہ علیہ وسلم को जमाव और ठहराव अता करने के लिये इसे बतदरीज नाज़िल किया गया है:

“और हमने इसको बगरज़े
तरतील थोड़ा-थोड़ा करके
उतारा है।”

وَرَتَّلْنَاهُ تَرْتِيلًا

“रतल” छोटे पैमाने को, छोटे-छोटे टुकड़े करने को कहते हैं। अगली आयत में जो इर्शाद हुआ उसके दोनों मफ़हूम हो सकते हैं। एक यह कि ऐ नबी! जो ऐतराज़ भी यह हम पर करेंगे हम उसका बेहतरीन जवाब आपको अता कर देंगे। लेकिन दूसरा मफ़हूम यह भी है कि यह एक मुसलसल कशाकश है जो आपके और मुश्रीकीने अरब के दरमियान चल रही है। आज वह एक बात कहते हैं, अगर उसी वक़्त उसका जवाब दिया जाये तो वह दर हक़ीक़त आपकी दावत के लिये मौज़ू हैं। अगर यह सारे का सारा कलामे इलाही एक ही मर्तबा नाज़िल हो जाता तो हालात के साथ उसकी मुताबिक़त और उनकी तरफ़ से पेश होने वाले ऐतराज़ात का बर वक़्त जवाब न होता और इसके अंदर जो असर अंदाज़ होने की कैफ़ियत है वह हासिल न होती। इस तदरीज में अपनी जगह मौज़ूनियत है और उसकी अपनी तासीर है। इस ऐतबार से कुरान मजीद को तदरीजन नाज़िल किया गया।

कुरान करीम का ज़माना-ए-नुज़ूल और अर्जे नुज़ूल

रसूल अल्लाह صلی اللہ علیہ وسلم पर कुरान करीम के नुज़ूल के ज़िम्न में अब दो छोटी-छोटी चीज़ें और नोट कर लीजिये। यह सिर्फ़ मालूमात के ज़िम्न में हैं। इसका ज़माना नुज़ूल क्या है? हम जिस हिसाब (सन् ईसवी) से बात करने के आदी हैं, उसी हिसाब से हमारे ज़हन का सुगरा-कबरा बना हुआ है। इस ऐतबार से नोट कर लीजिये कि कुरान हकीम का ज़माना-ए-नुज़ूल 610 ई० से 632 ई० तक 22 बरस पर मुश्तमिल है। क्रमरी हिसाब से यह 23 बरस बनेंगे। 40 आमूल फ़ील से शुरू करें तो 12 साल क़ब्ले हिजरत और 11 हिजरी साल मिलकर 23 साल क्रमरी बनेंगे। जिनके दौरान यह कुरान बतर्जे तन्ज़ील थोड़ा-थोड़ा करके नाज़िल हुआ। सही हदीसों में यह शहादत मौजूद है कि पहले सूरह अलक़ की पाँच आयतें नाज़िल हुई, फिर तीन साल का वक्फ़ा आया। सूरह अलक़ की यह पाँच आयत भी चूँकि कुरान मजीद का हिस्सा हैं, लिहाज़ा सही क़ौल यही है कि कुरान हकीम का ज़माना-ए-नुज़ूल 23 क्रमरी या 22 शम्सी साल है।

अब यह कि नुज़ूल की जगह कौनसी है? इस ज़िम्न में सिर्फ़ एक लफ़्ज़ नोट कर लीजिये कि तक्ररीबन पूरे का पूरा कुरान “हिजाज़” में नाज़िल हुआ। इसलिये कि अगाज़े वही के बाद हुज़ूर अकरम صلی اللہ علیہ وسلم का कोई सफ़र हिजाज़ से बाहर साबित नहीं है। अगाज़े वही से क़ब्ल आप صلی اللہ علیہ وسلم ने मुताददिद सफ़र किये हैं। आप صلی اللہ علیہ وسلم शाम का सफ़र करते थे, यक़ीनन यमन भी आप صلی اللہ علیہ وسلم जाते होंगे। इसलिये कि अल्फ़ाज़े कुरानी “رَحْلَةُ الشَّتَاءِ وَالصَّيْفِ” की रू से कुरैश के

सालाना दो सफ़र होते थे। गर्मियों के मौसम में शिमाल की तरफ़ जाते थे, इसलिये कि फ़लस्तीन का इलाक़ा निस्बतन ठंडा है, और सर्दियों के मौसम में वह जुनूब की तरफ़ (यमन) जाते थे, इसलिये कि वह गर्म इलाक़ा है। तो हुज़ूर अकरम صلی اللہ علیہ وسلم ने भी तिजारती सफ़र किये हैं। बाज़ मुहक्कीन ने तो यह इम्कान भी ज़ाहिर किया है कि आप صلی اللہ علیہ وسلم ने उस ज़माने में कोई बेहरी सफ़र भी किया और ग़ल्फ़ को उबूर करके मकरान के साहिल पर किसी जगह आप صلی اللہ علیہ وسلم तशरीफ़ लाये। (वल्लाहु आलम!) यह बात मैंने डाक्टर हमीदुल्लाह साहब के एक लेक्चर में सुनी थी जो उन्होंने हैदराबाद (सिन्ध) में दिया था, लेकिन बाद में इस पर जिरह हुई कि यह बहुत ही कमज़ोर क़ौल है और इसके लिये कोई सनद मौजूद नहीं है। अलबत्ता “अल् ख़बर” जहाँ आज आबाद है वहाँ पर तो हर साल एक बहुत बड़ा तिजारती मेला लगता था और हुज़ूर صلی اللہ علیہ وسلم का वहाँ तक आना साबित है। बहरहाल आपको मालूम है कि हुज़ूर صلی اللہ علیہ وسلم आगाज़े वही के बाद दस साल तक तो मक्का मुकर्रमा में रहे, इसके बाद तार्इफ़ का सफ़र किया है। फिर आस-पास “अकाज़” का मेला लगता था और मंडियाँ लगती थीं, उनमें आपने सफ़र किये हैं। फिर आप صلی اللہ علیہ وسلم ने मदीना मुनव्वरा हिजरत फ़रमाई। इसके बाद सब जंगें हिजाज़ के इलाक़े ही में हुईं, सिवाये ग़जव-ए-तबूक के। लेकिन तबूक भी असल में हिजाज़ ही का शिमाली सिरा है, इस ऐतबार से हिजाज़ ही का इलाक़ा है जिसमें कुरान करीम नाज़िल हुआ था। ताहम दो आयतें इस ऐतबार से मुस्तसना करार दी जा सकती हैं कि वह ज़मीन पर नहीं बल्कि आसमान पर नाज़िल हुई। हज़रत अब्दुल्लाह बिन

मसऊद (रज़ि०) से सही मुस्लिम में रिवायत मौजूद है कि शबे मेराज में अल्लाह तआला ने आप صلی اللہ علیہ وسلم को जो तीन तोहफ़े अता किये उनमें नमाज़ की फ़र्ज़ियत और दो आयाते कुरानी शामिल हैं। यह सूरतुल बक्ररह की आखिरी दो आयात हैं जो अर्श के दो ख़जाने हैं जो मुहम्मद रसूल अल्लाह صلی اللہ علیہ وسلم को शबे मेराज में अता हुए। तो यह दो आयतें मुस्तसना हैं कि यह ज़मीन पर नाज़िल नहीं हुई बल्कि आप صلی اللہ علیہ وسلم को सिद्रतुल मुन्तहा पर दी गयीं और खुद आप صلی اللہ علیہ وسلم सातवें आसमान पर थे, जबकि बाक़ी पूरा कुरान आसमान से ज़मीन पर नाज़िल हुआ है। जियोग्राफ़याई ऐतबार से हिजाज़ का इलाक़ा महबत वही है।

(3) कुरान हकीम की महफूजियत

मैंने अर्ज़ किया था कि कुरान के बारे में तीन बुनियादी और ऐतकादी (विश्वासी) चीज़ें हैं: अब्बल, यह अल्लाह का कलाम है दूसरा, यह मुहम्मद रसूल अल्लाह صلی اللہ علیہ وسلم पर नाज़िल हुआ। तीसरा, यह मन व अन कुल का कुल महफूज़ है। इसमें ना कोई कमी हुई है ना कोई बेशी हुई है। ना कमी हो सकती है ना बेशी हो सकती है। ना कोई तहरीफ़ हुई है न कोई तब्दीली। यह गोया हमारे अक़ीदे (विश्वास) का जुज़्वे ला यन्फक (वह हिस्सा जो कभी छोड़ा नहीं जा सकता) है। इसमें कुछ इश्तबा (शक) अहले तशय्यो (शिया लोगों) ने पैदा किया है, लेकिन उनकी बात भी मैं कुछ यक़ीन के साथ इसलिये नहीं कह सकता कि उनका यह क़ौल भी सामने आता है कि “हम इस कुरान को महफूज़ मानते हैं।” अलबत्ता अवाम में जो चीज़ें मशहूर हैं कि कुरान से फ़लाह आयात

निकाल दी गई, फ़लाह सूरत हज़रत अली (रज़ि०) की मदद या शान में थीं, वह इसमें से निकाल दी गई वग़ैरह, उनके बारे में मैं नहीं कह सकता कि यह उनमें से अवाम का ला नाम की बातें हैं या उनके ऐताक्कादात (विश्वास) में शामिल हैं। लेकिन यह कि बहरहाल अहले सुन्नत का इज्माई अक्कीदा (पूरी उम्मत इस पर सहमत) है कि यह कुरान हकीम महफूज़ है और कुल का कुल मन व अन हमारे सामने मौजूद है। इसके लिये खुद कुरान मजीद से जो गवाही मिलती है वह सबसे ज़्यादा नुमायां (साफ़) होकर सूरतुल क्रियामा में आई है। फ़रमाया:

لَا تُحَرِّكْ بِهِ لِسَانَكَ لِتَعْجَلَ بِهِ ۖ إِنَّ عَلَيْنَا جَمْعَهُ وَقُرْآنَهُ ۚ

ﷺ
12

रसूल अल्लाह ﷺ को अल्लाह तआला ने अज़राहे शफ़क़त (प्यार से) फ़रमाया: “आप इस कुरान को याद करने के लिये अपनी ज़बान को तेजी से हरकत न दें। इसको याद करवा देना और पढ़वा देना हमारे ज़िम्मे है।” आप ﷺ मुशक्क़त (तकलीफ़) न झेलें, यह ज़िम्मेदारी हमारी है कि हम इसे आप ﷺ के सीने मुबारक के अंदर जमा कर देंगे और इसकी तरतीब कायम कर देंगे, इसको पढ़वा देंगे। जिस तरतीब से यह नाज़िल हो रहा है उसकी ज़्यादा फ़िक्र न कीजिये। असल तरतीब जिसमें इसका मुरतब्ब किया जाना हमारे पेश नज़र है, जो तरतीब लौहे महफूज़ की है उसी तरतीब से हम पढ़वा देंगे। {ثُمَّ إِنَّ عَلَيْنَا بَيَانَهُ ۖ} फिर अगर आपको किसी चीज़ में इब्हाम महसूस हो और वज़ाहत

(समझाने) की ज़रूरत हो तो इसकी तौज़ीह और तद्वीन भी हमारे ज़िम्मे है।

यह सारी ज़िम्मेदारी अल्लाह तआला ने खुद अपने ऊपर ली है। अगर इन आयात को कोई शख्स कुरान मजीद की आयात मानता है तो उसको मानना पड़ेगा कि कुरान मजीद पूरे का पूरा जमा है, इसका कोई हिस्सा ज़ाया नहीं हुआ। सराहत के साथ यह बात सूरह अल् हिज़्र की आयत 9 में मज़कूर है। फरमाया:

“हमने ही इस ‘अल् ज़िक्र’ को नाज़िल किया है और हम ही इसकी हिफ़ाज़त करने वाले हैं।”

إِنَّا نَحْنُ نَزَّلْنَا الذِّكْرَ
وَإِنَّا لَهُ لَحَافِظُونَ

यह गोया हमेशा-हमेश के लिये अल्लाह तआला की तरफ़ से गारंटी है कि हमने इसे नाज़िल किया और हम ही इसके मुहाफ़िज़ हैं। इस हक़ीक़त को अल्लामा इक़बाल ने ख़ूबसूरत शेर में बयान किया है:

हर्फ़े ऊ रा रैब ने, तब्दील ने
आय इश शर्मिदा तावील ने

“इसके अल्फ़ाज़ में ना किसी शक व शुबह का शायबा है न रद्दो-बदल की गुंजाईश। और इसकी आयत किसी तावील की मोहताज़ नहीं।”

इस शेर में तीन ऐतबारात से नफी की गई है: (1) कुरान के हुरूफ़ में यानि इसके मतन में कोई शक व शुबह की गुंजाईश नहीं। यह मिन व अन महफूज़ है। (2) इसमें कहीं कोई तहरीफ़ (परिवर्तन) हुई हो, कहीं तब्दीली की गयी हो, क़तअन ऐसा नहीं। (3) क्या इसकी आयात की उलट-पुलट

तावील भी की जा सकती है? नहीं! यह आखिरी बात बज़ाहिर बहुत बड़ा दावा मालूम होता है, इसलिये कि तावील के ऐतबार से कुरान मजीद के मायने में लोगों ने तहरीफ़ की, लेकिन वाक़्या यह है कि कुरान मजीद में अगर कहीं माअन्वी तहरीफ़ की कोशिश भी हुई है तो वह क़तअन दर्जा-ए-इस्तनाद को नहीं पहुँच सकी, उसे कभी भी इस्तक़लाल और दवाम हासिल नहीं हो सका, कुरान ने खुद उसको रद्द कर दिया। जिस तरह दूध में से मक्खी निकाल कर फेंक दी जाती है, ऐसी ही तावीलात भी उम्मत की तारीख़ के दौरान कहीं भी जड़ नहीं पकड़ सकी है और इसी तरह निकाल दी गई हैं। इस बात की सनद भी कुरान में मौजूद है। सूरह हा मीम सजदा की आयत 42 में है:

“बातिल इस (कुरान) पर हमलावर नहीं हो सकता, ना सामने से ना पीछे से, यह एक हकीम व हमीद की नाज़िल करदा चीज़ है।”

لَا يَأْتِيهِ الْبَاطِلُ مِنْ
بَيْنِ يَدَيْهِ وَلَا مِنْ
خَلْفِهِ تَنْزِيلٌ مِّنْ حَكِيمٍ
حَمِيدٍ

यह बात सिरे से ख़ारिज अज़ इम्कान (मुमकिन ही नहीं) है कि इस कुरान में कोई तहरीफ़ (परिवर्तन) हो जाये, इसका कोई हिस्सा निकाल दिया जाये, इसमें कोई ग़ैर कुरान शामिल कर दिया जाये। सूरतुल हाक्क़ा की यह आयात मुलाहिज़ा कीजिये जहाँ गोया इस इम्कान की नफ़ी में मुबालगे का अंदाज़ है:

“(कोई और तो इसमें इज़ाफा क्या करेगा) अगर यह (हमारे नबी मुहम्मद صلی اللہ علیہ وسلم) खुद भी (बफ़र्जे महाल) अपनी तरफ़ से कुछ गढ़ कर इसमें शामिल कर दें तो हम इन्हें दाहिने हाथ से पकड़ेंगे और इनकी शह रग काट देंगे। फिर तुम में से कोई (बड़े से बड़ा मुहाफ़िज़ व मददगार) नहीं होगा कि जो उन्हें हमारी पकड़ से बचा सके।”

وَلَوْ تَقَوَّلَ عَلَيْنَا بَعْضُ
الْأَقَاوِيلِ ﴿٣٤﴾ لَا خُذْنَا
مِنْهُ بِالْيَمِينِ ﴿٣٥﴾ ثُمَّ
لَقَطَعْنَا مِنْهُ الْوَتِينَ ﴿٣٦﴾
فَمَا مِنْكُمْ مِنْ أَحَدٍ
عَنْهُ حُجْرٍ ۚ ﴿٣٧﴾

यहाँ तो मुहम्मद रसूल अल्लाह صلی اللہ علیہ وسلم के लिये भी इस शिद्दत के साथ नफ़ी कर दी गयी है। कुफ़्फ़ारे मुश्रिकीन की तरफ़ से मुतालबा किया जाता था कि आप इस कुरान में कुछ नरमी और लचक दिखायें यह तो बहुत rigid है, बहुत ही uncompromising है, बहरहाल दुनिया में मामलात “कुछ लो कुछ दो” (give and take) से तय होते हैं, लिहाज़ा कुछ आप नरम पड़ें कुछ हम नरम पड़ते हैं। इसके बारे में फ़रमाया: (अल् क़लम, आयत:9)

“वह तो चाहते हैं कि आप कुछ ढीले हो जायें तो यह भी ढीले हो जायेंगे।”

وَدُّوا لَوْ تُدْهِنُ
فَيُدْهِنُونَ

और सूरह यूनुस में इर्शाद हुआ:

“जब उन्हें हमारी आयाते बय्यिनात सुनाई जाती हैं तो वह लोग जो हमसे मिलने की तवक्क़ो नहीं रखते, कहते हैं कि इस कुरान के बजाये कोई और कुरान लायें या इसमें कुछ तरमीम कीजिये। (ऐ नबी! इनसे) कह दीजिए मेरे लिये हर्गिज़ मुमकिन नहीं है कि मैं अपने ख़याल और इरादे से इसके अंदर कुछ तब्दीली कर सकूँ। मैं तो खुद पाबंद हूँ उसका जो मुझ पर वही किया जाता है। अगर मैं अपने रब की नाफ़रमानी करूँ तो मुझे एक बड़े हौलनाक दिन के अज़ाब का डर है।”

وَإِذَا تُتْلَىٰ عَلَيْهِمْ
آيَاتُنَا بَيِّنَاتٍ ۖ قَالَ
الَّذِينَ لَا يَرْجُونَ لِقَاءَنَا
إِنَّتِ بِقُرْآنٍ غَيْرِ هَذَا أَوْ
بَدَّلَهُ ۚ قُلْ مَا يَكُونُ لِي
أَنْ أُبَدِّلَهُ مِنْ تِلْقَائِي
نَفْسِي ۚ إِنْ أَتَّبِعُ إِلَّا مَا
يُوحَىٰ إِلَيَّ ۚ إِنِّي أَخَافُ أَنْ
عَصَيْتُ رَبِّي عَذَابَ

يَوْمٍ عَظِيمٍ ⑮

यह है कुरान मजीद की शान कि यह लफ़्ज़न, मायनन, मतनन कुल्ली तौर पर (हर तरह से) महफूज़ है।



बाब दोम (दूसरा)

चन्द मुतफ़रिक् मुबाहिस

कुरान मजीद की ज़बान

अब आईये अगली बहस की तरफ़ कि कुरान मजीद की ज़बान क्या है और इस ज़बान की शान क्या है। यह बात भी कुरान मजीद ने बहुत तकरार और इआदह (दोहराना) के साथ बयान की है कि यह कुरान अरबी मुबीन में है, यानि सस्ता, साफ़, सलीस, खुली और वाज़ेह अरबी में है।

कुरान मजीद अल्लाह का कलाम है। इसने जिन हुरूफ़ व अस्वात (आवाज़) का जामा पहना वह हुरूफ़ व अस्वात लौहे महफूज़ में हैं। इसके बाद वह कलामे इलाही, क़ौले जिब्रील अलै० और क़ौले मुहम्मद صلی الله علیه وسلم बनकर नाज़िल हुआ और लोगों के सामने आया। चुनाँचे सूरह अल् जुख़र्फ़ के आगाज़ में इर्शाद हुआ:

“हा, मीम। क़सम है इस वाज़ेह किताब की! हमने इसे कुराने अरबी बनाया है ताकि तुम समझ सको।”

حَمْدٌ ۝ وَالْكِتَابِ
الْمُبِينِ ۝ إِنَّا جَعَلْنَاهُ
قُرْءَانًا عَرَبِيًّا لَّعَلَّكُمْ
تَعْقِلُونَ ۝

कुरान की मुखातिब अव्वल क़ौम हिजाज़ में आबाद थी। उससे कहा जा रहा है कि हमने इस कुरान को तुम्हारी ज़बान में बनाया। उसने अव्वलन हुरूफ़ व अस्वात का जामा पहना है, फिर तुम्हारी ज़बान अरबी का जामा पहनकर तुम्हारे सामने नाज़िल किया गया है ताकि तुम इसको समझ सको।

यही बात सूरह यूसुफ़ के शुरू में कही गयी है:

“अलिफ़, लाम, रा। यह उस किताब की आयात है जो अपना मदअन साफ़-साफ़ बयान करती है। हमने इसे नाज़िल किया है कुरान बनाकर अरबी ज़बान में ताकि तुम समझ सको।”

الرَّ تِلْكَ آيَاتُ الْكِتَابِ
الْمُبِينِ ① إِنَّا أَنْزَلْنَاهُ
قُرْءَانًا عَرَبِيًّا لَعَلَّكُمْ
تَعْقِلُونَ ②

सूरह अल् शौरा में फ़रमाया:

“साफ़-साफ़ अरबी ज़बान में (नाज़िल किया गया)।”

بِلِسَانٍ
عَرَبِيٍّ
مُبِينٍ ③

सूरह अल् जुमुर में इर्शाद फ़रमाया:

“ऐसा कुरान जो अरबी ज़बान में है, जिसमें कोई टेढ़ नहीं है, ताकि वह बच कर चले।”

قُرْءَانًا عَرَبِيًّا غَيْرَ ذِي
عَوَجٍ لَّعَلَّهُمْ يَتَّقُونَ ④

इसमें कहीं कजी नहीं, कहीं कोई ऐच-पेच नहीं, इसकी ज़बान बहुत सलीस, सस्ता और बिलकुल वाजेह ज़बान है। इसमें कहीं पहेलियाँ बुझवाने का अंदाज़ नहीं है।

अब नोट कीजिये कि कुरान की अरबी कौनसी अरबी है? इसलिये कि अरबी ज़बान एक है मगर इसके dialects और इसकी बोलियाँ बेशुमार है। खुद जज़ीरा नुमाए अरब में कई बोलियाँ थीं, तलप्फुज़ और लहजे मुख्तलिफ़ थे। बाज़ अल्फ़ाज़ किसी खास इलाक़े में मुस्तमिल थे और दूसरे इलाक़े के लोग उन अल्फ़ाज़ को जानते ही नहीं थे। आज भी कहने को तो मिश्र, लीबिया, अल् जज़ाइर, मुरतानिया और हिजाज़ की ज़बान अरबी है, लेकिन उनके यहाँ जो फ़सीह अरबी कहलाती है वह तो एक ही है। वह दरहक़ीक़त एक इसलिये है कि कुरान मजीद ने उसे दवाम अता किया है। यह कुरान मजीद का अरबी ज़बान पर अज़ीम अहसान है। इसलिये कि दुनिया में दूसरी कोई ज़बान भी ऐसी नहीं है जो चौदह सौ बरस से एक ही शान और एक ही कैफ़ियत के साथ बाकी हो। उर्दू ज़बान ही को देखिये 100-200 बरस पुरानी उर्दू आज हमारे लिये नाक़ाबिले फ़हम है। दक्कन की उर्दू हमें समझ नहीं आ सकती, इसमें कितनी तब्दीली हुई है। इसी तरह फ़ारसी ज़बान का मामला है। एक वह फ़ारसी थी जो अरबों की आमद और इस्लाम के जुहूर के वक़्त थी। अरबों के हाथों ईरान फ़तह हुआ तो रफ़ता-रफ़ता उस फ़ारसी का रंग बदलता गया। अब उसको फिर बदला गया है और उसमें से अरबी अल्फ़ाज़ को निकाल कर उसके लहजे भी बदल दिये गये हैं। एक फ़ारसी वह है जो अफ़ग़ानिस्तान में बोली जाती है, वह हमारी समझ में आती है। इसलिये

कि जो फ़ारसी यहाँ पढ़ाई जाती थी वह यही फ़ारसी थी। आज जो फ़ारसी ईरान में पढ़ाई जा रही है वह बहुत मुख़्तलिफ़ है, अपने लहजे में भी और अपने अल्फ़ाज़ के ऐतबार से भी। लेकिन अरबी “फ़सीह ज़बान” एक है। यह असल में हिजाज़ के बद्दुओं की ज़बान थी। पूरा कुरान हकीम हिजाज़ में नाज़िल हुआ। हजाज़ में बादिया नशीन थे। अरबों का कहना है कि ख़ालिस ज़बान बादिया नशीनों की है, शहर वालों की नहीं। जबकि मक्का शहर था और वहाँ बाहर से भी लोग आते रहते थे। क़ाफ़िले आ रहे हैं, जा रहे हैं, ठहर रहे हैं। जहाँ इस तरह आमद व रफ्त हो वहाँ ज़बान ख़ालिस नहीं रहती और उसमें ग़ैर ज़बानों के अल्फ़ाज़ शामिल होकर मुस्तमिल हो जाते हैं और बोल-चाल में आ जाते हैं। ख़ास इसी वजह से मक्का के शरफ़ा अपने बच्चों को पैदाइश के फ़ौरन बाद बादिया नशीनों के पास भेज देते थे। एक तो दूध पिलाने का मामला था। दूसरा यह कि उनकी ज़बान साफ़ रहे, ख़ालिस अरबी ज़बान रहे और वह हर मिलावट से पाक रहे। तो कुरान मजीद हिजाज़ के बादिया नशीनों की ज़बान में नाज़िल हुआ।

अलबत्ता यह साबित है कि कुरान मजीद में कुछ अल्फ़ाज़ दूसरे क़बाइल और दूसरे इलाक़ों की ज़बानों के भी आये हैं। अल्लामा जलालुद्दीन स्यूती रहि० ने ऐसे अल्फ़ाज़ की फेहरिस्त मुरत्तब (लिस्ट बनाई है) की है। इसके अलावा कुछ ग़ैर अरबी अल्फ़ाज़ भी कुरान मजीद में आये हैं जो मौरब हो गये हैं। इब्राहीम, इस्माईल, इस्राईल, इस्हाक़ यह तमाम नाम दरहक़ीक़त अबरानी ज़बान के अल्फ़ाज़ हैं। लफ़ज़ “ईल” अबरानी ज़बान में अल्लाह के लिये आता है

और यह लफ़ज़ हमारे यहाँ कुरान मजीद के ज़रिये आया है। इसी तरीके से “सिज्जील” का लफ़ज़ फ़ारसी से आया है। सहरा में कहीं बारिश के नतीजे में हल्की सी फुहार पड़ी हो तो बारिश के क़तरों के साथ रेत के छोटे-छोटे दाने बन जाते हैं और फिर तेज़ धूप पड़ने पर ऐसे पक जाते हैं जैसे भट्टे में ईंटों को पका दिया गया हो। यह कंकर “सिज्जील” कहलाते हैं जो “संगे गुल” का मौरब है। बाक़ी अक्सर व बेशतर कुरान मजीद की ज़बान जिसमें यह नाज़िल हुआ, वह हिजाज़ के इलाक़े के बादिया नशीनों की अरबी है, जिसमें फ़साहत व बलाग़त नुक़ता-ए-उरूज पर है और इसका लोहा माना गया है।

इसके अलावा कुरान मजीद में एक सौती आहंग है। इसका एक “मलकूती गिना” (Divine Music) है, इसकी एक अज़ूबत और मिठास है। यह दोनों चीज़ें अरब में पूरे तौर पर तस्लीम की गई हैं और लोगों पर सबसे ज़्यादा मरऊबियत (पसंद) कुरान हकीम की फ़साहत, बलाग़त और अज़ूबित ही से तारी हुई है। उनकी अपनी ज़बान में होने के ऐतबार से ज़ाहिर बात है कि कुरान के बेहतरीन नाक़द भी वही हो सकते थे। वाज़ेह रहे कि अदब में “तन्क़ीद” दोनों पहलुओं को मुहीत होती है। किसी चीज़ की क़द्र व क़ीमत का अंदाज़ा लगाना, उसे जाँचना, परखना। उसमें कोई ख़ामी हो तो उसको नुमाया करना, और अगर कोई मुहासिन हो तो उनको समझना और बयान करना। इस ऐतबार से इसकी फ़साहत व बलाग़त को तस्लीम किया गया है।

मैं अर्ज कर चुका हूँ कि अरबी ज़बान आज भी मुख्तलिफ़ इलाकों में मुख्तलिफ़ लहजों और बोलियों की शक़ल इख़्तियार कर चुकी है। एक इलाक़े की आमी (colloquial) रबी दूसरे लोगों की समझ में नहीं आती थी। खुद नुज़ूले कुरान के ज़माने में नजद के लोगों की ज़बान हिजाज़ के लोगों की समझ में नहीं आती थी। इसकी वज़ाहत एक हदीस में भी मिलती है कि नजद से कुछ लोग आए और वह हुज़ूर صلی اللہ علیہ وسلم से गुफ़्तगु कर रहे थे जो बड़ी मुश्किल से समझ में आ रही थी और लोग उसे समझ नहीं पा रहे थे। आज भी नजद के लोग जो गुफ़्तगु करते हैं तो वाक़िया यह है कि अरबी से वाक़फ़ियत (जानने) होने के बावजूद उनकी अरबी हमारी समझ में नहीं आती, उनका लबो लहजा बिल्कुल मुख्तलिफ़ है। कुरान हकीम की ज़बान हिजाज़ के बादिया नशीनों की है। लिहाज़ा अगर तहक़ीक़ व तदब्बुर कुरान का हक़ अदा करना हो तो जाहिलियत की शायरी पढ़ना ज़रूरी है। अइम्मा-ए-लुगत (Master of language) ने एक-एक लफ़ज़ की तहक़ीक़ करके और बड़ी गहराईयों में उतर कर जाहिली शायरी के हवाले से जितने भी इस्तशहाद (प्रमाण) हो सकते थे उनको ख़ंगाल कर कुरान में मुस्तमिल अल्फ़ाज़ के माद्दों के मफ़हूम मुअय्यन (अर्थ बता दिये) कर दिये हैं। एक आम क़ारी को, जो कुरान से तज़क़ुर करना चाहे, सिर्फ़ हिदायत हासिल करना चाहे, इस झगड़े में पड़ने की चंदान ज़रूरत नहीं है। अलबत्ता तदब्बुर कुरान के लिये जब तहक़ीक़ की जाती है तो जब तक किसी एक लफ़ज़ की असल पूरी तरह मालूम न की जाए और उसके बाल की ख़ाल न उतार ली जाए तहक़ीक़ का हक़ अदा नहीं होता। इस

ऐतबार से शेर जाहिली की ज़बान को समझना तदब्बुर कुरान के लिये यक्रीनन ज़रूरी है।

कुरान के अस्मा व सिफ़ात

अगली बहस कुरान हकीम के अस्मा (नाम) व सिफ़ात (गुणों) की है। अल्लाम जलालुद्दीन स्यूति रहि० ने अपनी शहरा आफ़ाक़ किताब “अल् इत्तेफ़ाक़ फ़ी उलूमुल कुरान” में कुरान हकीम के अस्मा व सिफ़ात कुरान हकीम ही से लेकर पचपन (55) नामों की फ़ेहरिस्त मुरत्तब (तैयार) की है। मैंने जब इस पर ग़ौर किया तो अंदाज़ा हुआ कि वह भी कामिल नहीं है, मसलन लफ़ज़ “बुरहान” उनकी फ़ेहरिस्त में शामिल नहीं है। दरहक़ीक़त (असल में) कुरान मजीद की सिफ़ात, इसकी शानों और इसकी तासीर के लिये मुख़्तलिफ़ अल्फ़ाज़ को जमा किया जाये तो 55 ही नहीं इससे ज़्यादा अल्फ़ाज़ बन जायेंगे। लेकिन मैंने इन्हें दो हिस्सों में तक्सीम किया है। एक तो वह अल्फ़ाज़ हैं जो मुफ़रद की हैसियत से और मारफ़ा की शक़ल में कुरान मजीद में कुरान के लिये वारिद हुए हैं, जबकि कुछ सिफ़ात हैं जो मौसूफ़ के साथ आ रही हैं। मसलन “कुरान मजीद” में “मजीद” कुरान का नाम नहीं है, दरहक़ीक़त सिफ़त है। इसी तरह “अल् कुरान अल् मजीद” में अगरचे “अलिफ़ लाम” के साथ “अल् मजीद” आता है, लेकिन यह चूँकि मौसूफ़ के साथ मिल कर आया है लिहाज़ा यह भी सिफ़त है।

कुरान माजीद के लिये जो अल्फ़ाज़ बतौर-ए-इस्म आये हैं, उनमें से अक्सर व बेशतर वह हैं जिनके साथ लाम लगा

है। कुरान के लिये अहमतरीन नाम जो इसका इम्तियाज़ी (विशेष) और इख़्तसासी (The Exclusive) नाम है, “अल् कुरान” है। (मैं बाद में इसकी वज़ाहत करूँगा) इसके बाद कसरत से इस्तेमाल होने वाला नाम “अल् किताब” है। कुरान की असल हक़ीक़त पर रोशनी डालने वाला अहमतरीन नाम “अल् ज़िक्र” है। कुरान मजीद की इफ़ादियत के लिये सबसे ज़्यादा जामेअ नाम “अल् हुदा” है। कुरान मजीद की नौइयत और हैसियत के ऐतबार से अहम तरीन नाम “अल् नूर” है। कुरान मजीद की एक इन्तहाई अहम शान जो एक लफ़्ज़ के तौर पर आई है “अल् फुरक़ान” है यानि (हक़ व बातिल में) फ़र्क कर देने वाली शय, दूध का दूध और पानी का पानी जुदा कर देने वाली शय। कुरान का एक नाम “अल् वही” भी आया है: **قُلْ إِنَّمَا أُنْذِرُكُمْ بِالْوَحْيِ** (अल् अम्बिया:45)। इसी तरह “कलामुल्लाह” का लफ़्ज़ भी खुद कुरान में आया है: **حَتَّى يَسْمَعَ كَلَمَ اللَّهِ** (अत् तौबा:6) चूँकि यहाँ कलाम मुदाफ़ वाक़ेअ हुआ है, लिहाज़ा यह भी मआरफ़ा बन गया। मेरे नज़दीक जिन्हें हम कुरान के नाम करार दें, वह तो यही बनते हैं। अगरचे, जैसा कि मैंने अर्ज़ किया, जो लफ़्ज़ भी कुरान के लिये सिफ़ात के तौर पर या इसकी शान को बयान करने के लिये कुरान में आ गया है अल्लामा जलालुद्दीन स्यूती रहि० ने उसको फ़ेहरिस्त में शामिल करके 55 नाम गिनवाये हैं, लेकिन यह फ़ेहरिस्त भी मुकम्मल नहीं।

करीमुन	إِنَّهُ لَقُرْآنٌ كَرِيمٌ ﴿٧٧﴾	(अल् वाक़्या:77)
अल् हकीम	يُسِّ ۝ وَالْقُرْآنِ الْحَكِيمِ ۝	(यासीन:1-2)
अल् अज़ीम	وَلَقَدْ آتَيْنَكَ سَبْعًا مِّنَ الْمَثَانِي وَالْقُرْآنَ الْعَظِيمَ ﴿٨٧﴾	(अल् हिज़:87)
मजीदुन और अल् मजीद	بَلْ هُوَ قُرْآنٌ مَّجِيدٌ ۝ قُلْ وَالْقُرْآنِ الْمَجِيدِ ۝	(अल् बुरूज:21) (क्राफ़:)
अल् मुबीन	حَمْدٌ ۝ وَالْكِتَابِ الْمُبِينِ ۝	(अल् जुख़रुफ़:1-2)
रहमतुन	هُدًى وَرَحْمَةً لِّلْمُؤْمِنِينَ ﴿٥٧﴾	(यूनस:57)
अलिय्युन	وَأَنَّهُ فِي أُمِّ الْكِتَابِ لَدَيْنَا لَعَلِّ حَكِيمٌ ۝	(अल् जुख़रुफ़:4)
बसाइर	قَدْ جَاءَكُمْ بَصَآئِرٌ مِّن رَّبِّكُمْ ﴿١٠٤﴾	(अल् अनआम:104)
बशीरुन व नज़ीरुन	بَشِيرًا وَنَذِيرًا ﴿٤﴾	(हा मीम सज्दा:4)
अल्फ़ाज़ अम्बिया के लिये आते हैं लेकिन यहाँ खुद कुरान के लिये भी आये हैं। कुरान अपनी ज़ात में फ़ी नफ़्स ही है।		
बुशरा	وَبَشِّرِ الْمُسْلِمِينَ	(अल् नहल:89, 102)
अज़ीज़ुन	وَأَنَّهُ لَكِتَابٌ عَزِيزٌ ۝	(हा मीम सज्दा:41)
बलागुन	هَذَا بَلَّغٌ لِّلنَّاسِ	(इब्राहीम:52)
बयानुन	هَذَا بَيَانٌ لِّلنَّاسِ	(आले इमरान:138)
मौइज़तुन		
शिफ़ाउन	قَدْ جَاءَكُمْ مَوْعِظَةٌ مِّن رَّبِّكُمْ وَشِفَاءٌ لِّمَا فِي الصُّدُورِ	(यूनस:57)
अहसनुल क़सस	نَحْنُ نَقُصُّ عَلَيْكَ أَحْسَنَ الْقَصَصِ	(यूसुफ़:3)
अहसनुल हदीस		
मुताशाबिह		
मसानिया	اللَّهُ نَزَّلَ أَحْسَنَ الْحَدِيثِ كِتَابًا مُّتَشَابِهًا مَّثَانِيًّا	(अल् जुमुर:23)
मुबारकुन	كِتَابٌ أَنزَلْنَاهُ إِلَيْكَ مُبَارَكٌ	(सुआद:29)
मुसद्दिकुन		
मुहय्यिनुन	مُصَدِّقًا لِّمَا بَيْنَ يَدَيْهِ مِنَ الْكِتَابِ وَمُهَيْمِنًا عَلَيْهِ	(अल् मायदा:48)

क्रयियम

قَبْلِ الْيُنْدَرِ بِأَسَا شَدِيدًا مِّنْ لَّدُنْهُ (अल् कहफ:2)

यह मुख्तलिफ़ अल्फ़ाज़ हैं जो कुरान हकीम की मुख्तलिफ़ शानों के लिये आए हैं। जैसा कि अल्लाह तआला के निन्यानवे (99) नाम हैं, जो उसकी मुख्तलिफ़ शानों को ज़ाहिर करते हैं, इसी तरह हुज़ूर صلی الله علیه وسلم के नामों की फ़ेहरिस्त भी आपने पढ़ी होगी। आप صلی الله علیه وسلم की मुख्तलिफ़ शानें हैं, इसके ऐतबार से आप बशीर भी हैं, नज़ीर भी हैं, हादी भी हैं, मुअल्लिम भी हैं। कुरान मजीद के भी मुख्तलिफ़ अस्मा व सिफ़ात हैं।

लफ़ज़ “कुरान” की लुग़वी बहस:

कुरान मजीद के नामों में सबसे अहम नाम “अल् कुरान” है, जिसके लिये मैंने लफ़ज़ exclusive इस्तेमाल किया था कि यह किसी और किताब के लिये इस्तेमाल नहीं हुआ, वरना तौरात किताब भी है, हिदायत भी थी, और उसके लिये लफ़ज़ नूर भी आया है। इर्शाद हुआ:

“हमने तौरात नाज़िल की जिसमें हिदायत भी है और नूर भी।”

(अल् मायदा:44)

إِنَّا أَنْزَلْنَا التَّوْرَةَ فِيهَا

هَدًى وَنُورٌ

खुद कुरान मजीद हिदायत भी है, नूर भी है, रहमत भी है। तो बक्रिया तमाम औसाफ़ तो मुश्तरिक (एक जैसे) हैं, लेकिन अल् कुरान के लफ़ज़ का इतलाक़ कुतुबे समाविया (आसमानी किताबों) में से किसी और किताब पर नहीं होता। यह इम्तियाज़ी, इख़्तसासी और इस्तस्नाई नाम सिर्फ़

कुरान मजीद के लिये है। इसी लिये एक राय यह है कि यह इस्मे अलम है, और इस्मे जमिद है, इस्मे मुश्तक़ नहीं है। अल्लाह तआला के नाम “अल्लाह” के बारे में भी एक राय यह है कि यह इस्मे ज़ात है, इस्मे अलम है, इस्मे जामिद है, मुश्तक़ नहीं है, यह किसी और माद्दे से निकला हुआ नहीं है। जबकि एक राय यह है कि यह भी सिफ़त है, जैसे अल्लाह तआला के दूसरे सिफ़ाती नाम हैं। जैसे “अलीम” अल्लाह तआला की सिफ़त है और “अल् अलीम” नाम है, “रहीम” सिफ़त है और “अर्रहीम” नाम है, इसी तरह इलाह पर “अल्” दाख़िल हुआ तो “अल् इलाह” बन गया और दो लाम मुद्ग़म होने (मिलने) से यह “अल्लाह” बन गया। यह दूसरी राय है। जो मामला लफ़ज़ अल्लाह के बारे में इख़्तलाफ़ी है बईना वही इख़्तलाफ़ लफ़ज़ कुरान के बारे में है। एक राय यह है कि यह इस्मे जामिद और इस्मे आलम है, इसका कोई और माद्दा नहीं है। जबकि दूसरी राय यह है कि यह इस्मे मुश्तक़ है। लेकिन फिर इसके माद्दे की तार्इन में इख़्तलाफ़ है।

एक राय के मुताबिक़ इसका माद्दा “قرن” है, यानि कुरान में जो “नून” है वह भी हर्फ़े असली है। दूसरी राय के मुताबिक़ इसका माद्दा “قرء” है। यह गोया महमूज़ है। मैं यह बातें अहले इल्म की दिलचस्पी के लिये अर्ज़ कर रहा हूँ। जिन लोगों ने इसका माद्दा “قرن” माना है, उनके भी दो राय हैं। एक राय यह कि जैसे अरब कहते हैं “قَرَنَ الشَّيْءُ” (कोई शय [चीज़] किसी दूसरे के साथ शामिल कर दी गई) तो इससे कुरान बना है। अल्लाह तआला की आयात, अल्लाह तआला का कलाम जो वक़तन-फ़-वक़तन

नाज़िल हुआ, इसको जब जमा कर दिया गया तो वह “कुरान” बन गया। इमाम अश’अरी भी इस राय के कायल हैं। जबकि एक राय इमाम फ़राअ की है, जो लुग़त के बहुत बड़े इमाम हैं, कि यह क़रीना और क़राइन से बना है। क़राइन कुछ चीज़ों के आसार होते हैं। कुरान मजीद की आयात चूँकि एक-दूसरे से मुशाबह हैं, जैसा कि सूरह अल् जुमुर में कुरान मजीद की यह सिफ़त वारिद हुई है “كِتَابًا” (आयत:23)। इस ऐतबार से आपस में यह आयात कुरनाअ हैं। चुनाँचे क़रीना से कुरान बन गया है।

जो लोग कहते हैं कि इसका माद्दा قرء है वह कुरान को मसदर मानते हैं। اَقْرَأْ، يَقْرَأُ، قَرَأَ، وَقِرَاءَةٌ وَقُرْآنًا यह अगरचे मसदर का मारूफ़ वज़न नहीं है लेकिन इसकी मिसालें अरबी में मौजूद हैं। जैसे اَغْفِرَان سے اَغْفَرُ और رُحْمَان سے رَجَع जैसे इनके मादह में “नून” शामिल नहीं है। जैसे गुफ़रान और रुजहान मसदर हैं, ऐसे ही قرأ سے मसदर कुरान है यानि पढ़ना। और मसदर बसा औक्रात मफ़ऊल का मफ़हूम देता है। तो कुरान का मफ़हूम होगा पढ़ी जाने वाली शय, पढ़ी गयी शय। قرأ में जमा करने का मफ़हूम भी है। अरब कहते हैं: قرأت الماء في الحوض “मैंने हौज़ के अंदर पानी जमा कर लिया।” इसी से कुरिया बना है, यानि ऐसी जगह जहाँ लोग जमा हो जायें। गोया कुरान का मतलब है अल्लाह का कलाम जहाँ जमा कर दिया गया। तमाम आयात जब जमा कर ली गयीं तो यह कुरान बन गया। जैसे कुरिया वह जगह

है जहाँ लोग आबाद हो जायें, मिल-जुल कर रह रहे हों। तो जमा करने का मफ़हूम **مَقْرًا** में भी है और **مَقْرًا** में भी है। यह दोनों मादे एक-दूसरे से बहुत करीब हैं। बहरहाल यह इस लफ़्ज़ की लुग़वी बहस है।

कुरान का अस्लूबे कलाम

अब मैं अगली बहस पर आ रहा हूँ कि इसका अस्लूबे कलाम क्या है! कुरान मजीद ने शद व मद के साथ जिस बात की नफ़ी की है वह यह है कि यह शेर नहीं है: (यासीन:69)

“हमने अपने इस रसूल को शेर सिखाया ही नहीं, ना इनके यह शायाने शान है।”

وَمَا عَلَّمْنَاهُ الشِّعْرَ وَمَا
يَنْبَغِي لَهُ

शायरों के बारे में सूरह अल् शौराअ में आया है:

“और शायरों की पैरवी तो वही लोग करते हैं जो गुमराह हों। क्या तूने नहीं देखा कि वह हर वादी में घूमते रहते हैं (हर मैदान में सरगर्दा रहते हैं) और यह कि वह कहते हैं जो नहीं करते।”

وَالشُّعْرَاءُ يَتَّبِعُهُمُ
الْغَاوُونَ ﴿٢٢٢﴾ أَلَمْ تَرَ
أَنَّهُمْ فِي كُلِّ وَادٍ
يَهِيمُونَ ﴿٢٢٣﴾ وَأَنَّهُمْ

يَقُولُونَ مَا لَا

يَفْعَلُونَ ﴿٢٢١﴾

अगली आयत में {الَّذِينَ آمَنُوا وَعَمِلُوا الصَّالِحَاتِ....} के अल्फ़ाज के साथ इस्तसना भी आया है, और इस्तसना क़ायदा-ए-कुल्लिया की तौसीक़ करता है (Exception proves the rule)--- चुनाँचे क़ुरान मजीद के ऐतबार से शेर गोयी कोई अच्छी शय नहीं है, कोई ऐसी महमूद सिफ़त नहीं है कि जो अल्लाह तआला अपने रसूल को अता फ़रमाता। बल्कि हुज़ूर अकरम صلی اللہ علیہ وسلم का मामला तो यह था कि आप صلی اللہ علیہ وسلم कभी कोई शेर पढ़ते भी थे तो ग़लती हो जाती थी। इसलिये कि नबी अकरम صلی اللہ علیہ وسلم पर से अल्लाह तआला शायरी की तोहमत हटाना चाहता था, लिहाज़ा आपके अंदर शायरी का वस्फ़ (ख़ूबी) ही पैदा नहीं किया गया। सीरत का एक दिलचस्प वाक़या आता है कि हुज़ूर صلی اللہ علیہ وسلم ने एक मर्तबा एक शेर पढ़ा और उसमें ग़लती हुई। इस पर हज़रत अबु बकर (रज़ि०) मुस्कुराये और अर्ज़ की: أَشْهَدُ "मैं ग़वाही देता हूँ कि यक़ीनन आप अल्लाह के रसूल हैं।" इसलिये कि अल्लाह ने फ़रमाया है: وَمَا {عَلَّمْنَاهُ الشِّعْرَ وَمَا يَنْبَغِي لَهُ} (यासीन:69) तो वाक़िअतन आपको शेर से यानि शेर के वज़न और उसकी बहर वग़ैरह से मुनासबत नहीं थी। बाक़ी जहाँ तक शेर के मफ़हूम का और आला मज़ामीन का ताल्लुक़ है तो खुद हुज़ूर صلی اللہ علیہ وسلم का

((إِنَّ مِنَ الْبَيَانِ لَسِحْرًا وَإِنَّ مِنَ الشَّعْرِ لِحِكْمَةً))
 यानि बहुत से बयान बहुत से खुत्बे और तक्ररीरें जादू असर होते हैं और बहुत से अशआर के अंदर हिकमत के खजाने होते हैं। बाज़ शायरों के अशआर हुज़ूर صلی اللہ علیہ وسلم ने खुद पढ़े भी हैं और उनकी तहसीन फ़रमाई है, लेकिन कुरान बहरहाल शेर नहीं है।

अलबत्ता एक बात कहने की ज़ुरत कर रहा हूँ कि क़दीम ज़माने की शायरी जिसमें बहर, वज़न और रदीफ़ व क़ाफ़िया की पाबंदी सख़्ती के साथ होती थीं, उसके ऐतबार से यक़ीनन कुरान शेर नहीं है, लेकिन एक शायरी जिसका रिवाज असरे हाज़िर में हुआ है और उसके लिये ग़ालिबन कुरान ही के अस्लूब को चुराया गया है, जिसे आप “आज़ाद नज़्म” (Blank Verse) कहते हैं, उसके अंदर जो सिफ़ात और खुसूसियात आजकल होती हैं उनका मिन्बा और सरचश्मा कुरान हकीम है। इसलिये कि इसमें एक रिदम (Rythm) होता है, इसमें फ़वासल भी हैं, क़वानी के तर्ज़ पर सौती आहंग भी है, लेकिन वह जो मारूफ़ शायरी थी उसके ऐतबार से कुरान बड़ी ताकीद के साथ कहता है कि कुरान शेर नहीं है।

कुरान के अस्लूब के ज़िमन में दूसरी अहम बात यह है कि आम मायने में कुरान किताब भी नहीं है। मैं यहाँ इक़बाल का मिसरा qoute कर रहा हूँ, अगरचे इसके वह मायने नहीं “ई किताबे नीस्त चीज़े दीगर अस्त!”

आज हमारा किताब का तसव्वुर यह है कि उसके मुख़्तलिफ़ अबवाब (Chapters) होते हैं। आप किसी किताब या तस्वीफ़ में एक मौज़ू को एक बाब की शक़ल देते

हैं। एक बाब (Chapter) में एक बात मुकम्मल हो जानी चाहिये। अगले बाब में बात आगे चलेगी, कोई पिछली बात नहीं दोहराई जायेगी, तीसरे बाब में बात और आगे चलेगी। फिर एक किताब मज़मून के ऐतबार से एक वहादत बनेगी और उसके अंदर मौजूआत (विषय) और उन्वानात (शीर्षकों) के हवाले से अबबाब (Chapters) तकसीम हो जायेंगे। गोया हमारे यहाँ मारूफ़ मायने में किताब का इत्लाक़ जिस चीज़ पर किया जाता है, उस मायने में कुरान किताब नहीं है। अल्बत्ता यह “अल् किताब” है ब-मायने लिखी हुई शय। अल्लाह तआला ने इसे किताब करार दिया है और इसके लिये सबसे ज़्यादा कसरत से यही लफ़्ज़ “किताब” ही कुरान में आया है। यह अल्फ़ाज़ साढ़े तीन सौ (350) जगह आया है। कुरान और कुरआनन तक़रीबन 70 मक्कामात पर आया है। लेकिन “कुरान” exclusive आया है, जबकि किताब का लफ़्ज़ तौरात, इंजील, इल्मे खुदावंदी और तक़दीर के लिये भी आया है और कुरान मजीद के हिस्सों और अहकाम के लिये भी आया है। बहरहाल किताब इस मायने में तो है। माज़अल्लाह, कोई यह नहीं कह सकता कि कुरान किताब नहीं है, लेकिन जिस मायने में हम लफ़्ज़ किताब बोलते हैं उस मायने में कुरान किताब नहीं है।

तीसरी बात यह कि यह मज्मुआ मक्कालात (collection of essays) भी नहीं है। इसलिये कि हर मक्काला अपनी जगह पर खुद मकतफ़ी और एक मुकम्मल शय होता है। लेकिन कुरान मजीद के बारे में हम यह बात नहीं कह सकते। तो फिर यह है क्या? पहली बात तो यह नोट कीजिये कि इसका अस्लूब खुत्बे का है। अरब में दो ही

चीजें ज़्यादा मारुफ़ थीं, खिताबत या शायरी। शौअरा (शायर का plural) उनके यहाँ बड़े महबूब थे। शायरी का उनको बड़ा ज़ौक (पसंद) था और वह शौअरा की बड़ी क़द्र करते थे। उनके यहाँ क़सीदा गोई के मुक़ाबले होते थे। फिर हर साल जो सबसे बड़ा शायर शुमार होता था उसकी अज़मत को तस्लीम करने की अलामत के तौर पर सब शायर उसके सामने बाक़ायदा सजदा करते थे। फिर उसका क़सीदा बैतुल्लाह पर लटका दिया जाता था। यही क़सीदे “معلقة” “سبعة” के नाम से मारुफ़ हैं। चुनाँचे अरब या तो शेरों से वाक़िफ़ थे या ख़ुत्वों से। तो कुरान मजीद उस दौर की दो सबसे ज़्यादा मारुफ़ अस्त्राफ़ (शायरी और ख़ुत्बा) में ख़ुत्बे के अस्लूबी पर है। इस ऐतबार से हम कह सकते हैं कि कुरान हक़ीम मज्मुआ-ए-ख़ुत्बाते इलाहिया (A collection of divine orations) है, जिसमें हर सूरत एक ख़ुत्बे की मानिंद है।

ख़ुत्बे के ऐतबार से चंद बातें नोट कर लें। ख़ुत्बे में मुख़ातब (दर्शक) और ख़तीब (वक्ता) के दरमियान एक ज़हनी रिश्ता होता है। मुख़ातिब (वक्ता) को मालूम होता है कि मेरे सामने कौन लोग बैठे हैं, उनकी फ़िक्क क्या है, उनकी सोच क्या है, उनके अक़ाइद क्या हैं, उनके नज़रियात क्या हैं। वह उनका हवाला दिये बग़ैर अपनी गुफ़्तुगू के अंदर उन पर तन्क़ीद भी करेगा, उनकी तसीह भी करेगा, लेकिन कोई तम्हीदी कलिमात नहीं होंगे कि अब मैं तुम्हारी फ़लाँ ग़लती की तसीह करना चाहता हूँ, मैं अब तुम्हारे इस ख़्याल की नफ़ी करना चाहता हूँ। यह अंदाज़ नहीं होगा बल्कि वह रवानी के साथ आगे चलेगा। मुख़ातिब (वक्ता) और मुख़ातब

(दर्शक) के माबैन एक ज़हनी हम-आहंगी होती है, वह एक-दूसरे से वाक्रिफ़ होते हैं, और खास तौर पर मुख़ातिबीन के फ़हम, उनकी समझ, उनके अक़ीदे, उनके नज़रियात से ख़तीब वाक्रिफ़ होता है। यह दर हक़ीक़त ख़ुत्बे की शान है। यही वजह है कि इसमें तहवीले ख़िताब होती है और बग़ैर वारनिंग के होती है। बसा औक्रात ग़ायब को हाज़िर फ़र्ज़ करके उससे ख़िताब किया जाता है। चुनाँचे ऐसा भी होता है कि एक ख़तीब मस्जिद में ख़ुत्बा दे रहा है और वह मुख़ातिब कर रहा है सदरे ममलकत को, हालाँकि वह वहाँ मौजूद नहीं होते। इस तरह जो लोग बैठे हुए हैं बसा औक्रात उनसे सीगा ग़ायब में गुफ़्तगू शुरू हो जायेगी, और यह भी बलागत का अंदाज़ है। कभी वह एक तरफ़ बात कर रहा, कभी दूसरी तरफ़ कर रहा है, कभी किसी ग़ायब से बात कर रहा है और ख़िताबत का वही अंदाज़ होगा अगरचे वह ग़ायब वहाँ मौजूद नहीं है। इसको तहवीले ख़िताब कहते हैं। कुरान मजीद पर ग़ौर करने के ज़िमन में इसकी बहुत अहमियत होती है। अगर ख़िताब का रुख़ मुअय्यन हो कि यह बात किससे कही जा रही है, मुख़ातब कौन है, तो इस बात का असल मफ़हूम उजागर होकर सामने आता है, वरना अगर मुख़ातब का तअय्युन न हो तो बहुत से बड़े-बड़े मुग़ालतें जन्म ले सकते हैं।

ख़ुत्बे और मक़ाले में एक वाजेह फ़र्क़ यह होता है कि मक़ाले में आम तौर पर सिर्फ़ अक़ल से अपील की जाती है। इसमें मन्तिक और अक़ली दलीलें होती हैं, जबकि ख़ुत्बे में अक़ल के साथ-साथ ज़ज़्बात से भी अपील होती है। गोया

कि इंसान के अंदर झाँक कर बात की जाती है। लोगों को दावत दी जाती है कि अपने अंदर झाँको। और:

“और खुद तुम्हारे अंदर भी (निशानियाँ हैं) तो क्या तुमको सूझता नहीं है?”

(अज़ ज़ारियात:21)

وَفِي أَنْفُسِكُمْ أَفَلَا

تُبْصِرُونَ ﴿٢١﴾

और:

“(ज़रा ग़ौर करो) क्या अल्लाह के बारे में शक करते हो जो ज़मीन और आसमान का बनाने वाला है?” (इब्राहिम:10)

أَفِي اللَّهِ شَكٌّ فَاطِرِ

السَّمَوَاتِ وَالْأَرْضِ

यह अंदाज़ बहरहाल किसी तहरीर या मक़ाले में नहीं होगा, यह खुत्बे का अंदाज़ है।

एक और बात जो खुत्बे के ऐतबार से उसके ख़साइस (गुणों) में से है वह यह कि एक मौस्सर (असरदार) खुत्बे के शुरू में बहुत जामेअ गुफ़्तुगू होती है। कामयाब खुत्बा वही होगा जिसका आगाज़ ऐसा हो कि मुक़रर और ख़तीब अपने मुखातबीन (दर्शकों) और सामईन (श्रोताओं) की तवज्जोह अपनी तरफ़ मब्ज़ूल करा ले (पलटा ले)। और फिर अगरचे खुत्बे के दौरान मज़मून (विषय) दायें-बायें फैलेगा, इधर जायेगा, उधर जायेगा लेकिन आख़िर में आकर वह फिर किसी मज़मून के ऊपर मुर्तकज़ (केंद्रीत) हो जायेगा। यह अगर नहीं है तो गोया कि वक़्त ज़ाया हो गया। हमारे यहाँ बड़े-बड़े ख़तीब पैदा हुए हैं। ख़ासतौर पर मजलिसे अहरार ने बड़े अवामी ख़तीब पैदा किये, जिनमें से अताउल्लाह शाह बुख़ारी रहि० बहुत बड़े ख़तीब थे। उनकी तक़रीर का यह

आलम होता था कि गुफ्तगू चार-चार घंटे, पाँच-पाँच घंटे चल रही है। उसमें कभी मशरिक की, कभी मगरिब की, कभी शिमाल की और कभी जुनूब की बात आ जाती। कभी हँसाने का और कभी रुलाने का अंदाज़ होता, कहीं लतीफ़ा गोई भी हो जाती। लेकिन अब्बल और आख़िर बात बिल्कुल वाज़ेह होती। ख़ूब घुमा फिरा कर भी मुख़ातब को किसी एक बात पर ले आना कि उठे तो कोई एक बात, कोई एक पैग़ाम लेकर उठे, कोई एक जज़्बा उसके अंदर जाग चुका हो, एक पैग़ाम उस तक पहुँच चुका हो, यह खुत्बे के औसाफ़ हैं।

आपको मालूम है ख़्वाह ग़ज़ल हो या क़सीदा, शायरी में मुताला और मक़ता दोनों की बड़ी अहमियत है। मुताला जानदार है तो आप पूरी ग़ज़ल पढ़ेंगे और अगर मुताला ही फुसफुसा है तो आगे आप क्या पढ़ेंगे! इसी तरह मक़ता भी जानदार होना चाहिये। इसी लिये मक़ता और मुताला के अल्फ़ाज़ अलैहदा से वाज़ेह किए गये हैं। खुतबात के अंदर भी इब्तदा और इख़तताम पर निहायत ज़ामेअ और अहम मज़मून होता है। कुरान मजीद की सूरतों की इब्तदा और इख़तताम भी निहायत ज़ामेअ मज़ामीन पर होती है। चुनाँचे कुरान मजीद की सूरतों की इब्तदाई आयात और इख़ततामी आयात की फज़ीलत पर बहुत सी हदीसें मिलती हैं। सूरतुल बक्ररह की इब्तदाई आयात और इख़ततामी आयात, इसी तरह सूरह आले इमरान की शुरू की आयात और फिर इख़ततामी आयात निहायत ज़ामेअ हैं। यह अंदाज़ अक्सर व बेशतर सूरतों में मिलेगा। यह है असल में बिल् अमूम कुरान का असलूब, जो ज़ाहिर बात है शायरी का नहीं है। आम

मयाने में वह किताब नहीं, मज्मुआ-ए-मक़ालात नहीं।
इसका असलूब अगर है तो वह खुत्बे से मिलता है। यह गोया
खुत्बाते इलाहिया हैं जिनका मज्मुआ है कुरान!



बाब सौम (तीसरा)

कुरान मजीद की तरकीब व तक्रसीम

आयात और सूरतों की तक्रसीम

बहुत सी चीज़ों से मिल कर कोई शै मुरक्कब (मिश्रण) बनती है। कुरान कलामे मुरक्कब है। इसकी तक्रसीम सूरतों और आयात में है। फिर इसमें अहज़ाब और गुप हैं। आम तसव्वुरे किताब तो यह है कि इसके अबवाब होते हैं, लेकिन कुरान हकीम पर इन इस्तलाहात का इत्लाक़ नहीं होता। कुरान हकीम ने अपनी इस्तलाहात खुद बाज़ेह की है। इन इस्तलाहात की दुनिया में मौजूद किसी भी किताब की इस्तलाहात से कोई मुशाबिहत नहीं है। चुनाँचे अल्लामा जाहज़ ने एक बड़ा ख़ूबसूरत उन्वान कायम किया है। वो कहते हैं कि अरब इससे तो वाकिफ़ थे कि उनके बड़े-बड़े शायरों के दीवान होते थे। सारा कलाम किताबी शक़्ल में जमा हो गया तो वह दीवान कहलाया। लिहाज़ा किसी भी दर्जे में अगर मिसाल या तशबीह से समझना चाहें तो दीवान के मुक़ाबले में लफ़ज़ कुरान है। फिर दीवान बहुत से क़सीदों का मज्मुआ होता था। हमारे यहाँ भी किसी शायर का दीवान होगा तो उसमें क़सीदें होंगे, ग़ज़लें होंगी, नज़्में होंगी। कुरान हकीम में इस सतह पर जो लफ़ज़ है वह सूरत है। अल्लाह तआला का यह कलाम सूरतों पर मुश्तमिल है। अगर कोई नस्र (गद्य) की किताब है तो वह जुमलों पर मुश्तमिल होगी और अगर नज़्म (कविता) की है तो वह

अशआर पर मुश्तमिल होगी। इसकी जगह कुरान मजीद की इस्तलाह आयत है। शायरी में अशआर के खात्मे पर रदीफ़ के साथ-साथ एक लफ़्ज़ क़ाफ़िया कहलाता है और ग़ज़ल के तमाम अशआर हम क़ाफ़िया होते हैं। कुरान मजीद पर भी हम आमतौर पर इस लफ़्ज़ का इत्लाक़ कर देते हैं, इसलिये कि कुरान मजीद की आयतों में भी आखिरी अल्फ़ाज़ के अंदर सौती आहंग है। यहाँ इन्हें फ़वासिल कहा जाता है, क़ाफ़िया का लफ़्ज़ इस्तेमाल नहीं किया जाता कि किसी भी दर्जे में शेर के साथ कोई मुशाबिहत ना पैदा हो जाये।

कुरान मजीद का सबसे छोटा यूनिट आयत है। यानि कुरान मजीद की इब्तदाई इकाई के लिये लफ़्ज़ आयत अख़ज़ किया गया है। आयत के मायने निशानी के हैं। कुरानी आयत गोया अल्लाह के इल्म व हिकमत की निशानी है। आयत का लफ़्ज़ कुरान मजीद में बहुत से मायनों में इस्तेमाल हुआ है। मसलन आयाते आफ़ाक़ी और आयाते अन्फुसी। इस कायनात में हर तरफ़ अल्लाह तआला की निशानियाँ हैं। कायनात की हर शय अल्लाह तआला की कुदरत, उसके इल्म और उसकी हिकमत की गवाही दे रही है। गोया हर शय अल्लाह की निशानी है। फिर कुछ निशानियाँ हमारे अंदर हैं। चुनाँचे फ़रमाया:

“और ज़मीन में निशानियाँ हैं
यक़ीन लाने वालों के लिये। और
ख़ुद तुम्हारे अपने वजूद में भी।
क्या तुमको सूझता नहीं?”

(अज़ ज़ारियात:20-21)

وَفِي الْأَرْضِ آيَاتٌ
لِّلْمُوقِنِينَ ۝ وَفِي

أَفَلَا

أَنْفُسِكُمْ

تَبْصِرُونَ ﴿٢١﴾

मज़ीद फ़रमाया:

“अनक़रीब हम उनको अपनी निशानियाँ आफ़ाक़ में भी दिखायेंगे और उनके अपने नफ़्स में भी, यहाँ तक कि उन पर यह बात वाज़ेह हो जायेगी कि यह कुरान वाक़ई बरहक़ है।” (हामीम सजदा:53)

سَنُرِيهِمْ آيَاتِنَا فِي
الْأَفَاقِ وَفِي أَنْفُسِهِمْ
حَتَّى يَتَبَيَّنَ لَهُمْ أَنَّهُ
الْحَقُّ

अंग्रेजी में आयत के लिये हम लफ़ज़ verse बोल देते हैं, मगर verse तो शेर को कहते हैं जबकि कुरान की आयात ना तो शेर हैं, ना मिसरे हैं, ना जुमले हैं। बस बायना लफ़ज़ आयत ही को आम करना चाहिये। बहरहाल कुछ आयाते आफ़ाक़ी हैं, यानि अल्लाह की निशानियाँ, कुछ आयाते अन्फुसी हैं, वह भी अल्लाह की निशानियाँ हैं और आयाते कुरानियाँ भी दरहक़ीक़त अल्लाह तआला की हिक़मते बालग़ा और इल्मे कामिल की निशानियाँ हैं। यह लफ़ज़ कुरान की इकाई के तौर पर इस्तेमाल हुआ है।

जान लेना चाहिये कि आयात का तअय्युन किसी ग्रामर, बयान या नहव (syntax) के उसूल पर नहीं है, इसमें कोई इज्तहाद (अपनी राय) दाख़िल नहीं है, बल्कि इसके लिये एक इस्तलाह “तौक़ीफ़ी” इस्तेमाल होती है, यानि यह रसूल अल्लाह ﷺ के बताने पर मौकूफ़ (निर्भर) है। चुनाँचे हम

देखते हैं कि आयात बहुत तवील (लम्बी) भी हैं। एक आयत आयतल कुर्सी है जिसमें मुकम्मल दस जुमले हैं, लेकिन बाज़ आयात हर्फ़े मुक़त्आत पर भी मुश्तमिल हैं। {حَم} एक आयत है, हालाँकि इसका कोई मफ़हूम मालूम नहीं है, आम ज़बान के ऐतबार से इसके मायने मुअय्यन नहीं किये जा सकते। यह तो हुरूफ़े तहज़्ज़ी हैं। इसको मुरक्कबे कलाम भी नहीं कह सकते, क्योंकि इसको अलैहदा-अलैहदा पढ़ा जाता है। इसलिये यह हुरूफ़े मुक़त्आत कहलाते हैं। {عَسَق}{حَم} इनको जमा नहीं कर सकते, यह तोड़-तोड़ कर अलैहदा-अलैहदा पढ़े जायेंगे। इसी तरह “अलिफ़ लाम मीम” को “अलम्” नहीं पढ़ा जा सकता। लेकिन यह भी आयत है। इस बारे में एक बात याद रखिये कि जहाँ हुरूफ़े मुक़त्आत में से एक-एक हर्फ़ आया है जैसे {ن} {ص وَالْقُرْآنِ ذِي الذِّكْرِ} {وَالْقَلَمِ وَمَا يَسْطُرُونَ} यहाँ {ق وَالْقُرْآنِ الْمَجِيدِ} एक हर्फ़ पर आयत नहीं बनी, लेकिन दो-दो हुरूफ़ पर आयतें बनी हैं। “हा मीम” कुरान में सात जगह आया है और यह मुकम्मल आयत है। अलिफ़ लाम मीम आयत है। अल्बत्ता “अलिफ़ लाम रा” तीन हुरूफ़ हैं और वह आयत नहीं है। मालूम हुआ कि इसकी बुनियाद किसी उसूल, क़ायदे या इज्तहाद (अपनी राय) पर नहीं है बल्कि यह अमूर कुल्लियतन तौक्रीफी (अल्लाह के द्वारा सिखाया हुआ) हैं कि हुज़ूर صلی اللہ علیہ وسلم के बताने से मालूम हुए हैं। अलबत्ता फिर हुज़ूर صلی اللہ علیہ وسلم से चूँकि मुख़्तलिफ़ रिवायात हैं, इसलिये इस पहलु से कहीं-कहीं फ़र्क़ वाक़ेअ हुआ है। चुनाँचे आयाते कुरानिया की तादाद मुत्तफ़िक्क़ अलै नहीं है। इस पर तो इत्तेफ़ाक्क़ है कि

आयतों की तादाद छः हज़ार से ज़्यादा है, लेकिन बाज़ के नज़दीक कमोबेश 6216, बाज़ के नज़दीक 6236 और बाज़ के नज़दीक 6666 है। इसके मुख्तलिफ़ असबाब हैं। बाज़ सूरतों के अंदर आयतों के तअय्युन में भी फ़र्क़ है। लेकिन यह सब किसी का अपना इज्त्हाद (अपनी राय) नहीं है, बल्कि सब के सब अदद व शुमार हुज़ूर صلی اللہ علیہ وسلم की नक़ल होने की बुनियाद पर है। एक फ़र्क़ यह भी है कि आयत बिस्मिल्लाह कुरान हक़ीम में 113 मर्बता सूरतों के शुरू में आती है (क्योंकि सूरतों की कुल तादाद 114 है और उनमें से सिर्फ़ एक सूरत सूरह तौबा के शुरू में बिस्मिल्लाह नहीं आती)। अगर इसको हर मर्तबा शुमार किया जाये तो 113 तादाद बढ़ जायेगी, हर मर्तबा शुमार ना किया जाये तो 113 तादाद कम हो जायेगी। इस ऐतबार से आयाते कुरानिया की तादाद मुत्तफ़िक़ अलै नहीं है, बल्कि इसमें इख़्तलाफ़ है। जैसा कि पहले ज़िक़्र हो चुका कि हुरूपे मुक़त्आत पर भी आयत है, मुरक्कबाते नाक़िसा पर भी आयत है, जैसे {وَالْعَصْرِ} कहीं आयत मुकम्मल जुमला भी है, और ऐसी आयतें भी हैं जिनमें दस-दस जुमले हैं।

कुरान हक़ीम की आयतें जमा होती हैं तो सूरतें वजूद में आती हैं सूरत का लफ़ज़ “सूर” से माखूज़ है और यह लफ़ज़ सूरह अल् हदीद में फ़सील के मायने में आया है। पिछले ज़माने में हर शहर के बाहर, गिर्दा-गिर्द (चारों तरफ़) एक फ़सील (firewall) होती थी जो शहर का इहाता कर लेती थी, शहर की हिफ़ाज़त का काम भी देती थी और हद बंदी भी करती थी। आयतों को जब जमा किया गया तो उससे जो फ़सीलें वजूद में आयीं वह सूरतें हैं। फ़सल अलैहदा करने

वाली शय को कहते हैं। तो गोया एक सूरह दूसरी सूरह से अलैहदा हो रही है। फसील अलैहदगी की बुनियाद है। फसील के लिये “सूर” का लफ़्ज़ मुस्तमिल है, फिर इससे सूरत बना है। अलबत्ता यह सूरतें “अबवाब” नहीं हैं, बल्कि जिस तरह आयत के लिये लफ़्ज़ verse मुनासिब नहीं इसी तरह सूरत के लिये लफ़्ज़ “बाब” या chapter दुरुस्त नहीं।

अब जान लीजिये कि जैसे आयात का मामला है ऐसे ही सूरतों का भी है। चुनाँचे सूरतें बहुत छोटी भी हैं। कुरान मजीद की तीन सूरतें सिर्फ़ तीन-तीन आयात पर मुश्तमिल हैं: सूरह अल् अस्त्र, सूरह अल् नस्त्र, सूरह अल् कौसर। जबकि तीन सूरतें 200 से ज़्यादा आयतों पर मुश्तमिल हैं। सूरह अल् बक्ररह की 285 या 286 आयतें हैं। (सूरह अल् बक्ररह की आयतों की तादाद के ऐतबार से राय में फ़र्क है)। सबसे ज़्यादा आयतें सूरह अल् बक्ररह में हैं। फिर सूरह अश् शौरा में 227 और सूरह आराफ़ में 206 आयतें हैं। मुहक्कीन उलेमाओं का इस पर इज्मा है कि आयतों की तरह सूरतों का तअय्युन भी हुज़ूर ﷺ ने खुद फ़रमाया। अगरचे एक ज़ईफ़ सा क़ौल मिलता है कि शायद यह काम सहाबा किराम (रज़ि०) ने किसी इज्त्हाद से किया हो, मगर यह मुख्तार क़ौल नहीं है, ज़ईफ़ है। इज्मा इसी पर है कि आयतों की ताईन भी तौक़ीफी और सूरतों की ताईन भी तौक़ीफी है।

कुरान हकीम की सात मंज़िलें

दौरे सहाबा (रज़ि०) में हमें एक तक्रसीम मिलती है और वह है सात मंज़िलों की शक़ल में सूरतों की ग्रुपिंग। इन्हें

अहज़ाब भी कहते हैं। “हज़ब” का लफ़्ज़ अहादीस में मिलता है, लेकिन वह एक ही मायने में नहीं होता। यह लफ़्ज़ इस मायने में भी इस्तेमाल होता था कि हर शख्स अपने लिये तिलावत की एक मिक्कदार मुअय्यन कर लेता था कि मैं इतनी मिक्कदार रोज़ाना पढ़ूँगा। यह गोया कि उसका अपना हज़ब है। चुनाँचे हज़रत उमर बिन ख़त्ताब (रज़ि०) से मरवी एक हदीस में आया है कि रसूल ﷺ ने इर्शाद फ़रमाया:

مَنْ نَامَ عَنْ حِزْبِهِ مِنَ اللَّيْلِ، أَوْ عَنْ شَيْءٍ مِنْهُ، فَقَرَأَ مَا بَيْنَ صَلَاةِ الْفَجْرِ وَصَلَاةِ الظُّهْرِ، كُتِبَ لَهُ كَأَنَّمَا قَرَأَ مِنَ اللَّيْلِ (اخرجه الجماعة
الإبغاري)

“जो शख्स नींद (या बीमारी) की वजह से रात को (तहज्जुद में) अपने हज़ब को पूरा न कर सके, फिर वह फ़जर और जुहर के दरमियान उसकी तिलावत कर ले तो उसके लिये उतना ही सवाब लिखा जायेगा गोया उसने उसे रात के दौरान पढ़ा है।” (यह हदीस बुख़ारी के सिवा दीगर अइम्मा-ए-हदीस ने रिवायत की है)

यानि जो शख्स किसी वजह से किसी रात अपने हज़ब को पूरा न कर सके, जितना भी निसाब उसने मुअय्यन किया हो, किसी बीमारी की वजह से, या नींद का ग़लबा हो जाये, तो उसे चाहिये कि अपनी इस क़िरात या तिलावत को वह दिन के वक़्त ज़रूर पूरा कर ले। सहाबा किराम (रज़ि०) में से अक्सर का मामूल था कि हर हफ्ते कुरान मजीद की तिलावत ख़त्म कर लेते थे। लिहाज़ा ज़रूरत महसूस हुई कि कुरान के सात हिस्से ऐसे हो जायें कि एक हिस्सा रोज़ाना तिलावत करें तो हर हफ्ते कुरान मजीद का दौर मुकम्मल

हो जाये। इसलिये सूरतों के सात मज्मुए या गुप बना दिये गये। इन गुपों के लिये आज-कल हमारे यहाँ जो लफ़्ज़ मुस्तमिल है वह “मंज़िल” है, लेकिन हदीसों और रिवायतों में हज़ब का लफ़्ज़ आता है।

अहज़ाब या मंज़िलों की इस तक्रसीम में बड़ी ख़ूबसूरती है। ऐसा नहीं किया गया कि यह सातों हिस्से बिल्कुल मसावी (बराबर) किये जायें। अगर ऐसा होता तो ज़ाहिर बात है कि सूरतें टूट जातीं, उनकी फ़सील ख़त्म हो जाती। चुनाँचे हर हज़ब में पूरी-पूरी सूरतें जमा की गईं। इस तरह अहज़ाब या मंज़िलों की मिक्कदार मुख़्तलिफ़ हो गई। चुनाँचे कुछ हज़ब छोटे हैं कुछ बड़े हैं, लेकिन इनके अंदर सूरतों की फ़सीलें नहीं टूटीं, यह इनका हुस्न है। ग़ौर करें तो मालूम होता है कि यह शय भी शायद अल्लाह तआला ही की तरफ़ से है। अगरचे यह नहीं कहा जा सकता कि मंज़िलों की ताईन भी तौक्रीफ़ी है, लेकिन मंज़िलों की इस तक्रसीम में गिनती के ऐतबार से जो हुस्न पैदा हुआ है उससे मालूम होता है कि यह भी अल्लाह तआला की हिकमत ही का एक मज़हर है। सूरतुल फ़ातिहा को अलग रख दिया जाये कि यह तो कुरान हकीम का मुक्कदमा या दिबाचा है तो इसके बाद पहला हज़ब या मंज़िल तीन सूरतों (अल् बक्ररह, आले इमरान, अल् निसा) पर मुश्तमिल है। दूसरी मंज़िल पाँच सूरतों पर, तीसरी मंज़िल सात सूरतों पर, चौथी मंज़िल नौ सूरतों पर, पाँचवीं मंज़िल ग्यारह सूरतों पर, और छठी मंज़िल तेरह सूरतों पर मुश्तमिल है, जबकि सातवीं मंज़िल (हज़बे मुफ़स्सल) जो कि आखिरी मंज़िल है, इसमें 65 सूरतें हैं। आखिर में सूरतें छोटी-छोटी हैं। याद रहे कि 65 भी 13 का

multiple बनता है (13x5=65)। सूरतों की तादाद जैसा कि ज़िक्र हो चुका 114 है। यह तादाद मुत्तफ़िक्क़ अलै है, जिसमें कोई शक व शुबह की गुंजाइश नहीं।

आजकल जो कुरान हकीम हुकुमत सऊदी अरब के ज़ेरे अहतमाम बहुत बड़ी तादाद में बड़ी ख़ूबसूरती और नफ़ासत से शाया (प्रकाशित) होता है, उसमें हज़ब का लफ़्ज़ बिल्कुल एक नये मायने में आया है। उन्होंने हर पारे को दो हज़ब में तक्रसीम कर लिया है, गोया निस्फ़ पारे की बजाये लफ़्ज़ हज़ब है। फिर वह हज़ब भी चार हिस्सों में मुन्क़सिम है: رُبْع

और फिर اِثْنَا اَرْبَاعُ الْحِزْبِ और اِثْنَا اَرْبَاعُ الْحِزْبِ. نصف الحزب इस तरह उन्होंने हर पारे के आठ हिस्से बना लिये हैं। यह लफ़्ज़ हज़ब का बिल्कुल नया इस्तेमाल है। इसकी क्या सनद और दलील है और यह कहाँ से माखूज़ है, यह मेरे इल्म में नहीं है।

इंसानी कलाम हुरूफ़ और अस्वात (आवाज़) से मुरत्तब (बना) होता है और हर ज़बान में हुरूफ़े हिजाइया होते हैं। फिर हुरूफ़ मिल कर कलिमात बनाते हैं। कलिमात से कलाम वजूद में आता है, ख़्वाह वह कलाम मंज़ूम (नज़्म में) हो या नसर हो। इस तरह कुरान मजीद की तरकीब है। हुरूफ़ से मिलकर कलिमात बने, कलिमात ने आयात की शक़्ल इख़्तियार की, आयात जमा हुई सूरतों की शक़्ल में और सूरतें जमा हो गयीं मंज़िलों की शक़्ल में।

रुकुओं और पारों की तक्रसीम

सूरतों की पहली तक्रसीम रुकुओं में है। यह तक्रसीम दौरे सहाबा (रज़ि०) और दौरे नबवी ﷺ में मौजूद नहीं थी।

यह तक्रसीमें ज़माना मा बाद की पैदावार हैं। रुकुओं की तक्रसीम बड़ी सूरतों में की गई। 35 सूरतें ऐसी हैं जो एक ही रुकु पर मुश्तमिल हैं, यानि वह इतनी छोटी हैं कि इन्हें एक रकात में आसानी से पढ़ा जा सकता है, लेकिन बक्रिया सूरतें तवील हैं। सूरह अल् बक्ररह में 285 या 286 आयात हैं और उसके 40 रुकु हैं। हुज़ूर صلی اللہ علیہ وسلم से मंकूल है कि आप صلی اللہ علیہ وسلم ने एक रात इन तीन सूरतों (अल् बक्ररह, आले इमरान, अल् निसा) की मंज़िल एक रकात में मुकम्मल की है। लेकिन यह तो इस्तसनात (exceptions) की बात है। आम तौर पर तिलावत की वह मिक़दार जो एक रकात में बा-आसानी पढ़ी जा सकती हो, एक रुकु पर मुश्तमिल होती है। रुकु रकात से ही बना है। यह तक्रसीम हज्जाज बिन युसुफ़ के ज़माने में यानि ताबईन के दौर में हुई है। लेकिन ऐसा नज़र आता है कि यह तक्रसीम बड़ी मेहनत से मायने पर ग़ौर करते हुए की गई है कि किसी मक्राम पर एक मज़मून मुकम्मल हो गया और दूसरा मज़मून शुरू हो रहा है तो वहाँ अगर रुकु कर लिया जाये तो बात टूटेगी नहीं। अगरचे हमारे यहाँ आमतौर पर अइम्मा-ए-मसाजिद पढ़े-लिखे लोग नहीं होते, अरबी ज़बान से वाक़िफ़ नहीं होते, लिहाज़ा अक्सर ऐसी तकलीफ़देह सूरते हाल पैदा होती है कि वह ऐसी जगह पर रुकु कर देते हैं जहाँ कलाम का रब्त मुक़तह हो जाता है। फिर अगली रकात में वहाँ से शुरू करते हैं जहाँ से बात मायनवी ऐतबार से बहुत ही गिराँ गुज़रती है। रुकुओं की तक्रसीम बिलउमूम बहुत उम्दा है, लेकिन चंद एक मक्रामात पर ऐसा महसूस होता है कि अगर यह आयत यहाँ से हटा कर रुकु मा क़ब्ल में शामिल की गई होती या रुकु का निशान

इस आयत से पहले होता तो मायने और मफ़हूम के ऐतबार से बेहतर होता। बहरहाल अक्सर व बेशतर रुकुओं की तकसीम मायनवी ऐतबार से सही है जो बड़ी मेहनत से गहराई में ग़ौर करके की गई है।

इसके अलावा एक तकसीम पारों की शक़ल में है। यह तकसीम तो और भी बाद के ज़माने की है और बड़ी भूँडी तकसीम है, इसलिये कि इसमें सूरतों की फ़सीलें तोड़ दी गई हैं। ऐसा महसूस होता है कि जब मुसलमानों का जोशे ईमान कम हुआ और लोगों ने मामूल बनाना चाहा कि हर महीने में एक मर्तबा कुरान ख़त्म कर लें तब उनको ज़रूरत पेश आई कि इसको तीस हिस्सों में तकसीम किया जाये। इस मक़सद के लिये किसी ने ग़ालिबन यह हरकत की कि उसके पास जो मुस्हफ़ मौजूद था उसने उसके सफ़हें (पन्ने) गिन कर तीस पर तकसीम करने की कोशिश की। इस तरह जहाँ भी सफ़हा (पन्ना) कट गया वहीं निशान लगा दिया और अगला पारा शुरू हो गया। इस भूँडी तकसीम की मिसाल देखिये कि सूरह अल् हिज़्र की एक आयत तेहरवें पारे में है जबकि बाक़ी पूरी सूरत चौदहवें पारे में है। हमारे यहाँ जो मुस्हफ़ है उनमें आपको यही शक़ल नज़र आयेगी। सऊदी अरब से जो कुरान मजीद बड़ी तादाद में शाये होकर (छप कर) पूरी दुनिया में फैला है, यह अब पाकिस्तानी और हिन्दुस्तानी मुसलमानों के लिये इसी अंदाज़ से शायी किया जाता है जिससे कि हम मानूस (परिचित) हैं। अलबत्ता अहले अरब के लिये जो कुरान मजीद शायी किया जाता है उसमें रमूज़े अवक्राफ़ और अलामाते ज़ब्त भी मुख़तलिफ़ हैं और उसमें चौदहवाँ जुज़ सूरह अल् हिज़्र से शुरू किया जाता है। गोया

वह तक्रसीम जो हमारे यहाँ है उसमें उन्होंने इज्जतहाद से काम लिया है, अगरचे पारों की तक्रसीम बाक़ी रखी है। बाज़ दूसरे अरब मुमालिक (देशों) से जो कुरान मजीद शाये होते हैं, उनमें पारों का ज़िक्र ही नहीं है। इसलिये कि यह कोई मुत्तफ़िक़ अलै चीज़ नहीं है और ज़मान-ए-ताबईन में भी इसका कोई तज़करा नहीं है, यह इससे बहुत बाद की बात है। हज़रत अब्दुल्लाह बिन मसऊद (रज़ि०) और हज़रत इमरान इब्ने हुसैन (रज़ि०) से मरवी मुत्तफ़िक़ अलै हदीस है कि रसूल अल्लाह صلی اللہ علیہ وسلم ने इश़ाद फ़रमाया:

خَيْرُ النَّاسِ قَرْنِي ثُمَّ الَّذِينَ يَلُونَهُمْ ثُمَّ الَّذِينَ يَلُونَهُمْ

इस हदीस की रू से बेहतरीन अदवार (वक़्त) तीन ही हैं। दौरे सहाबा, दौरे ताबईन, फिर दौरे तबे ताबईन। इन तीन ज़मानों को हम “قرنٌ مشهودٌ لها بالخير” कहते हैं। बाक़ी इसके बाद का मामला हुज्जत नहीं है, इसकी दीन के अंदर कोई मुस्तक़िल और दायमी अहमियत नहीं है।

तरतीबे नुज़ूली और तरतीबे मुस्हफ़ का इख़्तलाफ़

कुरान हकीम की तरतीब के ज़िम्न में पहली बात जो बिल्कुल मुत्तफ़िक़ अलै और हर शक व शुबह से बाला है वह यह है कि तरतीबे नुज़ूली बिल्कुल मुख़्तलिफ़ है और तरतीबे मुस्हफ़ बिल्कुल मुख़्तलिफ़ है। अक्सर व बेशतर जो सूरतें इब्तदा में नाज़िल हुईं वह आख़िर में दर्ज हैं और हिज़रत के बाद जो सूरतें नाज़िल हुईं हैं (अल् बक्ररह, आले इमरान, अल् निसा, अल् मायदा) उनको शुरू में रखा गया है। तो

इसमें किसी शक व शुबह की गुंजाईश नहीं कि तरतीबे नुज़ूली और तरतीबे मुस्हफ़ मुख्तलिफ़ है।

जहाँ तक तरतीबे नुज़ूली का ताल्लुक है, इससे हर तालिबे इल्म को दिलचस्पी होती है जो कुरान मजीद पर गौर करना चाहता है। इसलिये कि तरतीबे नुज़ूली के हवाले से कुरान हकीम के मायने और मफ़हूमों का एक नया पहलु सामने आता है। एक तो यह कि एक ख़ास पसमंज़र के साथ सूरतें जुड़ती हुई चली जाती हैं। इब्तदा में क्या हालात थे जिनमें यह सूरतें नाज़िल हुईं, फिर हालात ने क्या पलटा ख़ाया तो अगली सूरतें नाज़िल हुईं। चुनाँचे तरतीबे नुज़ूली के हवाले से कुरान हकीम को मुरत्तब किया जाये तो एक ऐतबार से वह सीरतुन नबी صلی الله علیه وسلم की किताब बन जायेगी। इसलिये कि आगाज़े वही के बाद से लेकर आप صلی الله علیه وسلم के इन्तेक़ाल तक वह ज़माना है जिसमें कुरान नाज़िल हुआ। दूसरे यह कि इस पूरे ज़माने के साथ कुरान मजीद की आयात और सूरतों का जो मज्मुई रब्त है, तरतीबे नुज़ूली की मदद से उसे समझने और गौर फ़िक्र करने में मदद मिलती है। पस (इसलिये) कुरान मजीद के हर तालिबे इल्म को इससे दिलचस्पी होना समझ में आता है। चुनाँचे बाज़ सहाबा (रज़ि०) के बारे में रिवायात मिलती हैं कि उन्होंने तरतीबे नुज़ूली के ऐतबार से कुरान हकीम को मुरत्तब (set) किया था। हज़रत अली (रज़ि०) के बारे में यह बात बहुत शद व मद (विस्तार) के साथ कही जाती है कि उन्होंने भी इसको तरतीबे नुज़ूली के ऐतबार से कुरान हकीम को मुरत्तब किया था, और अवाम की सतह पर यह मशहूर है कि अहले तशय्य (शिया) उसी को असल और मुस्तनद कुरान मानते

हैं और हज़रत अली (रज़ि०) का यह मुस्हफ़ उनके बारहवें इमाम के पास है, जो एक ग़ार में रू पोश हैं। क्रयामत के क़रीब जब वह ज़ाहिर होंगे तब वह अपना यह मुस्हफ़ यानि “असल कुरान” लेकर आयेंगे। गोया अहल तशय्य (शिया) यह कुरान उस वक़्त तक के लिये ही कुबूल करते हैं। आमतौर पर उनकी तरफ़ यही बात मन्सूब है, लेकिन दौरे हाज़िर के बाज़ शिया उल्मा इस तसव्वुर के क़ायल नहीं हैं। एक शिया आलिमे दीन सय्यद हादी अली नक़वी ने बहुत शद व मद (विस्तार) के साथ इस तसव्वुर की नफ़ी की है और कहा है कि “हम इसी कुरान को मानते हैं, यही असल कुरान है और इसे मन व अन महफूज़ मानते हैं। हमारे नज़दीक कोई आयत इससे ख़ारिज नहीं हुई और कोई शय बाहर से बाद में इसमें दाखिल नहीं हुई। यही जो “دُفْتَيْن” यानि जिल्द के दो गत्तों के माबैन है, यही हक़ीक़ी और असली कुरान है।”

बहरहाल अगर हज़रत अली (रज़ि०) के पास ऐसा कोई मुस्हफ़ था जिसे आपने तरतीबे नुज़ूली के मुताबिक़ मुरत्तब किया था तो इसमें कोई हर्ज की बात नहीं। अमली और हक़ीक़ी ऐतबार से कुरान हकीम पर ग़ौरो फ़िक़र करने के लिये कुरान मजीद के बाज़ अंग्रेज़ी तर्जुमें में भी तरतीबे नुज़ूली के ऐतबार से सूरतों को मुरत्तब करके तर्जुमा किया गया है। (मुहम्मद इज़तु दरविज़ा ने भी अपनी तफ़्सीर “अल् तफ़्सीर अल् हदीस” में सूरतों को नुज़ूली ऐतबार से तरतीब दिया है।) अमली ऐतबार से इसमें कोई हर्ज नहीं, लेकिन असल हुज्जत तरतीबे मुस्हफ़ की है। यह तरतीब तौक़ीफ़ी (अल्लाह के द्वारा बताया हुआ) है। यह मुहम्मद रसूल अल्लाह ﷺ की दी हुई तरतीब है और यही तरतीब लौहे

महफूज़ में है। असल कुरान तो वही है। अज़रूए अल्फ़ाज़े कुरानी:

{ إِنَّهُ لَقُرْآنٌ كَرِيمٌ ﴿٢٢﴾ فِي كِتَابٍ مَّكْنُونٍ ﴿٢٣﴾ (अल् और
{ (77-78): वाक़िया: 77-78 ﴿ ٢٢﴾ فِي لَوْحٍ مَّحْفُوظٍ ﴿ ٢٣﴾

(अल् बुरुज: 21-22) {

“अल् इतक़ान फ़ी उलूमुल् कुरान” में जलालुद्दीन स्यूति रहि० ने बहुत ही ज़ोर और ताकीद के साथ किसी का यह क़ौल नक़ल किया है कि अगर तमाम इंसान और ज़िन्न मिल कर कोशिश कर लें तब भी तरतीबे नुज़ूली पर कुरान को मुरत्तब नहीं किया जा सकता। इसलिये कि इसके बारे में हमारे पास मुकम्मल मालूमात नहीं हैं। बहुत सी सूरतों के अंदर बाद में नाज़िल होने वाली आयतें पहले आ गई हैं और शुरू में नाज़िल होने वाली बाद में आई हैं। इस ऐतबार से एक-एक आयत के बारे में मुअय्यन करना और उसकी तरतीब के बारे में इज्मा नामुमकिन है। चुनाँचे असल मुस्हफ़ वही है जो हमारे पास है और इसकी तरतीब भी तौफ़ीक़ी (अल्लाह के द्वारा बताया हुआ) है जो मुहम्मद रसूल ﷺ ने बताई है।

इस तरतीबे मुस्हफ़ के ऐतबार से इस दौर में सूरतों की एक नयी ग्रुपिंग की तरफ़ रहनुमाई हुई है। मौलाना हमीदुद्दीन फ़राही रहि० ने ख़ासतौर पर अपनी तवज्जह को नज़्मे कुरान पर मरकूज़ किया, आयात का बाहमी रब्त तलाश किया। नेज़ यह कि आयतों की वह कौनसी क्ऱद्र मुशतरक है जिसकी बिना पर उनको सूरतों में जमा किया गया--- फिर यह कि हर सूरत का एक अमूद और मरकज़ी

मज़मून है, बज़ाहिर आयतें ग़ैर मरबूत (असंबंधित) नज़र आतीं हैं लेकिन दरहक़ीक़त उनके माबैन (बीच) एक मन्तक़ी (वैचारिक) रब्त मौजूद है और हर आयत उस सूरत के अमूद (केंद्रीय विचार) के साथ मरबूत (संबंधित) है--- मज़ीद यह कि सूरतें जोड़ों की शक़ल में हैं--- इन चीज़ों पर मौलाना फ़राही रहि० ने ज्यादा तवज्जह की। मौलाना इस्लाही साहब ने इस बात को मज़ीद आगे बढ़ाया है।

इस बारे में एक इश्तबाह (शक) पैदा हो सकता है, जिसे रफ़ा (दूर) कर देना ज़रूरी है कि कुरान मजीद का यह पहलु इस ज़माने में क्यों सामने आया और इससे पहले इस पर ग़ौर क्यों नहीं हो सका? क्या हमारे अस्लाफ़ (पूर्वज) कुरान मजीद पर तदब्बुर का हक़ अदा नहीं करते थे? इस इश्तबाह (शक) को अपने ज़हन में न आने दें, इसलिये कि कुरान मजीद की शान यह है कि इसके अजायब (अजूबे) कभी ख़त्म नहीं होंगे। हुज़ूर صلی اللہ علیہ وسلم का अपना क़ौल है: “لَا تَنْقُضِي”

”عَجَائِبُهُ“। अगर कोई शख़्स यह समझता है कि किसी ख़ास दौर के मुहद्सीन, मुहक्क़ीन, मुफ़स्सरीन कुरान मजीद के इल्म का बतमाम व कमाल इहाता कर चुके तो वह सख़्त ग़लती पर है। अगर ऐसा होता तो यह कुरान मजीद पर भी तअन होता और खुद हुज़ूर صلی اللہ علیہ وسلم के इस क़ौल की भी नफ़ी होती। यह तो जैसे-जैसे ज़माना आगे बढ़ेगा कुरान मजीद के अजायब, इसकी हिकमतें, इसके उलूम (अध्ययन) व मारफ़ के नये-नये ख़ज़ाने बरामद होते रहेंगे। चुनाँचे हमारा तर्ज़े अमल यह होना चाहिये कि मुताअला कुरान के बाद हम यह महसूस करें कि हमने अपनी इस्तताअत (क्षमता) के मुताबिक़ इसको सीखा है और बाद में आने वाले इसमें से

कुछ और भी हासिल करेंगे, वह हमेशा इसके लिये कोशिश करेंगे, इसमें ग़ौरो फ़िक्र और तदब्बुर करते रहेंगे और नये-नये उलूम (अध्ययन) और नये-नये निकात इसमें से बरामद होते रहेंगे। अल्लाह तआला कि हिकमत में यही ज़माना इस इन्कशाफ़ के लिये मुअय्यन था, और ज़ाहिर बात है कि हिकमते कुरानी का जो भी कोई नया पहलु दरयाफ़्त होगा वह किसी इंसान ही के ज़रिये से होगा। लिहाज़ा इसके लिये तबियत के अंदर बुअद महसूस ना करें। बहरहाल मौलाना फराही रहि० ने नज़्मे कुरान को अपना खुसूसी मौजू (विषय) बनाया। वह तफ़सीर कुरान लिखना चाहते थे मगर लिख नहीं सके, सिर्फ़ चंद सूरतों की तफ़ासीर उन्होंने लिखी हैं। उनमें से भी बाज़ ना-मुकम्मल हैं। वह एक मुफ़क्किर किस्म के इंसान थे मुसन्निफ़ किस्म के इंसान नहीं थे। मुफ़क्किर इंसान मुसलसल ग़ौर करता रहता है और उसके सामने नये-नये पहलू आते रहते हैं। चुनाँचे उनका तस्वीफ़ व तालीफ़ का अंदाज़ यह था कि उन्होंने मुख़्तलिफ़ मौजूआत (विषयों) पर फ़ाइल खोल रखे थे। जब कोई नया ख़्याल आता तो काग़ज़ पर लिख कर मुतालका फ़ाइल में शामिल कर लेते। यही वजह है कि उनकी अक्सर तसानीफ़ उनकी वफ़ात के बाद किताबी शक़्ल में शाय (छपी) हुई हैं, जबकि उनके ज़माने में वह सिर्फ़ फ़ाइलों की शक़्ल में थीं और किसी शय के छपने की नौबत आई ही नहीं। सोच-विचार का तसलसुल उनके आख़िरी लम्हें तक जारी रहा। “मुकद्दमा निज़ामुल कुरान” वाकिअतन उनके फ़िक्र और सोच की सही नुमाइन्दगी (प्रतिनिधित्व) करता है। इस ज़िमन में उनके शागिर्द रशीद अमीन अहसन इस्लाही साहब ने बात को

आगे बढ़ाया है। नज़्मे कुरान के बारे में इन हज़रात के नतीजे फ़िक्क के चंद निकाल मुलाहिज़ा हों:

- (i) हर सूरत का एक अमूद (केंद्रीय विचार) है, जैसे एक हार की डोरी है उसमें मोती पिरोये हुए हैं। यह डोरी देखने वालों को नज़र नहीं आती, मोती नज़र आते हैं, लेकिन उनको बाँधने वाली शय तो डोरी है जिसमें वह पिरोये गए हैं। इसी तरह हर सूरत का एक मरकज़ी मज़मून या अमूद (केंद्रीय विचार) है जिसके साथ उसकी तमाम आयतें मरबूत (जुड़ी) हैं।
- (ii) कुरान मजीद की अक्सर सूरतें जोड़ों की शक़ल में हैं और यूँ कह सकते हैं कि एक ही मज़मून का एक रुख़ एक सूरत में आ जाता है और उसी का दूसरा रुख़ उस जोड़े के दूसरे हिस्से में आकर मज़मून की तकमील कर देता है। मौलाना इस्लाही साहब ने भी ऐसा ही फ़रमाया है। अलबत्ता जहाँ तक इस उसूल के इन्तबाक़ (अनुपालन) का ताल्लुक़ है इसमें इख़्तिलाफ़ की गुँजाइश है और जो हज़रात मेरे दरसों में तसलसुल (sequence) से कसरत करत रहे हैं उन्हें मालूम है कि मुझे बहुत से मौक़ों पर इस्लाही साहब से इख़्तिलाफ़ भी है, लेकिन उसूलन यह बात दुरुस्त है कि कुरान मजीद की अक्सर सूरतें जोड़ों की शक़ल में हैं। ताहम बाज़ सूरतें मुनफ़रिद हैसियत की मालिक हैं, उनका जोड़ा उस जगह पर मौजूद नहीं है। अगरचे मैंने तहक़ीक़ की है कि अक्सर व बेशतर ऐसी सूरतों के जोड़े भी मायनन कुरान में मौजूद हैं। मसलन सूरह अल् नूर तन्हा और मुनफ़रिद है, सूरह अल् अहज़ाब भी मुनफ़रिद और तन्हा है, लेकिन यह

दोनों आपस में जोड़ा हैं और इनमें जोड़ा होने की निस्बत ब-तमाम व कमाल मौजूद है। इसी तरह सूरह अल् फ़ातिहा मुनफ़रिद (अनोखी) है। वह तो इस ऐतबार से भी मुनफ़रिद (अनोखी) है कि वाक़िअतन उसका ब-तमाम व कमाल जोड़ा बनना मुमकिन नहीं, वह अपनी जगह पर कुरान हकीम और سَبْعًا مِنَ الْمَثَانِي है, लेकिन सूरह अन्नास में ग़ौर करें तो मायनन यह सूरत सूरह अल् फ़ातिहा का जोड़ा बनती है। इसलिये कि सूरह अल् फ़ातिहा में इस्तआनत (मदद) है और सूरह अन्नास में इस्तआज़ह (शरण)। फिर सूरतुल फ़ातिहा में अल्लाह तआला की तीन शानें रब, मालिक, इलाह हैं और यही तीन शानें सूरतुन्नास में भी हैं।

- (iii) तिलावत के लिये सात मंज़िलों के अलावा कुरान हकीम में सूरतों की एक मायनवी गुपिंग भी है। इस ऐतबार से भी सूरतों के सात गुप हैं और हर गुप में एक मक्की और मदनी दोनों तरह की सूरतें शामिल हैं। हर गुप में एक या एक से ज़्यादा मक्की सूरतें और उसके बाद एक या एक से ज़्यादा मदनी सूरतें हैं। एक गुप की मक्की और मदनी सूरतों में वही निस्बत है जो एक जोड़े की दो सूरतों में होती है। जैसे एक मज़मून की तकमील एक जोड़े की सूरतों में होती है, यानि एक रुख़ एक फ़र्द में और दूसरा रुख़ दूसरे फ़र्द में, इसी तरह हर गुप का एक मरकज़ी मज़मून और अमूद (केंद्रीय विचार) है, जिसका एक रुख़ मक्की सूरतों में और दूसरा रुख़ मदनी सूरतों में आ जाता है। इस तरह ग़ौर व फ़िक्र और तदब्बुर करके नये मैदान सामने आ रहे हैं। जो इन्सान भी इनका अमूद

मुअय्यन करने में गौरो फ़िक्र करेगा वह किसी नतीजे पर पहुँचेगा, अगरचे अमूद मुअय्यन करने में इख़ितलाफ़ हो सकता है। सबसे बड़ा गुप पहला है जिसमें मक्की सूरत सिर्फ़ एक यानि सूरतुल फ़ातिहा जबकि मदनी सूरतें चार हैं जो सवा छः पारों पर फैली हुई है, यानि सूरतुल बक्ररह, आले इमरान, अल् निसा और अल् मायदा। दूसरा गुप इस ऐतबार से मुतवाज़िन है कि उसमें दो सूरतें मक्की और दो मदनी हैं। सूरतुल अनआम और सूरतुल आराफ़ मक्की हैं जबकि सूरतुल अन्फ़ाल और सूरतुल तौबा मदनी हैं। तीसरे गुप में सूरह युनुस से सूरह अल् मोमिनून तक चौदह मक्की सूरतें हैं। यह तक्ररीबन सात पारे बन जाते हैं। इसके बाद एक मदनी सूरत है और वह सूरतुल नूर है। इसके बाद चौथे गुप में सूरतुल् फुरक़ान से सूरतुल सज्दा तक मक्कियात हैं, फिर एक मदनी सूरत सूरतुल अहज़ाब है। पाँचवें गुप में सूरह सबा से लेकर सूरतुल अहक्राफ़ तक मक्कियात हैं, फिर तीन मदनी सूरतें हैं, सूरह मुहम्मद, सूरतुल फ़तह और सूरह अल् हुजरात हैं। इसके बाद छठे गुप में फिर सूरह क़ाफ़ से सूरतुल वाक्रिया तक सात मक्कियात हैं जिनके बाद फिर दस मदनियात हैं सूरह अल् हदीद से सूरह अल् तहरीम तक। इसी तरह सातवें गुप में भी पहले मक्की सूरतें हैं और आख़िर में दो मदनी सूरतें हैं। इस तरह यह सात गुप बनते हैं। यह गुप मौलाना इस्लाही साहब के मुरत्तब करदा हैं, इनमें पहला और आख़िरी गुप इस ऐतबार से अक्सी निस्बत रखते हैं कि पहले गुप में सिर्फ़ एक सूरत सूरह फ़ातिहा मक्की है और सवा छः

पारों पर मुश्तमिल चार तवील-तरीन सूरतें मदनी हैं, जबकि आखिरी गुप में सूरतल मुल्क से लेकर पूरे दो पारे तकरीबन मक्कियात पर मुश्तमिल हैं, आखिरी में सिर्फ दो सूरतें “मौअव्वज़तैन” मदनी हैं। यानि यहाँ निस्बत बिल्कुल अक्सी है। लेकिन दूसरा गुप भी मुतवाज़िन है, यानि दो सूरतें मक्की, दो मदनी-- और छठा गुप भी मुतवाज़िन है कि उसमें सात सूरतें मक्की हैं (सूरह क़ाफ़ से सूरह वाक़िया तक) जबकि दस सूरतें मदनी हैं (सूरह अल् हदीद से सूरह अल् तहरीम तक) लेकिन हुज़्म (volume) के ऐतबार से तकरीबन बराबर हैं। यह भी ग़ौरो फ़िक्र और सोच-विचार का एक मौज़ू है और इससे भी कुरान मजीद की हिकमत व हिदायत और उसके इल्म के नये-नये गोशे (corner) सामने आ रहे हैं।

कुरान हकीम की सूरतों के जोड़े होने का मामला कुरान मजीद में बाज़ जगहों पर तो बहुत ही नुमाया है। “अल् मौअव्वज़तैन” आखिरी दो सूरतें हैं जो तअव्वुज़ पर मुश्तमिल हैं: {قُلْ أَعُوذُ بِرَبِّ الْفَلَقِ} और {قُلْ أَعُوذُ بِرَبِّ} النَّاسِ इसी तरह “अज़ ज़हरावैन - दो निहायत ताबनाक सूरतें” अल् बक्ररह और आले इमरान हैं। हुज़ूर ﷺ इन दोनों को भी एक नाम दिया जैसे आखिरी दो सूरतों को एक नाम दिया। इसी तरह सूरतुल मुज़म्मिल और सूरतुल मुदस्सिर में और सूरह अद् दुहा और सूरह अलम नशरह में मायनवी रब्त है। सूरह अल् तहरीम और सूरह अत् तलाक़ में तो यह रब्त बहुत ही नुमाया है। दोनों सूरतों का आगाज़

बिल्कुल एक जैसा है: {يَا أَيُّهَا النَّبِيُّ إِذَا طَلَّقْتُمُ النِّسَاءَ} और {يَا أَيُّهَا النَّبِيُّ لِمَ تُحَرِّمُ مَا أَحَلَّ اللَّهُ لَكَ} मज़मून के अंदर भी बड़ी गहरी मुनासबत है। इसके बाद सूरह अस्सफ़ और सूरतुल जुमा का जोड़ा है। सूरह अस्सफ़ **لِلَّهِ سَبَّح** से और सूरतुल जुमा **لِلَّهِ يُسَبِّحُ** के अल्फ़ाज़ से शुरु हो रही हैं। सूरह अस्सफ़ की मरकज़ी आयत जो रसूल صلی اللہ علیہ وسلم के मक़सदे बेअसत को मुअय्यन कर रही है {هُوَ الَّذِي أَرْسَلَ رَسُولَهُ بِالْهُدَىٰ وَدِينِ} है, जबकि सूरतुल जुमा की मरकज़ी आयत जो हुज़ूर صلی اللہ علیہ وسلم के इन्क़लाब का असासी मिन्हाज मुअय्यन कर रही है {هُوَ الَّذِي بَعَثَ فِي الْأُمِّيِّينَ رَسُولًا مِّنْهُمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ} (आयत:2) है। बहरहाल सूरतों का जोड़ा होना, सूरतों का ग्रुप की शक़ल में होना, इन ग्रुप्स का अपना एक अमूद और एक मरकज़ी मज़मून होना, फिर इसके दो रुख़ बन जाना जो इसकी मक्कियात और मदनियात में आते हैं, कुरान मजीद के इल्म व हिकमत के ख़ज़ाने के वह दरवाज़े हैं जो अब खुले हैं। इस तरह दरवाज़े हर दौर में खुलते रहे हैं और आइन्दा भी खुलते रहेंगे। चुनाँचे कुरान मजीद पर तज़क्कुर (याद) और तदब्बुर (सोच-विचार) तसलसुल (निरंतर) के साथ जारी रहना चाहिये।

पीछे सात मंज़िलों और सात अहज़ाब का ज़िक्र हो चुका। अब मक्की और मदनी सूरतों के सात ग्रुप्स का बयान हुआ। यह दोनों क्रिस्म के ग्रुप दो जगह पर आकर मिल जाते

हैं। पहली मंज़िल तो सूरह अल् निसा पर ख़त्म हो जाती है और पहला गुप सूरह मायदा पर ख़त्म होता है। सूरह अल् तौबा पर दूसरी मंज़िल भी ख़त्म होती है और दूसरा गुप भी ख़त्म होता है। सूरह यूनस से तीसरी मंज़िल शुरु होती है और तीसरा गुप भी शुरु होता है। इसी तरह एक मक़ाम और है। सूरह क़ाफ़ से आखिरी मंज़िल भी शुरु हो रही है और उसी से छठा गुप भी शुरु हो रहा है। सूरह क़ाफ़ छठे गुप की पहली मक्की सूरत है। यह छठा गुप सूरह अल् तहरीम पर ख़त्म हो जाता है और आखिरी गुप सूरतुल मुल्क से शुरु होता है, लेकिन जो मंज़िल सूरह क़ाफ़ से शुरु होती है वह सूरह अन्नास तक एक ही है।

यह वह चीज़ें हैं जो मालूमात के दर्जे में सामने रहें और ज़हन में मौजूद रहें तो इंसान जब ग़ौर करता है तो इनके हवाले से बाज़ अवकात हिकमत के बड़े कीमती मोती हाथ लगते हैं।



बाब चाहरम (चौथा)

तद्वीने कुरान (कुरान की परिपूर्ति)

कुरान मजीद की तद्वीन के बारे में यह बात बिल्कुल वाज़ेह है कि यह रसूल अल्लाह صلی اللہ علیہ وسلم की हयाते तैय्यबा में मुकम्मल हो गयी थी। किसी शायर का दीवान उसकी गज़लों और कसीदों पर मुश्तमिल होता है। कुरान मजीद अल्लाह का कलाम है और उसकी भी तद्वीन हुई है। यह भी एक दीवान की शकल में है, इसको भी जमा किया गया है। जमा व तद्वीने कुरान अपनी जगह पर बहुत अहम मौजू (विषय) है। इसके बारे में ख़ास मालूमात हमारे ज़हनों में हर वक़्त मुसतहज़र (याद) रहनी चाहिये, क्योंकि आमतौर पर अहले तशय्यो के हवाले से हमारे यहाँ जो चीज़ें मशहूर हैं (वल्लाहु आलम वह हक़ीक़त पर मब्री हैं या महज़ मुख़ालिफ़ीन का प्रोपेगंडा है) इनकी वजह से लोगों के ज़हनों में शुबहात पैदा हुए हैं और वह काफ़ी बड़े हलक़े के अंदर फैले हैं।

हमारे यहाँ जुमे के ख़ुत्बे जो मुरत्तब किये गए हैं और आम ख़तीब पढ़ते हैं, उनमें भी ऐसे अल्फ़ाज़ आ गये हैं जो बहुत बड़े-बड़े मुग़ालतों की बुनियाद बन गये हैं। हो सकता है किसी दुश्मने इस्लाम ने, किसी बातिनी ने, किसी ग़ाली क्रिस्म के राफ़दी ने यह अल्फ़ाज़ शामिल कर दिये हों। बज़ाहिर तारीफ़ हो रही है मगर हक़ीक़त में तनक़ीस हो

रही है और दीन की जड़ काटी जा रही है। इसकी मिसाल भी इसी तद्वीने के ज़ेल (below) में आयेगी।

कुरान मजीद की तद्वीन तीन मराहिल (steps) में मुकम्मल हुई। पहली तद्वीन रसूल अल्लाह صلی اللہ علیہ وسلم की हयाते तैय्यबा में हो गई थी, लेकिन वह तद्वीन उस शकल में थी कि सूरतें मुअय्यन हो गईं, सूरतों की तरतीब मुअय्यन हो गई। किताबी शकल में कुरान मजीद हुज़ूर صلی اللہ علیہ وسلم की हयाते तैय्यबा में मौजूद नहीं था। लोगों के पास मुख्तलिफ हिस्सों में लिखा हुआ कुरान था। लोग ऊँट के शाने (shoulder) की हड्डी (जो काफी चौड़ी होती है) पर लिखते थे या कुल्हे की हड्डी पर लिखा जाता था। ऊँट की पसलियाँ (ribs) भी बड़ी चौड़ी होती हैं यह भी इस मक़सद के लिये इस्तेमाल होती थीं। कागज़ उस ज़माने में कहाँ था, कपड़ा ज़्यादा दस्तयाब था, लिहाज़ा कपड़े पर भी लिखा जाता था। इसी तरह छोटे-छोटे पत्थरों पर भी आयात लिख लेते थे। याद रहे कि कुरान मजीद की असल हैसीयत “कौल” की है: {إِنَّهٗ لَقَوْلٌ رَّسُوْلٌ}

{كَرِيْمٌ} (अल् हाक्का:40) ना तो यह हुज़ूर صلی اللہ علیہ وسلم को लिखी हुई शकल में दिया गया ना हुज़ूर صلی اللہ علیہ وسلم ने लिखी हुई शकल में उम्मत को दिया। हुज़ूर صلی اللہ علیہ وسلم को भी यह पढ़ाया गया है। अज़ रुए अल्फ़ाज़े कुरानी:

“हम आपको पढ़ायेंगे, फिर आप भूलेंगे नहीं।”

سَنَقْرُئُكَ فَلَا تَنْسَى

(अल् आला:6)

यह अव्वलन क़ौले जिब्राईल (अलै०) फिर क़ौले मुहम्मद صلی اللہ علیہ وسلم बन कर लोगों के सामने आया। जिब्राईल (अलै०) से

हुज़ूर صلی اللہ علیہ وسلم ने सुना, हुज़ूर صلی اللہ علیہ وسلم से सहाबा (रज़ि०) ने सुना। चुनाँचे असल में तो कुरान पढ़ी जाने वाली शय है। लेकिन जैसे-जैसे कुरान नाज़िल होता आप صلی اللہ علیہ وسلم उसे लिखवा भी लेते। बाज़ सहाबा किराम (रज़ि०) किताबते वही की ज़िम्मेदारी पर मामूर (तैनात) थे। और हुज़ूर صلی اللہ علیہ وسلم ने इस बात का हुक्म भी दे दिया था कि

((۶))

((تَكْتُبُوا عَنِّي غَيْرَ الْقُرْآنِ)) “मेरी तरफ़ से सिवाये कुरान के कुछ ना लिखो।”

अहादीस को लिखने से हुज़ूर صلی اللہ علیہ وسلم ने मना फ़रमा दिया था ताकि कहीं अल्लाह और रसूल صلی اللہ علیہ وسلم का कलाम गडमड ना हो जाये, सिर्फ़ कुरान मजीद को ही लिखने का हुक्म दिया। लेकिन असल कुरान अल्लाह ताला ने हुज़ूर صلی اللہ علیہ وسلم के सीने में जमा किया और मुहम्मद रसूल अल्लाह صلی اللہ علیہ وسلم ने सहाबा (रज़ि०) के सीनों में जमा कर दिया। वह क़ौल से क़ौल की शक़ल में गया है, लोगों ने हुज़ूर صلی اللہ علیہ وسلم के दहन मुबारक से सीखा है। बहरहाल रसूल صلی اللہ علیہ وسلم के दौर में लिखा हुआ कुरान भी था लेकिन किताबी शक़ल में जमाशुदा नहीं था। जमाशुदा शक़ल में सिर्फ़ सीनों में था, हुफ़फ़ाज़ को याद था। उन्हें याद था कि कुरान इस तरतीब के साथ है। इसके लिये सबसे बड़ी दलील यह है कि सही रिवायात के मुताबिक़ हर रमज़ानुल मुबारक में जितना कुरान उस वक़्त तक नाज़िल हो चुका था, हुज़ूर صلی اللہ علیہ وسلم और हज़रत जिब्राइल (अलै०) उसका दौर करते थे, जैसा कि हमारे यहाँ रमज़ान के आने से पहले हुफ़फ़ाज़ दौर करते हैं, एक हाफ़िज़ सुनाता है, दूसरा सुनता है ताकि तरावीह में सुनाने के लिये ताज़ा हो जाये। तो रमज़ानुल मुबारक में हुज़ूर صلی اللہ علیہ وسلم और हज़रत

जिब्राईल (अलै०) मुज़ाकरह करते थे, कुरान मजीद का दौर होता था। आप صلی اللہ علیہ وسلم की ज़िन्दगी के आख़री रमज़ान में आप صلی اللہ علیہ وسلم ने जिब्राईल (अलै०) से कुरान मजीद का दो मरतबा मुक़ममल दौर किया। चुनाँचे जहाँ तक हाफ़जे में और सीने में कुरान का मुदव्विन हो जाना है वह तो नबी अकरम صلی اللہ علیہ وسلم की हयात तैय्यबा के दौरान मुक़ममल हो गया था।

तद्वीने कुरान का दूसरा मरहला हज़रत अबुबकर (रज़ि०) के अहदे ख़िलाफ़त में आया जब मुरतद्दीन (वह शख्स जो इस्लाम क़बूल करने के बाद फिर दोबारा काफ़िर, यहूद या इसाई हो जाये) और मानिईन ज़कात (ज़कात देने से मना करने वाले) से जंगें हुईं। जंगे यमामा में तो बहुत बड़ी तादाद में सहाबा (रज़ि०) शहीद हुए। यह बड़ी खूरेज़ जंग थी और इसमें कसीर तादाद में हुफ़फ़ाज़े कुरान शहीद हो गए तो तशवीश पैदा हुई और यह खयाल आया कि इस कुरान को अब किताबी शक़ल में जमा कर लेना चाहिये। यह खयाल सबसे पहले हज़रत उमर (रज़ि०) के दिल में आया। हज़रत उमर (रज़ि०) ने यह बात हज़रत अबुबकर (रज़ि०) से कही तो वो बड़े मुतरद्दिद (परेशान) हुए कि मैं वह काम कैसे करूँ जो हुज़ूर صلی اللہ علیہ وسلم ने नहीं किया! लेकिन हज़रत उमर (रज़ि०) इसरार (आग्रह) करते रहे और रफ़ता-रफ़ता हज़रत अबुबकर (रज़ि०) को भी इस पर इन्शराहे सद्र हो गया (दिल ने मान लिया)। उन्होंने हज़रत उमर (रज़ि०) से कहा कि अब तुम्हारी इस बात के लिये अल्लाह ने मेरे सीने को कुशादाह (बड़ा) कर दिया है। इसके बाद यह ज़िम्मेदारी हज़रत ज़ेद बिन साबित (रज़ि०) पर डाली गयी जो हुज़ूर صلی اللہ علیہ وسلم के ज़माने में कातिबे वही थे। आप صلی اللہ علیہ وسلم के चंद ख़ास

सहाबा जो किताबते वही पर मामूर (तैनात) थे, उनमें हज़रत ज़ेद बिन साबित (रज़ि०) बहुत मारूफ़ (मशहूर) थे। उनसे हज़रत अबुबकर (रज़ि०) ने फ़रमाया कि तुम यह काम करो, और उनके साथ कुछ और सहाबा की एक कमैटी तशकील दे दी (गठित कर दी)। वह भी पहले बहुत मुतरद्दिद रहे। उनकी दलील भी यह थी कि जो काम हुज़ूर صلی اللہ علیہ وسلم ने नहीं किया वह मैं कैसे करूँ! इलावज़ह (इससे बड़ी बात) यह तो पहाड़ जैसी ज़िम्मेदारी है, यह मैं कैसे उठाऊँ! लेकिन जब हज़रात अबुबकर और उमर (रज़ि०) दोनों का इसरार (आग्रह) हुआ तो उनका भी सीना खुल गया। फिर जिन सहाबा (रज़ि०) के पास कुरान हकीम का जो हिस्सा भी लिखी हुई शक़ल में था, उनसे लिया गया और मुख्तलिफ़ शहादतों और हुप्फाज़ की मदद से अहदे सिद्दीक़ी में कुरान पाक को एक किताब की शक़ल में मुरत्तब (जमा) कर लिया गया। याद रहे कि एक किताब की शक़ल में भी कुरान मजीद की तद्वीन रसूल अल्लाह صلی اللہ علیہ وسلم के इन्तेक़ाल के दो साल के अंदर-अंदर मुकम्मल हो गई। हज़रत अबुबकर (रज़ि०) का अहदे ख़िलाफ़त कुल सवा दो बरस है।

हज़रत अबुबकर (रज़ि०) की मजलिसे शूरा में यह मसला भी ज़ेरे गौर आया कि हुज़ूर صلی اللہ علیہ وسلم के ज़माने में तो कुरान एक जिल्द के माबैन जमा नहीं किया गया, लिहाज़ा इसका नाम क्या रखा जाए! एक तजवीज़ यह आयी कि इसे भी इन्ज़ील का नाम दिया जाये। एक राय यह दी गयी कि इसका नाम “सफ़र” हो, इसलिये कि सफ़र का लफ़ज़ तौरात की किताबों के लिये मारूफ़ चला आ रहा था, जैसे सफ़र अय्यूब एक किताब थी। तो सफ़र किताब को कहते हैं जिस

की जमा “असफ़ार” है और यह लफ़्ज़ कुरान में भी आया है। सफ़र का लफ़्ज़ी मतलब है रोशनी देने वाली। फिर अबदुल्लाह बिन मसऊद (रज़ि०) ने तजवीज़ पेश की कि इसका नाम “मुस्हफ़” होना चाहिये। उन्होंने कहा कि मेरा आना-जाना हब्शा होता है, वहाँ के लोगों के पास एक किताब है और वह उसे मुस्हफ़ कहते हैं। अब “मुस्हफ़” के लफ़्ज़ पर इत्तेफ़ाक़ और इज्माअ हो गया। चुनाँचे कुरान के लिये हज़रत अबुबकर (रज़ि०) के अहदे ख़िलाफ़त में हज़रत अबदुल्लाह बिन मसऊद (रज़ि०) की तजवीज़ पर मुस्हफ़ नाम रखा गया और इस पर लोगों का इज्माअ हुआ। तद्वीने कुरान का यह दूसरा मरहला है।

कुरान हकीम की तिलावत के ज़िम्न में एक मामला चला आ रहा था, जैसा कि हदीस में आता है कि कुरान मजीद सात हुरूफ़ पर नाज़िल हुआ था। अरबों की ज़बान तो एक थी लेकिन बोलियाँ मुख़्तलिफ़ थीं, अल्फ़ाज़ के लहजे मुख़्तलिफ़ थे। तो सब लोगों को इजाज़त दी गई थी कि वह अपने-अपने लहजे के अंदर कुरान पढ़ लिया करें ताकि सहूलत रहे, वरना बड़ी मशक्क़त की ज़रूरत थी कि सब लोग अपने लहजे बदलें। यह वह ज़माना था कि इन्क़लाबी जद्दो-जहद का tempo इतना तेज़ था कि इन कामों के लिये ज़्यादा फ़ुरसत नहीं थी कि इसके लिये बाक़ायदा इदारे क़ायम हों, मुख़्तलिफ़ जगहों से लोग आयें और अपना लहजा बदल कर कुरैश के लहजे के मुताबिक़ करें, हिजाज़ी लहजा इख़्तियार करें। चुनाँचे इजाज़त दी गई थी कि अपने-अपने लहजों में पढ़ लें। मुख़्तलिफ़ लहजों में पढ़ने के साथ कुछ लफ़्ज़ी फ़र्क़ भी आने लगे। हज़रत उस्मान (रज़ि०) के ज़माने

तक पहुँचते-पहुँचते नौबत यह आ गई कि मुख्तलिफ़ लहजों में लफ़्ज़ी फ़र्क़ के साथ भी कुरान पढ़ा जाने लगा। कोई शख्स कुरान पढ़ रहा होता, दूसरा कहता कि यह गलत पढ़ रहा है, यह यूँ नहीं है, जैसे मैं पढ़ रहा हूँ वह सही है। इस पर उस जज़्बाती क्रौम के अंदर तलवारें निकल आती थीं। अंदेशा हुआ कि अगर इस तरह से ये बात फैल गई तो कुरान का कोई एक टेक्स्ट (text) मुत्तफ़िक़ अलैह नहीं रहेगा। उम्मत को जमा करने वाली शय तो यह कुरान ही है, इसमें लफ़्ज़ी फ़र्क़ के नतीजे में दाइमी (अविनाशी) इफ़तेराक़ (विभाजन) व इन्तेशार (गड़बड़) पैदा हो जायेगा। चुनाँचे हज़रत उस्मान (रज़ि०) ने सहाबा (रज़ि०) के मशवरे से तय किया कि कुरान का एक टेक्स्ट (text) तैयार किया जाये। इस टेक्स्ट के लिये लफ़्ज़ “रस्म” है। रस्मुल ख़त का लफ़्ज़ हम इस्तेमाल करते हैं। “اَبَت” हुरूफ़ है, लेकिन अरबी में लिखे जाएंगे तो इनका रस्मुल ख़त कुछ और है, उर्दू में लिखे जाएंगे तो इनकी शक़ल और है। हज़रत उस्मान (रज़ि०) ने एक रस्मुल ख़त और एक टेक्स्ट पर कुरान जमा किया। उन्होंने भी एक कमेटी बनाई और हुक्म दे दिया गया कि तमाम लहजों को रद्द करके कुरैश के लहजे पर कुरान का टेक्स्ट तैयार किया जाये जो मुत्तफ़िक़ अलैह टेक्स्ट होगा। चुनाँचे इस कमेटी ने बड़ी मेहनत शाक्का से इस काम की तकमील की। इस तरह कुरान का रस्मुल ख़त मुअय्यन हो गया और मुत्तफ़िक़ अलैह टेक्स्ट वजूद में आ गया। रस्मे उस्मानी के मुताबिक़ सूरह फ़ातिहा में “مَلِكُ يَوْمِ الدِّينِ” लिखा जायेगा, लिखने की शक़ल यह नहीं होगी: “مَالِكُ يَوْمِ الدِّينِ”। एक

किरात में चूँकि **مَلِك** भी है तो “**مَلِك**” को “**مَلِك**” भी पढ़ा जा सकता है और “**مَلِك**” भी। तो यह बहुत बड़ा कारनामा है जो हज़रत उस्मान (रज़ि०) ने सहाबा (रज़ि०) के मशवरे से सरअंजाम दिया कि कुरान का एक रस्मुल ख़त मुअय्यन हो गया और मसाहिफ़े उस्मान (रज़ि०) तैयार हो गये। बाज़ रिवायात के मुताबिक़ उसकी चार नकूल (copies) तैयार की गईं, बाज़ रिवायात के मुताबिक़ पाँच और बाज़ में सात का अदद भी मिलता है। उनमें से एक मुस्हफ़ official version के तौर पर मदीने में रखा गया और बाक़ी नक़लें मक्का मुकर्रमा, दमिश्क़, कूफ़ा, यमन, बहरीन और बसरह को भेज दी गईं। उनमें से कोई-कोई नक़ल अब भी मौजूद है। तुर्की और ताशक़न्द में वह “मुसाहिफ़े उस्मानी” मौजूद हैं जो हज़रत उस्मान (रज़ि०) ने तैयार कराये थे।

यहाँ एक अहम बात तवज्जोह तलब है कि हमारे यहाँ खुत्बाते जुमा में बाज़ ख़तीब ये जुमला पढ़ जाते हैं: “**جامع**” **آيات القرآن عثمان بن عفان رضى الله عنه** यहाँ हम-क्राफ़िया अल्फ़ाज़ जमा करके सौती आहंग के साथ एक ख़ास अन्दाज़ पैदा किया गया है, लेकिन यह अल्फ़ाज़ इस क़दर गलत और इतने गुमराहकुन हैं कि इससे यह तसव्वुर पैदा होता है कि आयाते कुरानिया को सबसे पहले हज़रत उस्मान (रज़ि०) ने जमा किया। यह बात कुरान पर से ऐतमाद को हटा देने वाली है। आयाते कुरानिया तो रसूल अल्लाह **صلی الله علیه وسلم** के ज़माने में जमा हो चुकी थीं, सूरतें हुज़ूर **صلی الله علیه وسلم** के ज़माने में वजूद में आ चुकी थीं, सूरतों की तद्वीन ही नहीं तरतीब भी हुज़ूर **صلی الله علیه وسلم** के ज़माने में अमल में आ चुकी थी। किताबी

शकल में कुरान अबुबकर (रज़ि०) के ज़माने में जमा हुआ। हज़रत उस्मान (रज़ि०) और अबुबकर (रज़ि०) के ज़माने में दस-पन्द्रह साल का फसल है। अगर “جامعُ آیات القرآن” हज़रत उस्मान (रज़ि०) को करार दिया जाये तो कोई शख्स कह सकता है कि कुरान की तद्वीन हुज़ूर صلی اللہ علیہ وسلم के पन्द्रह या बीस साल बाद हुई है। हज़रत उस्मान (रज़ि०) का अहदे खिलाफ़त बारह बरस है और हुज़ूर صلی اللہ علیہ وسلم के इन्तेक़ाल के 24 बरस के बाद उनका इन्तेक़ाल हुआ। तो इस तरह कुरान के मतन (text) के बारे में शुक्क व शुबहात पैदा किये जा सकते हैं, जबकि हक़ीक़त यह है कि हज़रत उस्मान (रज़ि०) आयाते कुरानी के जमा करने वाले नहीं हैं बल्कि उम्मत को कुरान के एक टेक्स्ट और रस्मुल ख़त पर जमा करने वाले हैं। इसलिये आज दुनिया में जो मुस्हफ़ मौजूद हैं यह “मुस्हफ़े उस्मान” कहलाता है। इसका नाम “मुस्हफ़” हज़रत अबुबकर (रज़ि०) ने रखा था और मुस्हफ़े उस्मान में रस्मुल ख़त और टेक्स्ट मुअय्यन हो गया कि अब कुरान इसी तरीक़े से लिखा जायेगा और यही पूरी दुनिया के अंदर official टेक्स्ट है।

हमारे यहाँ अक्सर व बेशतर कुरान पाक की इशाअत (प्रकाशन) के इदारे रस्मे उस्मानी का पूरा अहतमाम नहीं करते और इस ऐतबार से उनमें रस्म की गलतियाँ भी आ जाती हैं, इसलिये कि उनके सामने अपने-अपने मफ़ादात (फ़ायदे) होते हैं यानी कम ख़र्च से ज़्यादा नफ़ा हासिल करने की कोशिश---- लेकिन अब सऊदी हुकूमत ने इसका अहतमाम करके बड़ी नेकी कमाई है। कुरान मजीद की हिफाज़त के हवाले से एक नेकी मिस्त्र ने कमाई थी। जब इस्राईल ने क़िराअते कुरान मजीद के अन्दर तहरीफ़ करके

उसको आम करने की कोशिश की तो हुकूमते मिस्र ने अपने चोटी के कुराअ, क़ारी महमूद ख़लील हुसरी और अब्दुल बासित अब्दुस्समद से पूरा कुरान मजीद मुख्तलिफ़ क़िरातों में तिलावत कराया और उनके केसिट्स तैयार करके दुनिया में फैला दिये कि अब गोया वह रेफ़रेंस का काम देंगे। उनके होते हुए अब किसी के लिये मुमकिन नहीं है कि इस तरह क़िरात के हवाले से कुरान में कोई तहरीफ़ कर सके। इसी तरह सऊदी अरब की हुकूमत ने करोड़ों रूपये के ख़र्च से बहुत बड़ी फाउंडेशन बनाई है, जिसके ज़ेरे अहतमाम बड़े उम्दा आर्ट पेपर पर आलमी मैयार (quality) की बड़ी उम्दा जिल्द के साथ लाखों की तादाद में यह कुरान मजीद छापे जा रहे हैं, जो हज़रत उस्मान (रज़ि०) के मुअय्यन करदा रस्मुल ख़त के मुताबिक़ हैं।

बहरहाल हज़रत उस्मान (रज़ि०) “جامع آیات القرآن”

की बजाये “جامع الأمة على رسم واحد” यानी उम्मत को कुरान हकीम के एक रस्मुल ख़त पर जमा करने वाले हैं। यह तद्वीन भी हुज़ूर ﷺ के इन्तेक़ाल के 24 बरस के अंदर मुकम्मल हो गई। यही वजह है कि दुनिया मानती है और तमाम मुस्तशरिक़ (orientalist) मानते हैं कि जितना ख़ालिस मतन (pure text) कुरान का दुनिया में मौजूद है, किसी दूसरी किताब का मौजूद नहीं है। यह बात “الفضل ما شهدت به الأعداء” का मिस्दाक़ है, यानी फ़ज़ीलत तो वह है, जिसको दुश्मन भी तस्लीम करने पर मजबूर हो जाये। और यह किसी शय की हक्क़ानियत (सत्यता) के लिये आख़री सबूत होता है। पस यह बात पूरी दुनिया में मुसल्लम

(accepted) है कि कुरान हकीम का टेक्स्ट महफूज़ है या जितना महफूज़ टेक्स्ट कुरान का है इतना और किसी किताब का नहीं है। यानी क़िरात के फर्क भी रिकॉर्ड पर हैं, सबाअ (सात) क़िरात और अशरा (दस) क़िरात रिकॉर्ड पर हैं, उनमें भी एक-एक हर्फ़ का मामला मदवन (recorded) है कि फ़लाँ क़िरात में यह लफ़ज़ ज़बर के साथ पढ़ा गया है या ज़ेर के साथ। और यह तमाम official क़िरात हैं। बाक़ी जहाँ तक रस्मुल ख़त का ताल्लुक़ है उसका टेक्स्ट हज़रत उस्मान (रज़ि०) ने मुअय्यन कर दिया। उम्मते मुस्लिमा पर यह उनका बहुत बड़ा अहसान है। कुरान हकीम की compilation और उसकी तद्वीन के मुताल्लिक़ यह चीज़ें ज़हन में रहनी चाहिये। यह हक्काईक़ सामने ना हों तो कुछ लोग ज़हनों में शुक्क व शुबहात पैदा कर सकते हैं।



बाब पन्जम (पाँचवा)

कुरान मजीद का मौज़ू

अब हम अगली बहस पर आते हैं कि कुरान का मौज़ू क्या है। क्या कुरान फ़लसफ़े की किताब है? क्या यह साइंस की किताब है? क्या यह जियोलॉजी या फिज़िक्स की किताब है? किस क्रिस्म की किताब है? तो पहली बात यह समझिये कि कुरान का मौज़ू है इंसान--- लेकिन इंसान की एनाटोमी, उसकी फिज़ियोलॉजी या anthropology नहीं है, बल्कि इंसान की हिदायत। यह हिदायत का लफ़्ज़ कुरान मजीद के लिये बुनियादी हैसियत रखता है। चुनाँचे देखिये सूरतुल बक्ररह के शुरु ही में फ़रमाया: {هُدًى لِّلْمُتَّقِينَ} (आयत:2) फिर उसके वस्त (बीच) में इर्शाद हुआ: {هُدًى لِّلنَّاسِ} (आयत:185) यानि पूरे नोए इंसानी के लिये हिदायत। सूरह यूनस में फ़रमाया: {هُدًى وَرَحْمَةً لِّلْمُؤْمِنِينَ} (आयत:57)। सूरह लुक़मान में फ़रमाया: {هُدًى وَرَحْمَةً} (आयत:3)। सूरह बक्ररह (आयत:97) और सूरह नम्ल (आयत:2) में {هُدًى وَبُشْرَى لِّلْمُؤْمِنِينَ} जबकि सूरह आले इमरान में {هُدًى وَمَوْعِظَةٌ لِّلْمُتَّقِينَ} (आयत:138) और सूरतुल मायदा में {هُدًى وَمَوْعِظَةٌ لِّلْمُتَّقِينَ} (आयत:46) के अल्फ़ाज़ आये। मालूम हुआ कि “هُدًى” का लफ़्ज़ कुरान

हकीम के लिये कसरत के साथ आया है। फिर यह सिर्फ़ नकरह नहीं “ال” के साथ मारफ़ा बन कर भी कई जगह आया है। तीन मर्तबा तो इस आयत मुबारका में आया जो रसूल अल्लाह ﷺ के मक़सदे बअसत को बयान करती है:

هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ { كَلِّهِ } (अल् तौबा: 33, अल् फ़तह:28, अस् सफ़:9) ھُدًى

नकरह था, ھُدًى मारफ़ा हो गया। यानि हिदायते कामिला, हिदायते ताम्मा, हिदायते अब्दी। इसी तरह सूरह अल् नज्म (आयत:23) में फ़रमाया: { وَلَقَدْ جَاءَهُمْ مِنْ رَبِّهِمْ ھُدًى

السُّرَّتُورِ ھُدًى }। सूरतुल जिन्न का आगाज़ जिन्नात की एक जमात के इस क़ौल: { إِنَّا سَمِعْنَا قُرْآنًا عَجَبًا } (आयत:1) से होता है।

وَأَنَّا لَبَا سَمِعْنَا ھُدًى أَمْنًا } (आयत:13) गोया सूरतुल जिन्न ने मुअय्यन किया कि

“قُرْآنًا عَجَبًا” और “ھُدًى” मुतरादिफ़ (बराबर) अल्फ़ाज़ हैं। सूरह बनी इस्राईल और सूरह अल् कहफ़ में आया है:

“क्या शय है जो लोगों को ईमान लाने से रोकती है जबकि उनके पास अल् हुदा आया है?” (बनी इसराइल:94, अल् कहफ़:55)

وَمَا مَنَعَ النَّاسَ أَنْ
يُؤْمِنُوا إِذْ جَاءَهُمْ
الْهُدًى

तो गोया कुरान का मौजू है इंसान की हिदायत।

अब यह बात ज़हन में रखिये कि इंसान के इल्म के दो गोशे (corner) हैं, इल्मे इंसानी दो हिस्सों में मुन्क़सिम (विभाजित) है। मशहूर कहावत है: (الْأَدْيَانُ وَعِلْمُ الْآبْدَانِ) एक हिस्सा है मादी दुनिया (Physical World) का इल्म, मादी हक्काइक़ का इल्म, जो ह्वास (senses) के ज़रिये से हासिल होता है। देखना, सुनना, सूँघना, चखना, छूना हमारे ह्वासे खम्सा (five senses) हैं। यह तमाम सलाहियतें हैं जिनसे कुछ मालूमात हासिल होती हैं और अक्ल का कंप्यूटर इनको प्रोसेस करता है, इनसे नतीजे निकालता है और उन्हें स्टोर कर लेता है। फिर ह्वास के ज़रिये से मज़ीद (ज़्यादा) कोई मालूमात हासिल होती है तो अब इनको भी वह प्रोसेस करके अपने साबक़ा (पिछली) “memory store” के साथ हमआहंग (compatible) करके कोई और नतीजा अख़ज़ करता (निकालता) है। इस तरह रफ़ता-रफ़ता इंसान का यह इल्म बढ़ता चला जा रहा है और हम नहीं कह सकते कि यह अभी और कहाँ तक जायेगा। आज से सौ साल पहले भी इंसान तसब्बुर नहीं कर सकता था कि इंसानी इल्म वहाँ पहुँच जायेगा जहाँ आज पहुँच चुका है। यह इल्म बिल् ह्वास व अल् अक्ल है और इस इल्म का वही से कोई ताल्लुक़ नहीं है। इसका ताल्लुक़ उस इल्मे अस्मा से है जो बिल्कुल शुरू में हज़रत आदम (अलै०) में वदीयत (रखना) कर दिया गया था और यही दुनिया में सरबुलंदी की बुनियाद है।

इल्में इंसानी के दो गोशों के ज़िमन में सूरतुल बक्ररह का चौथा रुकु बहुत अहम है। इल्मुल अस्मा का ज़िक़र उसके शुरू में हैं। जब अल्लाह तआला ने फ़रिश्तों से फ़रमाया कि

मैं ज़मीन में एक खलीफ़ा बनाने वाला हूँ तो फ़रिश्तों की तरफ़ से यह बात इस्तफ़हामन पेश की गई (पूछी गयी):

“क्या आप उसको ज़मीन में खलीफ़ा बनाएँगे जो उसमें फ़साद फैलाएगा और खूँरज़ियाँ करेगा?” (आयत:30)

أَتَجْعَلُ فِيهَا مَنْ يُفْسِدُ فِيهَا وَيَسْفِكُ الدِّمَاءَ

फ़रिश्तों का यह अशक़ाल इस तरह दूर किया गया:

“और अल्लाह ने आदम को तमाम नाम सिखा दिये।” (आयत:31)

وَعَلَّمَ آدَمَ الْأَسْمَاءَ كُلَّهَا

यह इल्म अस्मा जो आदम को दिया गया, यही हुक्मते अरज़ी (ज़मीन की ख़िलाफ़त) की बुनियाद है। जो क्रौम इस इल्म के अंदर तरक्की करेगी वही इक़्तदारे अरज़ी (सत्ता) की हक़दार ठहरेगी। अलबत्ता इस रूकू के आखिरी में फ़रमाया गया कि जब हज़रत आदम (अलै०) से ख़ता हो गई और शैतान के अग़वा (लालच) से मुतास्सिर होकर अल्लाह तआला के हुक्म की ख़िलाफ़वर्ज़ी हो गई तो उन्होंने अल्लाह तआला के हुज़ूर तौबा की और अल्लाह तआला ने उनकी तौबा कुबूल करने का बायन तौर ऐलान कर दिया:

فَتَلَقَّى آدَمُ مِنْ رَبِّهِ كَلِمَاتٍ فَتَابَ عَلَيْهِ^ط (आयत:37)

इसके बाद ज़िक्र है कि जब आदम और हव्वा अलैहिस्सलाम को हुक्म दिया गया कि अब ज़मीन में जाकर रहो और वहाँ का चार्ज संभालो तो फ़रमाया:

“तो जब भी मेरी तरफ़ से तुम्हारे पास कोई हिदायत आये तो जो लोग मेरी उस हिदायत की पैरवी करेंगे उनके लिये किसी ख़ौफ़ और रंज का मौक़ा ना होगा।”
(आयत:38)

فَاِمَّا يٰٓاَتِيَنَّكُمْ مِّنِّي
هُدًى فَمَنْ تَبِعَ هُدًى
فَلَا خَوْفٌ عَلَيْهِمْ وَلَا
هُمْ يَحْزَنُونَ ﴿٣٨﴾

वह इल्मे हिदायत है।

यह दो चीज़ें बिल्कुल अलैहदा-अलैहदा हैं। इल्मे अस्मा दरहक़ीक़त यूँ समझिये कि जैसे आम की गुठली में आम का पूरा दरख़्त होता है। वही गुठली तो है जो आप ज़मीन में दबाते हैं। फिर अगर वहाँ पानी पड़ता है और ज़मीन में रुईदगी की सलाहियत भी है तो वह गुठली फटेगी। उसमें से जो दो पत्ते निकलेंगे वह फलें-फूलेंगे, परवान चढ़ेंगे तो दरख़्त बनेगा। वह पूरा दरख़्त आम की गुठली में बिल्कुवत (potentially) मौजूद था, अल्बत्ता उसे बिल् फ़अल (actually) पूरा दरख़्त बनने में तीन-चार साल लगेंगे। तो जिस तरह पूरा दरख़्त आम की गुठली में बिल् कुव्वत मौजूद था लेकिन वह आम का दरख़्त कई साल के अंदर बिल् फ़अल वजूद में आया, बयीना यह मामला कुल माद्दी हक़ाइक़ का है कि इस ज़िमन में कुल इल्म हज़रत आदम (अलै०) के वजूद में बिल् कुव्वत (potentially) वदीयत कर दिया गया! अब इसकी exfoliation हो रही है, वह बढ़ता जा रहा है, बर्गोबार ला रहा है। और जैसा कि मैंने अर्ज़ किया, इस इल्म का कोई ताल्लुक़ आसमानी हिदायत से नहीं है। अब यह खुद रू पौदा है जो बढ़ता चला जा रहा है, और मालूम नहीं

कहाँ तक पहुँचेगा। अल्लामा इक़बाल ने इसकी सही ताबीर की है:

*उरूज-ए-आदम-ए-खाकी से अंजुम सहमे जाते हैं
कि यह टूटा हुआ तारा मय कामिल ना बन जाये!*

अल्लामा की ज़िन्दगी में तो इंसान ने चाँद पर क़दम नहीं रखा था, लेकिन अब इंसान चाँद पर क़दम रख कर आ गया है। मज़ीद यह कि अब तो जेनेटिक इंजीनियरिंग अपने कमालात दिखा रही है। क्लोनिंग के तरीक़े से हैवानात पैदा किये जा रहे हैं। इस इंसानी इल्म के साथ अगर इल्मे वही यानि इल्मे हिदायत ना हो तो यह इल्म बजाये ख़ैर के शर का ज़रिया बन जाता है। चुनाँचे आज यह इल्म वाक़िअतन शैतानी कुव्वत बन चुका है, हलाकत का सामान बन चुका है, तबाही का ज़रिया बन चुका है।

{فَإِمَّا يَأْتِيَنَّكُمْ مِّنِّي هُدًى} ने हज़रत आदम अलै० से लेकर हज़रत मुहम्मद रसूल अल्लाह ﷺ तक इरतक़ाई मराहिल तय किये। जैसे-जैसे नौए इंसानी शऊर की मंजिलें तय करती गई, अल्लाह तआला की तरफ़ से हिदायत में भी इज़ाफ़ा होता गया, ता आँके (यहाँ तक कि) यह इल्मे हिदायत कुरान हकीम में आकर “الْهُدًى” (Final Guidance) की सूरत में मुकम्मल हो गया। इस हिदायत में जो इरतक़ा हुआ है उसे भी आप समझ लीजिये। पहली किताबें जो नाज़िल हुईं उनमें भी “هُدًى” तो थीं। सूरतुल मायदा में इर्शाद हुआ:

“हमने तौरात नाज़िल की थी,
उसमें हिदायत भी थी नूर भी
था।” (आयत:44)

إِنَّا أَنْزَلْنَا التَّوْرَةَ فِيهَا
هُدًى وَنُورٌ

इसी रकू में (सूरतुल मायदा का सातवाँ रकू) इंजील के बारे में फ़रमाया:

“उसमें हिदायत भी थी नूर भी
था।”

فِيهِ هُدى وَنُورٌ

(आयत:46)

लेकिन यह हिदायत और नूर दर्जा-ब-दर्जा तरक्की करता रहा है, यहाँ तक कि कुरान में आकर यह कामिल हुआ है और अलहूदी बन गया है। अब यह अलहूदी नहीं, अलहूदी है, यानि हिदायते ताम्मा (मुकम्मल)।

इसकी वजह क्या है? देखिये एक बच्चे को अगर आप तालीम देना चाहते हैं तो उसकी ज़हनी सतह को मल्हूज़ (ध्यान में) रखे बग़ैर नहीं दे सकते। आप प्राइमरी में ज़ेरे तालीम किसी बच्चे के लिये चाहे पी०एच०डी० उस्ताद रख दें, लेकिन वह उस्ताद बच्चे की ज़हनी इस्तअदाद (क्षमता) की मुनासिबत से ही उसे तालीम दे सकेगा। बच्चा रफ़्ता-रफ़्ता आगे बढ़ेगा। यहाँ तक कि जब वह अपनी अक्ल और शऊर की पूरी शिद्दत, कुव्वत और बलूग़त को पहुँच जायेगा तब उसे आखिरी इल्म पढ़ाया जायेगा। पहले वह तारीख़ पढ़ रहा था, अब फ़लसफ़ा-ए-तारीख़ पढ़ेगा। इस हवाले से अल्लाह तआला ने अपनी हिदायत तदरीज के साथ उतारी है। तौरात में सिर्फ़ अहकाम हैं, हिकमत है ही नहीं, जबकि

इंजील में हिकमत है, अहकाम हैं ही नहीं। दोनों चीज़ें मिल कर एक बात को मुकम्मल करतीं हैं। तौरात में सिर्फ़ अहकाम हैं। जैसे आप बच्चे को बता देते हैं कि भई खाने-पीने से रोज़ा टूट जाता है, रोज़े का मतलब यह है कि अब दिन भर खाना-पीना कुछ नहीं है। चाहे बच्चा अभी छः सात साल का है, वह यह बात समझ लेता है। इस तरह उसे अहकाम तो दे दिये जायेंगे कि यह करो, यह ना करो, यह Do's हैं यह Donts हैं।

चुनाँचे तौरात में अहकामे अशरा (The Ten Commandments) दे दिये गये, लेकिन अभी इनकी हिकमत नहीं बताई गई। इसलिये कि अभी हिकमत का तहम्मूल (समझना/धैर्य) इंसान के लिये मुमकिन नहीं था। अभी नौए इंसानी का अहदे तफूलियत (बचपन) था। यूँ समझिये कि वह आज से साढ़े तीन हज़ार साल क़ब्ल का इंसान था। तौरात चौदह सौ क़ब्ल मसीह में हज़रत मूसा अलै० को दी गई। इसके चौदह सौ साल बाद हज़रत ईसा अलै० को इंजील दी गई, जिसमें सिर्फ़ हिकमत है, अहकाम हैं ही नहीं। लेकिन आज से दो हज़ार साल पहले हज़रत मसीह अलै० के यह अल्फ़ाज़ इंजील में मौजूद हैं (अब भी मौजूद हैं) कि आप अलैहिस्सलाम ने अपने हवारीन से फ़रमाया था: “मुझे तुमसे और भी बहुत सी बातें कहनी थीं, मगर अभी तुम उनका तहम्मूल नहीं कर सकोगे, जब वह फ़ारक़लीत आयेगा तो तुम्हें सब कुछ बतायेगा।” यह मुहम्मद रसूल अल्लाह ﷺ की पेशनगोई थी। हज़रत मसीह अलै० ने फ़रमाया कि अभी तुम तहम्मूल नहीं कर सकते। गोया तुम्हारी ज़हनी बलूग़त के लिये छः सौ बरस

मजीद दरकार हैं। चुनाँचे अल् हुदा कुरान हकीम में आकर मुकम्मल हुआ है।

कुरान मजीद जो हिदायत देता है उसके भी दो हिस्से हैं। एक फ़िक्रो नज़र की हिदायत है, जिसका उन्वान “ईमान” है। इसका मौजू वही है जो फ़लसफ़े का है। यानि कायनात की हक़ीक़त क्या है, जिन्दगी की हक़ीक़त क्या है, जिन्दगी का माल क्या है, इसका आगाज़ क्या है, अन्जाम क्या है, सही क्या है, ग़लत क्या है, ख़ैर क्या है, शर क्या है, इल्म क्या है? कुरान मजीद का दूसरा मौजू हिदायते अमली है, इन्फ़रादी सतह पर भी और इज्तमाई सतह पर भी। यह अवामर व नवाही (करना ना करना) और हलाल व हराम के अहक़ाम पर मुश्तमिल है। फिर इसमें मआशी व मआशरती अहक़ाम भी हैं। यह हिदायते फ़िक्रो नज़र और हिदायते फ़अल व अमल (इन्फ़रादी व इज्तमाई) कुरान हकीम का मौजू है।

इस ज़िम्न में यह बात नोट कर लीजिये कि साइंस और टेक्नोलॉजी कुरान हकीम का मौजू नहीं है, कुरान मजीद किताबे हिदायत है, साइंस की किताब नहीं है, अलबत्ता इसमें साइंसी उलूम (studies) की तरफ़ इशारे मौजूद हैं और उनके हवाले मौजूद हैं। कुरान मजीद कायनाती हक़ाइक़ को आयाते इलाहिया क़रार देता है। सूरतुल बक्ररह की आयत 164 मुलाहिज़ा कीजिये, जिसे मैं “आयातुल आयात” क़रार देता हूँ:

“यक्रीनन आसमानों और ज़मीन की साख़्त हैं, रात और दिन के पेहम एक-दूसरे के बाद आने में, उन क़श्तियों में जो इंसान के नफ़े की चीज़ें लिये हुये दरियाओं और समुंदरों में चलती-फिरती हैं, बारिश के उस पानी में जिसे अल्लाह ऊपर से बरसाता है, फिर उसके ज़रिये से मुर्दा ज़मीन को ज़िन्दगी बख़्शता है और (अपने इसी इन्तेज़ाम की बदौलत) ज़मीन में हर क्रिस्म की जानदार मख़्लूक को फैलाता है, हवाओं की गर्दिश में, और उन बादलों में जो आसमान और ज़मीन के दरमियान ताबेअ फ़रमान बना कर रखे गये हैं, उन लोगों के लिये बेशुमार निशानियाँ हैं जो अक़्ल से काम लेते हैं।”

إِنَّ فِي خَلْقِ السَّمُوتِ
وَالْأَرْضِ وَاخْتِلَافِ
الَّيْلِ وَالنَّهَارِ وَالْفُلْكِ
الَّتِي تَجْرِي فِي الْبَحْرِ بِمَا
يَنْفَعُ النَّاسَ وَمَا أَنْزَلَ
اللَّهُ مِنَ السَّمَاءِ مِنْ مَّاءٍ
فَأَحْيَا بِهِ الْأَرْضَ بَعْدَ
مَوْتِهَا وَبَثَّ فِيهَا مِنْ
كُلِّ دَابَّةٍ ۖ وَتَصْرِيفِ
الرِّيحِ وَالسَّحَابِ
الْمُسَخَّرِ بَيْنَ السَّمَاءِ
وَالْأَرْضِ لَآيَاتٍ لِّقَوْمٍ

يَعْقِلُونَ ﴿١٦٣﴾

यह सब अल्लाह की निशानियाँ हैं। इनमें अल्लाह की कुदरत, अल्लाह की अज़मत, अल्लाह का इल्मे कामिल, अल्लाह की हिकमते बालगा (प्रभावी) सब कुछ शामिल है।

तो यह जो मज़ाहिर तबीई (Physical Phenomena) हैं, कुरान हकीम इनका जा-बजा हवाला देता है। बाज़ कायनाती हक्काइक वह हैं जिनका ताल्लुक फ़ल्कियात (Astronomy) से है। फ़रमाया: (यासीन:40)

यानि यह “तमाम अजरामे
समाविया अपनेअपने- मदार
(orbit) में तैर रहे हैं।”

وَكُلٌّ فِي فَلَكٍ يَسْبَحُونَ

②

मालूम हुआ हर शय हरकत में है। इंसान पर एक दौर ऐसा गुज़रा है जब वह समझता था कि ज़मीन साकिन है और सूरज इसके गिर्द हरकत कर रहा है। फिर एक दौर आया जिसमें कहा गया कि नहीं, सूरज साकिन है, ज़मीन हरकत करती है, ज़मीन सूरज के गिर्द चक्कर लगाती है, और आज हमें मालूम हुआ कि हर शय हरकत में है। सूरज का भी अपना एक मदार (orbit) है, उसमें वह अपने पूरे कुन्बे समेत हरकत कर रहा है। यह निज़ामे शम्सी उसका कुन्बा है, इस पूरे कुन्बे को लेकर वह भी एक मदार में हरकत कर रहा है।

तो मालूम हुआ कि अल्फ़ाज़े कुरानी: {وَكُلٌّ فِي فَلَكٍ يَسْبَحُونَ} में “كُلٌّ” का लफ़्ज़ जिस तरह मन्क़ह और मुबरहन होकर, जिस शान के साथ आज होवीदा (ज़ाहिर) हुआ है, आज से पहले इंसान को मालूम नहीं था। कुरान मजीद में कायनाती मज़ाहिर के बारे में जो बात कही गई है वह कभी गलत नहीं हो सकती। यह वह हक्कीक़त है जो इस दौर में आकर पूरी तरह वाज़ेह हुई है।

डाक्टर मोरिस बोकार्ड एक फ्राँसिसी सर्जन थे। उन्होंने कुरान और बाइबिल दोनों का तक्काबली मुताला किया। वाज़ेह रहे कि बाइबिल से मुराद अहदनामा क़दीम (Old Testament) और अहदनामा जदीद (New Testament) दोनों हैं। तक्काबिली मुताला के बाद वह इस नतीजे पर पहुँचे कि पूरे कुरान में कोई एक लफ़्ज़ भी ऐसा नहीं है जिसे हमारे साइंसी इन्क़शाफ़ात में से किसी ने ग़लत साबित किया हो, जबकि तौरात में बेशुमार चीज़ें ऐसी हैं कि साइंस उन्हें ग़लत साबित कर चुकी है। इस पर उन्होंने 250 सफ़ों की किताब तहरीर की: “The Bible, The Quran and Science”। सवाल यह पैदा होता है कि तौरात भी तो अल्लाह की किताब है, फिर उसमें ऐसी चीज़ें क्यों आ गई जो साइंसी हक्काइक़ के खिलाफ़ हैं। इसका जवाब यह है कि असल तौरात तो छठी सदी क़ब्ल मसीह ही में गुम हो गई थी जब बख़्त नसर के हाथों येरुशलम की तबाही हुई थी। इसके डेढ़ सौ वर्ष बाद कुछ लोगों ने तौरात को याददाशतों से मुरत्तब किया। लिहाज़ा उस वक़्त इंसानी इल्म की जो सतह थी उसके ऐतबारात से तावीलात तौरात में शामिल हो गयीं, क्योंकि इंसान तो अपनी ज़हनी सतह के मुताबिक़ ही सोच सकता है। तौरात में तहरीफ़ होने की वजह से इसमें ऐसी चीज़ें दर्ज हैं जो साइंस की रू से ग़लत साबित हुईं। अलबत्ता कुरान में ऐसी कोई तावील नहीं हुई और इसकी हिफ़ाजत का अल्लाह तआला ने खुद ज़िम्मा लिया है। यह बात बड़ी अहम है इसको बड़े ख़ूबसूरत अंदाज़ में डाक्टर रफीउद्दीन मरहूम ने कहा है कि यह कायनात अल्लाह का फअल है। उसकी तख़लीक़ और उसकी तदबीर

है, जबकि कुरान अल्लाह का क़ौल है, और अल्लाह तआला के क़ौल व अमल में तज़ाद (विरोध) मुमकिन नहीं है। किसी इन्सान के क़ौल व अमल में भी अगर कोई तज़ाद हो तो वह इंसानियत की सतह से नीचे उतर जाता है, अल्लाह तआला के क़ौल और अमल में तज़ाद कैसे हो सकता है? यहाँ यह हो सकता है कि एक दौर में इंसानों ने बात समझी ना हो, उनका ज़हन वहाँ तक पहुँचा ना हो, उनकी मालूमात का दायरा अभी इस हद तक हो कि इन हक्काइक तक ना पहुँचा जा सके। लेकिन जैस-जैसे वक़्त आयेगा मज़ीद हक्काइक मुन्कशिफ़ होंगे और यह बात ज़्यादा से ज़्यादा वाज़ेह से वाज़ेहतर होती चली जायेगी कि जो कुछ कुरान ने फ़रमाया है वही बरहक़ है। यहाँ आज से पहले इंसानी ज़हन इस हद तक रसाई हासिल करने का अहल नहीं था। सूरह हा मीम सजदा की आख़िरी से पहली आयत ज़हन में रखिये:

“हम उन्हें दिखाते चले जायेंगे अपनी निशानियाँ आफ़ाक़ में भी और खुद उनकी जानों में भी, यहाँ तक कि यह बात पूरी तरह निखर कर उनके सामने वाज़ेह हो जायेगी कि यह कुरान ही हक़ है।”

سَرِيهِمْ اِيْتِنَا فِي
الْاَفَاقِ وَفِيْ اَنْفُسِهِمْ
حَتّٰى يَتَبَيَّنَ لَهُمْ اَنَّهُ
الْحَقُّ

डॉक्टर कीथल मूर कनाडा के बहुत बड़े एम्ब्रॉयलॉजिस्ट हैं। उनकी किताब इल्मे जनीन (Embryology) में सनद मानी जाती है और यूनिवर्सिटी की सतह पर बतौर टेक्स्ट बुक पढ़ाई जाती है। उन्होंने कुरान हकीम का मुताला करने के बाद इन्तहाई हैरत का इज़हार किया है कि आज से चौदह

सौ वर्ष क़बल जबकि ना माइक्रोस्कोप मौजूद थी और ना ही dissection होता था, कुरान ने इल्मे जनीन के मुताल्लिक़ जो मालूमात दी हैं वह सही तरीन हक्काइक़ पर मुश्तमिल हैं। डॉक्टर मौसूफ़ सूरतुल मोमिनून की आयात 12 से 14 का मुताला करते हुए अंगशत बद नदाँ हैं:

“हमने इंसान को मिट्टी के सत् से बनाया, फिर उसे एक महफूज़ जगह टपकी हुई बूँद में तब्दील किया, फिर उस बूँद को लोथड़े की शक़ल दी, फिर लोथड़े को बोटी बना दिया, फिर बोटी की हड्डियाँ बनाई, फिर हड्डियों पर गोश्त चढ़ाया, फिर उसे एक दूसरी ही मख़लूक़ बना कर खड़ा किया।”

وَلَقَدْ خَلَقْنَا الْإِنْسَانَ
مِنْ سُلَالَةٍ مِّنْ طِينٍ ۝۱۲
ثُمَّ جَعَلْنَاهُ نُطْفَةً فِي قَرَارٍ
مَّكِينٍ ۝۱۳ ثُمَّ خَلَقْنَا
النُّطْفَةَ عَلَقَةً فَخَلَقْنَا
الْعَلَقَةَ مُضْغَةً فَخَلَقْنَا
الْمُضْغَةَ عِظْبًا فَكَسَوْنَا
الْعِظْمَ لَحْمًا ۖ ثُمَّ أَنشَأْنَاهُ
خَلْقًا آخَرَ ۖ

उनका कहना है कि वाक़्या यह है कि इंसानी तख़लीक़ के मराहिल की इससे ज़्यादा सही ताबीर मुमकिन नहीं है। तो यह हक़ीक़त ज़हन में रखिये कि अगरचे कुरान मजीद साइंस की किताब नहीं है, लेकिन जिन साइंसी हक्काइक़ या साइंसी मज़ाहिर (phenomena) का कुरान ने हवाला

दिया है वह यक़ीनन हक़ हैं, चाहे ता-हाल हम उनकी हक्क़ानियत को ना समझ पाये हों। मसलन आज भी मुझे नहीं मालूम कि कुरान जो “सात आसमान” कहता है तो इनसे क्या मुराद है। लेकिन मुझे यक़ीन है कि एक वक़्त आयेगा जब इंसान समझेगा कि “सात आसमान” के यह अल्फ़ाज़ ठीक-ठीक उस हक्कीक़त पर मुन्तबिक़ होते हैं जो आज हमारे इल्म में आयी है, पहले नहीं आयी थी। अलबत्ता जैसा कि मैं अर्ज़ कर चुका हूँ, अमली ऐतबार से यह नुक्ता बहुत अहम है कि कुरान साइंस या टेक्नोलॉजी की किताब नहीं है और इसके हवाले से एक बड़ा मन्तक़ी नतीजा यह निकलता है कि अगर हमारे अस्लाफ़ ने अपने दौर की मालूमात की सतह पर कुरान की इन आयात का कोई ख़ास मफ़हूम मुअय्यन किया तो हमारे लिये लाज़िम नहीं है कि हम उसकी पैरवी करें। हम कुरान में बयानकरदा साइंसी मज़ाहिर को उस साइंसी तरक्क़ी के हवाले से समझेंगे जो रोज़ ब रोज़ हो रही है। यहाँ तक कि आखिरी बात अर्ज़ कर रहा हूँ कि इस मामले में खुद मुहम्मद रसूल अल्लाह صلی الله علیه وسلم से भी अगर कोई बात मन्कूल हो तो वह भी क़तई नहीं समझी जायेगी, क्योंकि हुज़ूर صلی الله علیه وسلم यह चीज़ें सिखाने के लिये नहीं आये थे। यह बात अगरचे बहुत से लोगों पर सक़ील और ग़िराँ गुज़रेगी लेकिन सही तर्ज़े अमल यही होगा कि साइंस और टेक्नोलॉजी के ज़िमन में अगर हुज़ूर صلی الله علیه وسلم की कोई हदीस भी सामने आ जाये तो उसको भी हम दलीले क़तई नहीं समझेंगे।

इस सिलसिले में ताबीरे नख़ल का वाक़या बहुत अहम है। आपको मालूम है कि हुज़ूर صلی الله علیه وسلم की पैदाइश मक्के की है,

हिजरत तक सारी ज़िन्दगी आपने वहाँ गुज़ारी, वह वादी-ए-ग़ैर ज़िज़रा है, जहाँ कोई पैदावार, कोई ज़राअत, कोई काशत होती ही नहीं थी, लिहाज़ा आप صلی اللہ علیہ وسلم को उसका कोई तजुर्बा सिरे से था ही नहीं। हाँ तिजारत का भरपूर तजुर्बा था और उसके तमाम असरारो रमूज़ से आप صلی اللہ علیہ وسلم वाकिफ़ थे। आप صلی اللہ علیہ وسلم मदीना तशरीफ़ लाये तो आप صلی اللہ علیہ وسلم ने देखा कि खजूरों के सिलसिले में अंसारे मदीना “ताबीरे नख़ल” का मामला करते थे। खजूर एक ऐसा पौधा है जिसके नर और मादा फूल अलैहदा-अलैहदा होते हैं। अगर इसके नर और मादा फूलों को करीब ले आयें तो इसके बारआवर (उपजाऊ) होने का इम्कान ज़्यादा हो जाता है। अहले मदीना को यह बात तजुर्बे से मालूम हुई थी और वह इस पर अमल पैरा (पालन करते) थे। मदीना तशरीफ़ आवरी पर रसूल अल्लाह صلی اللہ علیہ وسلم ने जब अहले मदीना का यह मामूल देखा तो उनसे फ़रमाया कि अगर आप लोग ऐसा ना करें तो क्या है? ऐसा ना करना शायद तुम्हारे हक़ में बेहतर हो। यह बात आप صلی اللہ علیہ وسلم ने अपने इज्जहाद और फ़हम के मुताबिक़ इस बुनियाद पर फ़रमायी कि फ़ितरत अपनी देखभाल खुद करती है। अल्लाह तआला ने फ़ितरत का निज़ाम इंसानों पर नहीं छोड़ा, बल्कि यह तो खुदकार निज़ाम है। चुनाँचे आप صلی اللہ علیہ وسلم ने फ़रमाया कि आप लोग इस कुदरती निज़ाम में दख़ल ना दें तो क्या है? अलबत्ता आप صلی اللہ علیہ وسلم ने रोका नहीं। लेकिन ज़ाहिर बात है कि सहाबा कराम रिज़वान अल्लाहु तआला अलैहिम अज्मईन के लिये हुज़ूर صلی اللہ علیہ وسلم का इतना कहना भी गोया हुक्म के दर्जे में था। उन्होंने उस साल वह काम नहीं किया, लेकिन फ़सल कम हो गई।

अब वह डरते-डरते, झिझकते-झिझकते हुज़ूर صلی اللہ علیہ وسلم की खिदमत में आये और अर्ज़ किया कि हुज़ूर! हमने इस मर्तबा ताबीरे नख़ल नहीं की है तो फ़सल कम हुई है। इस पर आप صلی اللہ علیہ وسلم ने फ़रमाया: ((اَنْتُمْ اَعْلَمُ بِاَمْرِ دُنْيَاكُمْ)) (1) इस हदीस का एक-एक लफ़्ज़ याद कर लीजिये। आप صلی اللہ علیہ وسلم ने फ़रमाया कि यह जो तुम्हारे अपने दुनयवी और माद्दी मामलें हैं जिनकी बुनियाद तजुर्बे पर है, यह तुम मुझसे बेहतर जानते हो। तुम ज़्यादा तजुर्बेकार हो, तुम इन हक़ीक़तों से ज़्यादा वाकिफ़ हो। एक दूसरी रिवायत में रसूल صلی اللہ علیہ وسلم के यह अल्फ़ाज़ नक़ल हुए हैं:

اِنَّمَا اَنَا بَشَرٌ، اِذَا اَمَرْتُكُمْ بِشَيْءٍ مِّنْ دِيْنِكُمْ فَخُذُوْا بِهٖ، وَاِذَا اَمَرْتُكُمْ بِشَيْءٍ مِّنْ رَّايٍ فَاِنَّمَا بَشَرٌ (2)

“मैं तो एक बशर हूँ। जब मैं तुम्हें तुम्हारे दीन के बारे में कोई हुक्म दूँ तो उससे सरताबी ना करना, लेकिन जब मैं तुम्हें अपनी राय से कोई हुक्म दूँ तो जान लो कि मैं एक बशर ही हूँ।”

गोया आप صلی اللہ علیہ وسلم ने वाज़ेह फ़रमा दिया कि मैं यह चीज़ें सिखाने नहीं आया, मैं जो कुछ सिखाने आया हूँ वह मुझसे लो! इस ऐतबार से यह हदीस बुनियादी अहमियत रखती है। ज़ाहिर है आप صلی اللہ علیہ وسلم टेक्नोलॉजी सिखाने नहीं आये थे। आप صلی اللہ علیہ وسلم तिब्ब व जराहत सिखाने नहीं आये थे, आप صلی اللہ علیہ وسلم कोई और साइंस पढ़ाने नहीं आये थे। वरना तो हम शिकवा करते कि आप صلی اللہ علیہ وسلم ने हमें एटम बम बनाना क्यों नहीं सिखा दिया? जब रसूल अल्लाह صلی اللہ علیہ وسلم ने यह फ़रमा दिया कि ((اَنْتُمْ اَعْلَمُ بِاَمْرِ دُنْيَاكُمْ)) तो हमारे लिये यह

बात आखिरी दर्जे में सनद है कि जैसे-जैसे साइंसी इन्कशाफ़ात (खुलासे) हो रहे हैं, जैसे-जैसे इल्मे इंसानी की exploration हो रही है, वैसे-वैसे हक़ीक़ते फ़ितरत हमारी निगाहों के सामने मुन्कशिफ़ हो रहे हैं। जैसे आम की गुठली से आम का पूरा दरख़्त वजूद में आता है ऐसे ही हज़रत आदम अलै० के वजूद में इल्म बिल् ह्वास और इल्म बिल अक्ल का जो mechanism रख दिया गया था, यह उसी का नतीजा है कि इल्म फैल रहा है। इससे जो भी चीज़ें हमारे सामने आईं उनमें कहीं रुकावट नहीं है कि हम सलफ़ की बात को लेकर बैठ जाएँ कि साइंस ख़्वाह कुछ भी कहे हम तो असलाफ़ की बात मानेंगे। यहाँ पर इस तर्ज़े अमल के लिये कोई दलील और बुनियाद नहीं।

कुरान का असल मौजू ईमान है। मा वराउल तबीयाती हक़ाइक़ (Beyond Physical Facts) आलमे ग़ैब से मुताल्लिक़ हैं, जो हमारे आलमे महसुसात (feelings) से मा वरा (beyond) हैं, जिसकी ख़बरें हमें सिर्फ़ वही से मिल सकती हैं। इल्मे हक़ीक़त जिसे हम इज्माली तौर पर ईमान कहते हैं यह कुरान का असल मौजू है, यानि हिदायते फ़िक़्री व अमली। तमद्दुनी मैदान में, मआशी व इक़तसादी और मआशरती मैदान में यह करो और यह ना करो। यह चीज़ें खाने-पीने की हैं, यह चीज़ें खाने-पीने की नहीं हैं। यह हराम हैं, यह नजिस हैं। यह इल्म हुज़ूर ﷺ ने दिया है और कुरान का मौजू असल में यही है। अलबत्ता कुरान में जो साइंसी रेफ़रेन्सेस आये हैं, वह ग़लत नहीं हैं, वह लाज़िमन दुरुस्त हैं।

इंसानी इल्म के तीन दायरे हैं। एक इल्म बिल् ह्वास है, यह इंसानी इल्म का पहला दायरा है। ह्वास के ज़रिये हमें मालूमात हासिल होती हैं, जिन्हें आज-कल हम sense data कहते हैं। आँख ने देखा, कान ने सुना, हाथ ने उसकी पैमाइश की। इसके बाद दूसरा दायरा इल्म बिल अक्ल है। अक्ल sense data को प्रोसेस करती है। इस ज़िम्न में इस्तदलाल और इस्तनबात के उसूल मुअय्यन किये गये हैं। इंसान अपने ह्वासे ख़म्सा (five senses) के ज़रिये इल्म हासिल करता है, फिर अक्ल इन मालूमात को process करती है तो इंसान किसी नतीजे पर पहुँचता है। यूँ अक्ल ह्वास की मोहताज हुई, लेकिन अक्ल व ह्वास के मा बरा (के ऊपर) भी एक इल्म है जिसे शाह इस्माईल शहीद रहि० ने इल्म बिल् क़ल्ब का नाम दिया है। आज इसे extra sensory perceptions कहा जा रहा है। यह इल्म का तीसरा दायरा है। इससे पहले अदब में इसके लिये वज्दान (intuition) का लफ़्ज़ था। यह इल्म बिल् क़ल्ब दरहक़ीक़त वह ख़ास इंसानी इल्म है जिससे आज के माद्दा परस्त वाकिफ़ नहीं हैं। वही का ताल्लुक़ इसी तीसरे दायरे से है। इसलिये कि वही का नुज़ूल क़ल्ब पर होता है। अज़रए अल्फ़ाज़ कुरानी: (अल् शौरा:193-194)

نَزَلَ بِهِ الرُّوحُ الْأَمِينُ ﴿١٩٣﴾ عَلَى قَلْبِكَ لِتَكُونَ مِنَ الْمُنْذِرِينَ ﴿١٩٤﴾

अक्ल और ह्वास से हासिल होने वाले उलूम (अध्ययन) में तमाम फ़िज़िकल साइंस, मेडिकल साइंस और टेक्नोलॉजी के मज़ामीन (articles) शामिल हैं। इंसान के मुख़तलिफ़

चीज़ों के ख़वास (गुण) मालूम किये, कुछ तबीई (भौतिक) और किमियाई (रासायनिक) तब्दीलियों के उसूल दरयाफ़्त (खोज) किये। फिर उन उसूलों से जो मालूमात हासिल हुईं उनको इस्तेमाल किया। इससे इंसान की टेक्नोलॉजी तरक्की करती जा रही है और अभी ना मालूम कहाँ तक पहुँचेगी। यह एक इल्म है जिसका ज़िक्र कुरान हकीम में {وَعَلَّمَ آدَمَ الْأَسْمَاءَ كُلَّهَا} के अल्फ़ाज़ में कर दिया गया। अलबत्ता इंसान सिर्फ़ इस इल्म पर क़ानेअ (काफी/पर्याप्त) नहीं रहा, इसलिये कि इससे तो सिर्फ़ जुज़वी (partly) इल्म हसिल होता है, इंसान एक-एक ज़ब (ingredients) क़दम-ब-क़दम सीखता है। इंसान की एक तलब (urge) है कि वह माहियत (nature) मालूम करना चाहता है कि कायनात की हक़ीक़त क्या है? मेरी हक़ीक़त क्या है? इल्म की हक़ीक़त, ख़ैर (अच्छे) व शर (बुरे) की हक़ीक़त क्या है? ज़ाहिर बात है कि आज से एक हज़ार साल पहले के इंसान की मालूमात (इल्म बिल् हवास और इल्म बिल् अक़ल के ऐतबार से) बड़ी महदूद थीं, लेकिन उस वक़्त के इंसान को भी इस चीज़ की ज़रूरत थी कि वह कोई राय क़ायम करे कि यह कायनात जिसका मैं एक फ़र्द हूँ, उसकी हक़ीक़त क्या है, खुद मेरी हक़ीक़त क्या है? मेरी ज़िन्दगी का आगाज़ क्या है? मेरा इसके साथ रब्त (link) व ताल्लुक़ क्या है? इस सफ़र की मंज़िल क्या है? मैं अपनी ज़िन्दगी में क्या करूँ, क्या ना करूँ? क्या करना सही है क्या करना ग़लत है? यह इंसान की ज़रूरत है। लिहाज़ा इस ज़रूरत के तहत जब इंसान ने सोचना शुरू किया तो फ़लसफ़े का आगाज़ हुआ जो गुत्थियों को सुलझाना चाहता है। इन गुत्थियों को सुलझाने के लिये फिर

इंसान ने अक़ल के घोड़े दौड़ाये, अपनी मन्तिक (तर्क) को इस्तेमाल किया। फ़लसफ़ा, मा बाद अल् तबीअ'यात, इलाहियात, अख़लाक़ियात और नफ़िसयात, यह तमाम उलूम (studies) इंसानी उलूम (studies) में से हैं। गोया कि इल्म बिल् ह्वास और इल्म बिल् अक़ल के नतीजे में यह दो इल्म वजूद में आये। एक फ़िज़िकल साइंस का इल्म जिसका ताल्लुक़ टेक्नोलॉजी से है। दूसरा सोशल साइंस का इल्म जिसमें फिलोसफी, सोशियोलॉजी, नफ़िसयात, अख़लाक़ियात, इक़तसादयात (economics) और सियासियात वगैरह शामिल हैं।

जान लीजिये कि هُدًى जिसकी तकमीली शक़ल “الهُدًى” कुरान मजीद है, उसका मौजू इंसानी इल्म का दायरा-ए-अव्वल नहीं है। यह साइंस की किताब नहीं है और ना ही साइंस पढ़ाने या टेक्नोलॉजी सिखाने आई है। अम्बिया इसलिये नहीं भेजे गये। अगरचे कुरान मजीद में साइंसी मज़ाहिर (घटनाओं) की तरफ़ ह्वाले मौजूद हैं और वह लाज़िमन दुरुस्त हैं, लेकिन वह कुरान का असल मौजू नहीं है। जैसे-जैसे इंसान के साइंसी इल्म में तदरीजन तरक्की हो रही है इसी तरह इन रेफरेन्सेस को समझना भी इंसान के लिये मुमकिन हो रहा है। अलबत्ता कुरान का असल मौजू मा बाद अल् तबीअ'यात है। फिर फ़िक्र व अमल दोनों के लिये रहनुमाई दरकार है, जैसे कि किसी रास्ते पर चलने वाले “रोड साइज़” की ज़रूरत होती है कि इधर ना जाना, इधर ख़तरा है, हलाक़त है। इसी तरह इंसान को सफ़रे हयात में इन cautions की ज़रूरत है कि इधर ख़तरा है, यह तुम्हारे लिये मम्नूअ (मना) है, यह हराम है, यह

नुकसानदेह है, इसमें हलाकत है, चाहे तुम्हें हलाकत नज़र नहीं आ रही लेकिन तुम उधर जाओगे तो तुम्हारे लिये हलाकत है। दरहक्रीकत यह कुरान का असल मौजू है।



बाब शशम (छठा)

फ़हम-ए-कुरान के उसूल (कुरान को समझने के सिद्धान्त)

फ़हम-ए-कुरआन के सिलसिले में दर्ज ज़ेल (निम्नलिखित) उन्वानात (शीर्षक) की तफ़हीम (समझ) ज़रूरी है।

1) कुरान करीम का अस्लूबे इस्तदलाल (तर्क का अंदाज़)

कुरान के तालिबे इल्म को जानना चाहिये कि कुरान का अस्लूबे इस्तदलाल मन्तक़ी (logical) नहीं, फ़ितरी (naturally) है। इंसान जिस फ़लसफ़े से वाक़िफ़ है उसकी बुनियाद मन्तिक़ है। चुनाँचे हमारे फ़लासफ़ा (दार्शनिक) और मुतकल्लिमीन (धर्मविज्ञानी) इस्तख़राजी मन्तिक़ (Deductive Logic) से ऐतना (उपेक्षा) करते रहे हैं, जबकि कुरआन मजीद ने इसे सिरे से इख़्तियार नहीं किया। वक़्ती तक्राज़े के तहत हमारे मुतकल्लिमीन ने इसे इख़्तियार करने की कोशिश की लेकिन इससे कोई ज़्यादा फ़ायदा नहीं पहुँच पाया। ईमानी हक़ाइक़ को जब इस्तख़राजी मन्तिक़ के ज़रिये से साबित करने की कोशिश की गई तो यक़ीन कम और शक़ ज़्यादा पैदा हुआ। इस ज़िमन में केंट की बात हफ़्ते आख़िर का दर्जा रखती है, लिहाज़ा अल्लामा इक़बाल ने भी अपने खुत्बात का आगाज़ इसी हवाले से किया है। केंट ने

हत्मी (अंतिम) तौर पर साबित कर दिया कि किसी मन्तिकी दलील से खुदा का वजूद साबित नहीं किया जा सकता। मन्तिक में अल्लाह की हस्ती के अस्बात (यक्रीन) के लिये एक दलील लायेंगे तो मन्तिक की दूसरी दलील उसे काट देगी। जैसे लोहा लोहे को काटता है इसी तरह मन्तिक, मन्तिक को काट देगी। कुरआन अगरचे कहीं-कहीं मन्तिक को इस्तेमाल तो किया है लेकिन वह भी मन्तिकी इस्तलाहात (वाक्यांश) में नहीं। कुरआन मजीद का अस्लूबे इस्तदलाल फ़ितरी है और इसका अंदाज़ ख़िताबी है। जैसे एक ख़तीब जब खुत्बा देता है तो जहाँ वह अक़ली दलीलें देता है वहाँ जज़्बात से भी अपील करता है। इससे उसके खुत्बे में गहराई व गैराई (प्रभाव) पैदा होती है। एक लेक्चर में ज़्यादातर दारोमदार मन्तिक पर होता है। यानि ऐसी दलील जो अक़ल को कायल कर सके। लेकिन शौला बयान ख़तीब इंसान के जज़्बात को अपील करता है। इसको ख़िताबी दलील कहा जाता है। यही ख़िताबी अंदाज़ और इस्तदलाल कुरआन ने इस्तेमाल किया है।

इंसान की फ़ितरत में कुछ हक़ीक़तें मौजूद हैं। कुरान के पेशे नज़र इन हक़ीक़तों को उभारना मक़सूद है। यानि इंसान को अमादा किया जाए कि:

“अपने मन में डूब कर पा जा सुरागे ज़िन्दगी!”

अक़ल और मन्तिक का दायरा तो बड़ा महदूद है। इंसान अपने अंदर झाँके तो उसके अंदर सिर्फ़ अक़ल ही नहीं है, कुछ और भी है। बक़ौल अल्लामा इक़बाल:

*है ज़ौक़े तजल्ली भी इसी खाक में पिन्हाँ
गाफ़िल! तो नरा साहब अदराक नहीं है!*

यह जो इसके अंदर “कोई और” शय भी है, उसे अपील करना ज़रूरी है ताकि इंसान फ़ितरत की बुनियाद पर अपने अंदर झाँके और महसूस करे कि हाँ यह है! ताहम उसके लिये कोई मन्तक़ी दलील भी पेश कर दी जाये। तो यह नूरुन अला नूर (सोने पे सुहागा) होगा। यह है दरहक़ीक़त कुरआन का फ़ितरी तर्ज़े इस्तदलाल। बाज़ मक्रामात पर ऐसे मालूम होता है कि जैसे कुरआन अपने मुख़ातिब की आँखों में आँखें डाल कर कुछ कह रहा है और उसे तवज्जोह दिला रहा है कि ज़रा ग़ौर करो, सोचो, अपने अंदर झाँको। जैसे सूरह इब्राहिम की आयत 10 में फ़रमाया गया:

“क्या अल्लाह की हस्ती में कोई शक है जो आसमानों और ज़मीन को पैदा करने वाला है?”

أَفِي اللَّهِ شَكٌّ فَاطِرِ
السَّمُوتِ وَالْأَرْضِ

यहाँ कोई मन्तक़ी दलील नहीं है, लेकिन मुख़ातिब को दरू बीनी पर आमादा किया जा रहा है कि अपने अन्दर झाँको, तुम्हें अपने अंदर सबूत मिलेगा, तुम्हें अपने अन्दर अल्लाह की हस्ती की शहादत मिलेगी। सूरतुल अनाम की आयत 19 में इर्शाद हुआ:

“क्या तुम वाकई इस बात की गवाही दे रहे हो कि अल्लाह के सिवा कोई और इलाह भी है?”

أَيُّكُمْ لَتَشْهَدُونَ أَنَّ
مَعَ اللَّهِ إِلَهَةً أُخْرَى

यानि तुम यह बात कह तो रहे हो, लेकिन ज़रा सोचो तो सही क्या कह रहे हो? क्या तुम्हारी फ़ितरत इसे तस्लीम करती है? अपने बातिन में झाँको, क्या तुम्हारा दिल इसकी

गवाही देता है? हालाँकि ज़ाहिर है कि वह तो इसके मुद्दे थे और अपने माअबुदाने बातिल के लिये कट मरने को तैयार थे। इस खिताबी दलील के पसमंज़र में यह हक़ीक़त मौजूद है कि तुम जानते हो कि यह महज़ एक अक़ीदा (dogma) है जो चला आ रहा है, तुम्हारे बाप-दादा की रिवायत है, इसकी हैसियत तुम्हारे नस्ली ऐतकादात (racial creed) की है। कुरआन मजीद दरहक़ीक़त इंसान की फ़ितरत के अंदर जो शय मुज़मर (फँसी) है उसी को उभार कर बाहर लाना चाहता है। चुनाँचे कुरआन का अस्लूबे इस्तदलाल मन्तक़ी नहीं है, बल्कि फ़ितरी है। इसको खिताबी अंदाज़ कहा जायेगा।

2) कुरान हकीम में मुहक्कम और मुताशाबेह की तक्रसीम

सूरह आले इमरान की आयत 7 मुलाहिज़ा कीजिये! इर्शाद हुआ है:

“वही है (अल्लाह) जिसने (ऐ मुहम्मद صلی اللہ علیہ وسلم) आप पर किताब नाज़िल की, उसमें से कुछ आयाते मुहक्कमात हैं, वही किताब की जड बुनियाद हैं और दूसरी मुताशाबेह हैं।”

هُوَ الَّذِي أَنْزَلَ عَلَيْكَ

الْكِتَابَ مِنْهُ آيَاتٌ

مُحْكَمَاتٌ هُنَّ أُمُّ

الْكِتَابِ وَأُخَرُ

مُتَشَبِهَاتٌ

इस आयत में लफ़ज़ किताब दो दफ़ा आया है, दोनों के मफ़हूम में बारीक सा फ़र्क है। मुताशाबेह इन मायने में कि असल मफ़हूम को समझने में इशतबाह (गलती) हो जाता है, वह आयाते मुताशाबिहात हैं। आगे फ़रमाया:

“तो वह लोग जिनके दिलों में कजी है वह मुतशाबेह आयात के पीछे पड़ जाते हैं (उन्हीं पर गौरो फ़िक्र और उन्हीं में खोज कुरेद में लगे रहते हैं) उनकी नीयत ही फ़ितना उठाने की है, और वह भी हैं जो उसका असल मफ़हूम जानना चाहते हैं।”

“हालाँकि उसके हक़ीक़ी मायने व मुराद अल्लाह ही जानता है।”

“अलबत्ता जो लोग इल्म में पुख्तगी के हामिल हैं वह कहते हैं कि हम ईमान रखते हैं इस पूरी किताब पर (मुहक्कमात पर भी और मुतशाबेहात पर भी), यह सब हमारे रब की तरफ़ से है।”

“लेकिन नसीहत नहीं हासिल करते मगर वही जो होशमन्द हैं।”

فَأَمَّا الَّذِينَ فِي قُلُوبِهِمْ
زَيْغٌ فَيَتَّبِعُونَ مَا
تَشَابَهَ مِنْهُ ابْتِغَاءَ
الْفِتْنَةِ وَابْتِغَاءَ تَأْوِيلِهِ

وَمَا يَعْلَمُ تَأْوِيلَهُ إِلَّا
اللَّهُ

وَالرَّسِخُونَ فِي الْعِلْمِ
يَقُولُونَ امْتَنَّا بِهِ كُلٌّ
مِّنْ عِنْدِ رَبِّنَا

وَمَا يَذَّكَّرُ إِلَّا أُولُو
الْأَلْبَابِ

अल्लाह तआला हमें उन अक़लमन्दों और होशमन्दों में शामिल करे, **رَاسِخُونَ فِي الْعِلْمِ** में हमारा शुमार हो!

मुहक्कम और मुतशाबेह से मुराद क्या है? जान लीजिये कि “मुहक्कम क़तई” यानि वह मुहक्कम जिनके क़तई होने में ना पहले कोई शुबह हो सकता था ना अब है, ना आइंदा होगा, वह तो कुरआन हकीम के अवामिर व नवाही (Do's and Donts) हैं। यानि यह करो, यह ना करो, यह हलाल है, यह हराम है, यह जायज़ है, यह नाजायज़ है, यह पसंदीदा है, यह नापसंदीदा है, यह अल्लाह को पसंद और यह अल्लाह को नापसंद है!

कुरान हकीम का अमली हिस्सा दरहक़ीक़त मुहक्कमात ही पर मुश्तमिल है। यही वजह है कि इस आयत में किताब का लफ़्ज़ दो मर्तबा आया है। पहले बहैसियत मज्मुई पूरे कुरान के लिये फ़रमाया: **{هُوَ الَّذِي أَنْزَلَ عَلَيْكَ الْكِتَابَ}** कुरआन मजीद का जो हिस्सा अमली हिदायतों पर मुश्तमिल है उसके लिये भी लफ़्ज़ “किताब” मख्सूस है। चुनाँचे दूसरी मर्तबा जो लफ़्ज़ किताब आया है: **{هُنَّ}**

{أُمُّ الْكِتَابِ} वह इसी मफ़हूम में है। जहाँ कोई शय वाजिब की जाती है वहाँ “**كُتِبَ**” का लफ़्ज़ आता है। जैसे **{كُتِبَ عَلَيْكُمُ الصِّيَامُ}** **{عَلَيْكُمُ الْقِتَالُ}** **{كُتِبَ عَلَيْكُمُ}** **{إِذَا حَضَرَ أَحَدَكُمُ الْمَوْتُ}** (आयत:103) में फ़रमाया: **{إِنَّ الصَّلَاةَ كَانَتْ عَلَى الْمُؤْمِنِينَ}** **{كِتَابًا مَوْقُوتًا}** यहाँ किताब से मुराद वह हुक्म है जो दिया

गया है, तो इन मायने में {هُنَّ أُمَّ الْكِتَابِ} से मुराद क़ानून, शरीअत, अमली हिदायात, अवामिर व नवाही हैं और असल में वही मुहक्कमात हैं।

दायमी मुतशाबिहात आलमे ग़ैब और उसके ज़िम्न में आलम-ए-बरज़ख, आलम-ए-आख़िरत, आलम-ए-अरवाह, मलाइका का आलम और आलम-ए-इमसाल वग़ैरह हैं। यह दरहक़ीक़त वह दायरे हैं जो हमारी निगाहों से ओझल हैं और इसकी हक़ीक़तों को कव्व कमाहक़, इस ज़िन्दगी में समझना महाल और नामुमकिन है। लेकिन इनका एक इल्म दिया जाना ज़रूरी था। मा बाद अल् तबीअ'यात ईमानियात के लिये ज़रूरी है कि इस सबका एक इज्माली ख़ाका सामने हो। हर इंसान ने मरना है, मरने के फ़ौरन बाद आलम-ए-बरज़ख में यह कुछ होना है, बा'अस बाद अल् मौत (मौत के बाद उठना) है, हश्र-नश्र है, हिसाब-किताब है, जन्नत व दोज़ख है। इन हक़ीक़तों का इज्माली इल्म मौजूद ना हो तो बुनियादी ज़रूरत के तौर पर इंसान को जो फ़लसफ़ा दरकार है वह उसको फ़राहम नहीं होगा। लेकिन इनकी हक़ीक़तों तक रसाई इस ज़िन्दगी में रहते हुए हमारे लिये मुमकिन नहीं, लिहाज़ा इनका जो इल्म दिया गया है वह आयाते मुतशाबिहात हैं, और वह दाईमन मुतशाबिहात ही रहेंगी। हाँ जब उस आलम में आँख खुलेगी तो असल हक़ीक़त मालूम होगी, यहाँ मालूम नहीं हो सकती।

अलबत्ता मुतशाबिहात का एक दूसरा दायरा है जो तदरीजन मुतशाबिहात से मुहक्कमात की तरफ़ आ रहा है। वह दायरा मज़ाहिर तबीई (Physical Phenomena) से मुताल्लिक़ है। आज से हज़ार साल पहले इसका दायरा बहुत

वसीअ (wide) था, आज यह कुछ महदूद हुआ है, लेकिन अब भी बहुत से हकों को हम नहीं जानते। सात आसमानों की हकीकत आज तक हमें मालूम नहीं है। हो सकता है कुछ आगे चल कर हमारा मैटेरियल साइंस का इल्म इस हद तक पहुँच जाये कि मालूम हो कि यह है वह बात जो कुरआन ने सात आसमानों से मुताल्लिक कही थी, लेकिन इस वक़्त यह हमारे लिये मुतशाबिहात में से है। इसी तरह एक आयत (सूरह यासीन:40)

“हर शय अपने मदार में तैर रही है।”

كُلٌّ فِي فَلَكٍ يَسْبَحُونَ

④

इसको पहले इंसान नहीं समझ सकता था, लेकिन आज यह हकीकत मुहक्कम होकर सामने आ गई है कि:

“लहु खुर्शीद का टपके अगर ज़र्रे का दिल चीरे!”

अगर आप निज़ामे शम्सी को देखें तो हर चीज़ हरकत में है। कहकशां को देखें तो हर शय हरकत में है। कहकशाएँ एक-दूसरे से दूर भाग रही हैं, फ़ासला बढ़ता चला जा रहा है। एक ज़र्रे (atom) का मुशाहिदा करें तो उसमें इलेक्ट्रोन और प्रोटोन हरकत में हैं। गोया हर शय हरकत में है आज से कुछ अरसा क़ब्ल यह बात मुतशाबिहात में थी, आज वह मुहक्कमात के दायरे में आ गई है। चुनाँचे बहुत सी वह साइंसी हकीकतें जो अभी तक इंसान को मालूम नहीं हैं और उनके हवाले कुरआन में हैं, वह आज के ऐतबार से तो मुतशाबिहात में शुमार होंगे लेकिन इंसान का फ़िज़िकल

साइंस का इल्म आगे बढ़ेगा तो वो तदरीजन मुतशाबिहात के दायरे से निकल कर मुहक्कमात के दायरे में आ जायेंगे।

3) तफ़सीर और तावील का फ़र्क

तफ़सीर और तावील दोनो लफ़्ज़ कुरआन मजीद में आये हैं। सूरह आले इमरान की मुतज़क्किर बाला आयत में इर्शाद हुआ है:

“इसकी तावील कोई नहीं जानता
मगर अल्लाह।”

وَمَا يَعْلَمُ تَأْوِيلَهُ إِلَّا
اللَّهُ

तफ़सीर का लफ़्ज़ कुरआन मजीद में सूरतुल फ़ुरक़ान में आया है:

“और नहीं लाते वह आपके सामने
कोई निराली बात मगर हम
पहुँचा देते हैं (उसके जवाब में)
आपको ठीक बात और बेहतरीन
तरीक़े से बात खोल देते हैं।”

وَلَا يَأْتُونَكَ بِمَثَلٍ إِلَّا
جِئْنَاكَ بِالْحَقِّ وَأَحْسَنَ
تَفْسِيرًا ۝۳۳

यह लफ़्ज़ कुरआन में एक ही मर्तबा आया है, जबकि तावील का लफ़्ज़ सत्रह (17) बार आया है। इसके कुछ और मफ़हूम भी हैं और कुरआन के अलावा कुछ और चीज़ों पर भी इसका इत्लाक़ (लागू) हुआ है। तफ़सीर और तावील में फ़र्क क्या है? तफ़सीर का मादह “رِسْف” है। यह गोया “सफ़र” की मुन्क़लिब शक़ल है। सफ़र ब-मायने Journey भी है--- और

इसका मतलब रोशनी भी है, किताब भी है। हुरूफ़ ज़रा आगे-पीछे हो गये हैं, लफ़्ज़ एक ही है। तफ़्सीर के मायने हैं किसी शय को खोलना, वाज़ेह कर देना, किसी शय को रोशन कर देना, लेकिन यह ज़्यादातर मुफ़रादात और अल्फ़ाज़ से मुताल्लिक होती है, जबकि तावील बहैसियत मज्मूई कलाम का असल मदलूल होती है कि इससे मुराद क्या है, इसका असल मक़सूद क्या है, इसकी असल हक़ीक़त क्या है। लिहाज़ा ज़्यादातर यही लफ़्ज़ कुरआन के लिये मुस्तमिल है। अगरचे हमारे यहाँ उर्दूदान लोग ज़्यादातर लफ़्ज़ तफ़्सीर इस्तेमाल करते हैं कि फ़लाँ आयत की तफ़्सीर, फ़लाँ लफ़्ज़ की तफ़्सीर, लेकिन इसके लिये कुरआन की असल इस्तलाह तावील ही है और हदीस में भी यही लफ़्ज़ आया है। हज़रत अब्दुल्लाह बिन अब्बास (रज़ि०) के लिये हज़ूर ﷺ की दुआ मन्कूल है: ((اللَّهُمَّ فَقِّهْهُ فِي الدِّينِ)) यानि ऐ अल्लाह! इस नौजवान को दीन का फ़हम और तफ़्क्क़ो अता फ़रमा और तावील का इल्म अता फ़रमा! चुनाँचे कलाम की असल हक़ीक़त, असल मुराद, असल मतलूब, असल मदलूल को पा लेना ताकि इंसान असल मक़सूद तक पहुँच जाये, इसे तावील कहते हैं।

“जो शय की हक़ीक़त को ना देखे वह नज़र क्या!”

“ل, و, ا” का माद्दा अरबी ज़बान में किसी शय की तरफ़ लौटने के मफ़हूम में आता है। इसी लिये लोग कहते हैं हम फ़लाँ की आल हैं, यानि वह किसी बड़ी शख़्सियत की तरफ़ अपनी निस्बत करते हैं। “आले फ़िरऔन” का मतलब फ़िरऔन की औलाद नहीं है, बल्कि फ़िरऔन वाले

“फ़िरऔनी” है। वह फ़िरऔन की ही इताअत करते थे और उसी को अपना माबूद यानि हाकिम और पेशवा समझते थे। इसी मायने में किसी इबारत को उसके असल मफ़हूम की तरफ़ लौटाना तावील है। तफ़सीर और तावील के माबैन इस फ़र्क़ को ज़हन में रखना ज़रूरी है।

4) तावील-ए-आम और तावील-ए-खास

कुरआन हकीम की किसी एक आयत या चंद आयात के मज्मुए या किसी खास मज़मून जो चंद आयात में मुक़मल हो रहा है, पर ग़ौर करने में दो मरहले हमेशा पेशे नज़र रहने चाहियें: एक तावीले खास और दूसरा तावीले आम। इस सिलसिले में याद रहे कि कुरआन हकीम ज़मान (समय) व मकान के एक खास तनाज़र (Perspective) में नाज़िल हुआ है। इसका ज़माना-ए-नुज़ूल 610 ईस्वी से 632 ईस्वी के अरसे पर मुहीत (शामिल) है और इसके नुज़ूल की जगह सरज़मीं हिजाज़ है। इसका एक खास पसमंज़र है। ज़ाहिर बात है कि अगर उस वक़्त और उस इलाक़े के लोगों के अक़ीदे व नज़रियात और उनकी ज़हनी सतह को मलहूज़ (ध्यान में) ना रखा जाता तो उन तक इब्लाग़ (communication) मुमकिन ही नहीं था। वह तो उम्मी थे (अशिक्षित), पढ़े-लिखे ना थे। अगर उन्हें फ़लसफ़ा पढ़ाना शुरू कर दिया जाता, साइंसी उलूम के बारे में बताया जाता तो यह बातें उनके सरों के ऊपर से गुज़र जातीं। कुरआनी आयात तो उनके दिल और दिमाग़ में पैवस्त (attached) हो गई, क्योंकि बराहेरास्त इब्लाग़ (communication) था, कोई barrier मौजूद नहीं था। तो कुरआन हकीम का

यह शाने नुज़ूल ज़हन में रखिये। वैसे तो “शाने नुज़ूल” की इस्तलाह (term) किसी ख़ास आयत के लिये इस्तेमाल होती है, लेकिन एक ख़ास time and space complex में कुरआन हकीम का एक मज्मुई शाने नुज़ूल है जिसमें यह नाज़िल हुआ। वहाँ के हालात, उस अरसे के वाक्यात, उन हालात में तदरीजन जो तब्दीली हुई, फिर कौन लोग इसके मुख़ातिब थे, अहले मक्का के अक़ीदे, उनकी रस्में-रीतें, उनके नज़रियात, उनके मुसल्लमात, उनकी दिलचस्पियाँ..... जब कुरआन को इस सयाक़ व सबाक़ (context) में रख कर ग़ौर करेंगे तो यह तावीले ख़ास होगी। इसमें आप मज़ीद तफ़्सील में जायेंगे कि फ़लाँ आयत का वाक्याती पसमंज़र क्या है। यानि कुरआन मजीद की किसी आयत या चंद आयात पर ग़ौर करते हुए अब्बलन इसको इसके context में रख कर ग़ौर करना कि जब यह आयात नाज़िल हुई उस वक़्त लोगों ने इनका मफ़हूम क्या समझा, यह तावीले ख़ास होगी। अलबत्ता कुरआन मजीद चूँकि नौए इंसानी की अब्दी (अनन्त) हिदायत के लिये नाज़िल हुआ है, सिर्फ़ ख़ास इलाक़े और ख़ास ज़माने के लोगों के लिये तो नाज़िल नहीं हुआ, लिहाज़ा इसमें अब्दी (अनन्त) हिदायत है, इस ऐतबार से तावीले आम करना होगी।

तावीले आम के ऐतबार से अल्फ़ाज़ पर ग़ौर करेंगे कि अल्फ़ाज़ क्या इस्तेमाल हुए हैं। यह अल्फ़ाज़ जब तरकीबों की शक़ल इख़्तियार करते हैं तो क्या तरकीबें बनती हैं। फिर आयात का बाहमी रब्त क्या है, सयाक़ व सबाक़ क्या है? यह आयात जिस सूरह में आई उसका अमूद क्या है, उस सूरह का जोड़ा कौनसा है, यह सूरह किस सिलसिला-ए-सूर

का हिस्सा है। फिर वह सूरतें मक्की और मदनी कौनसे ग्रुप में शामिल हैं, उनका मरकज़ी मज़मून क्या है? इस पसमंज़र में एक सयाक़ व सबाक़ मतन (text) का होगा, जिससे हमें तावीले आम मालूम होगी और एक सयाक़ व सबाक़ वाक़्यात का होगा, जिससे हमें उन आयतों की तावीले ख़ास मालूम होगी।

अगर हम कुरआन मजीद की मौजूदा तरतीब के ऐतबार से आयतों पर ग़ौर करें तो मालूम होगा कि जिस तरतीब से इस वक़्त कुरआन मजीद मौजूद है असल हुज्जत यही है, यही असल तरतीब है, यही लौहे महफूज़ की तरतीब है। तावीले आम के ऐतबार से एक उसूली बात याद रखें:

يعتبار لعوم اللفظ لا لخصوص السبب यानि असल ऐतबार अल्फ़ाज़ के अमूम का होगा ना कि ख़ास शाने नुज़ूल का। देखा जायेगा कि जो अल्फ़ाज़ इस्तेमाल हुए हैं उनका मफ़हूम व मायने, नेज़ मद्लूल क्या है। कलामे अरब से दलाइल लाये जायेंगे कि वह इन्हें किन मायने में इस्तेमाल करते थे। उस लफ़ज़ के अमूम का ऐतबार होगा ना कि उसके शाने नुज़ूल का। लेकिन इसके यह मायने भी नहीं कि इसे बिल्कुल नज़र अंदाज़ कर दिया जाये। सबसे मुनासिब बात यही होगी कि पहले इसकी तावीले ख़ास पर ग़ौर करें और फिर इसके अब्दी सरचश्मा-ए-हिदायत होने के नाते अमूम पर ग़ौर करें। इस ऐतबार से तावीले ख़ास और तावीले आम के फ़र्क़ को ज़हन में रखें।

5) तज़क्कुर व तदब्बुर

तज़क्कुर व तदब्बुर दोनों अल्फ़ाज़ अलग-अलग तो बहुत जगह आये हैं, सूरह सुआद की आयत 29 में यकजा (एक साथ) आ गये हैं:

“यह एक बड़ी बरकत वाली किताब है जो (ऐ नबी صلی اللہ علیہ وسلم) हमने आपकी तरफ़ नाज़िल की है ताकि यह लोग इसकी आयात पर गौर करें और अक्ल व फ़िक्र रखने वाले इससे सबक लें।”

كِتَابُ أَنْزَلْنَاهُ إِلَيْكَ
مُبْرَكٌ لِّيَذَّبَ رُؤُوسَ الْآيَةِ
وَلِيَتَذَكَّرَ أُولُوا
الْأَلْبَابِ ①

इन दोनों का मतलब क्या है? एक है कुरआन मजीद से हिदायत अख़ज़ कर लेना, नसीहत हासिल कर लेना, असल रहनुमाई हासिल कर लेना, जिसको मौलाना रूम ने कहा: “माज़ कुराँ मग़ज़हा बरदा शतीम” यानि कुरआन का जो असल मग़ज़ है वह तो हमने ले लिया। इसका असल मग़ज़ “हिदायत” है। इस मरहले पर कुरआन जो लफ़ज़ इस्तेमाल करता है वह “तज़क्कुर” है। यह लफ़ज़ ज़िक्र से बना है। तज़क्कुर याददेहानी को कहते हैं। अब इसका ताल्लुक उसी बात से जुड़ जायेगा जो कुरआन के अस्लूबे इस्तदलाल के ज़िमन में पहले बयान की जा चुकी है। यानि कुरआन मजीद जिन असल हक्काइक़ (माबाद अलतबीअ’यात हक़ीक़तों) की तरफ़ रहनुमाई करता है वह फ़ितरते इंसानी में मुज़मर हैं, उन पर सिर्फ़ ज़हूल और निस्यान (भूलने) के पर्दे पड़ गये हैं। मसलन आपको कोई बात कुछ अरसे पहले मालूम थी, लेकिन अब उसकी तरफ़ ध्यान नहीं रहा और वह आपकी याददाश्त के जख़ीरे में गहरी उतर गई है और अब याद नहीं

आती, लेकिन किसी रोज़ उसकी तरफ़ कोई हल्का सा इशारा मिलते ही आपको वह पूरी बात याद आ जाती है। जैसे आपका कोई दोस्त था, किसी ज़माने में बेतकल्लुफ़ी थी, सुबह शाम मुलाकातें थीं, अब तवील अरसा हो गया, कभी उसकी याद नहीं आयी। ऐसा नहीं कि आपको याद नहीं रहा, बल्कि ज़हूल है, निस्यान है, तवज्जह उधर नहीं है, कभी ज़हन उधर मुन्तक़िल ही नहीं होता। लेकिन अचानक किसी रोज़ आपने अपना ट्रंक खोला और उसमें से कोई क़लम या रुमाल जो उसने कभी दिया हो बरामद हो गया तो फ़ौरन आपको अपना वह दोस्त याद आ जायेगा। यह phenomenon तज़क्कुर है। तज़क्कुर का मतलब तअल्लम नहीं है। तअल्लम इल्म हासिल करना यानि नई बात जानना है, जबकि तज़क्कुर पहले से हासिलशुदा इल्म जिस पर ज़हूल और निस्यान के जो पर्दे पड़ गये थे, उनको हटाकर अंदर से उसे बरामद करना है। फ़ितरते इंसानी के अंदर अल्लाह की मोहब्बत, अल्लाह की मार्फ़त के हक्काइक़ मुज़मर हैं। यह फ़ितरत में मौजूद हैं, सिर्फ़ उन पर पर्दे पड़ गये हैं, दुनिया की मोहब्बत ग़ालिब आ गई है:

दुनियाँ ने तेरी याद से बेग़ाना कर दिया

तुझसे भी दिलफ़रेब हैं ग़म रोज़गार के! (फ़ैज़)

यहाँ की दिलचस्पियों, मसाइल, मुश्किलात, मशरूफियात, मशागुल की वजह से ज़हूल हो गया है, पर्दा पड़ गया है। तज़क्कुर यह है कि इस पर्दे को हटा दिया जाये।

सरकशी ने कर दिये धुंधले नक़्शे बन्दगी

आओ सज्दे में गिरें, लौहे जबीं ताज़ा करें! (हफ़ीज़)

याददाश्त को recall करना और अपनी फ़ितरत में मुज़मर हक्काइक़ को उजागर कर लेना तज़क्कुर है। कुरआन का असल हदफ़ यही है और इस ऐतबार से कुरआन का दावा सूरह अल् क़मर में चार मर्तबा आया है:

“हमने कुरान को तज़क्कुर के लिये बहुत आसान बना दिया है, तो कोई है नसीहत हासिल करने वाला?”

وَلَقَدْ يَسَّرْنَا الْقُرْآنَ
لِلذِّكْرِ فَهَلْ مِنْ مُدَكِّرٍ

﴿३२﴾

इसके लिये बहुत गहराई में गोताज़नी करने की ज़रूरत नहीं है, बहुत मशक्कत व मेहनत मतलूब नहीं है। इंसान के अंदर तलब-ए-हक्कीक़त हो और कुरआन से बराहेरास्त राब्ता (communication) हो जाये तो तज़क्कुर हासिल हो जायेगा। इसकी शर्त सिर्फ़ एक है और वह यह कि इंसान को इतनी अरबी ज़रूर आती हो कि वह कुरआन से हम कलाम हो जाये। अगर आप तर्जुमा देखेंगे तो कुछ मालूमात तो हासिल होगी, तज़क्कुर नहीं होगा। इक़बाल ने कहा था:

तेरे ज़मीर पर जब तक ना हो नुज़ूले किताब

गिरह कशा है ना राज़ी ना साहिबे कशाफ़!

तज़क्कुर के अमल का असर तो यह है कि आपके अंदर के मुज़मर हक्काइक़ उभर कर आपके शऊर की सतह पर दोबारा आ जायें। यह ना हो कि पहले आपने मतन को पढ़ा, फिर तर्जुमा देखा, हाशिया देखा, इसके बाद अगली आयत की तरफ़ गये तो तसलसुल टूट गया और कलाम की तासीर ख़त्म हो गई। तर्जुमे से कलाम की असल तासीर बाक़ी नहीं रहती। शेक्सपियर की कोई इबारत अगर आप अँग्रेज़ी में

पढ़ेंगे तो झूम जायेंगे, अगर उसका तर्जुमा करेंगे तो उसका वह असर नहीं होगा। इसी तरह गालिब का शेर हो या मीर का, उसका अँग्रेज़ी में तर्जुमा करेंगे तो वह असर बाक़ी नहीं रहेगा और आप वजद में नहीं आयेंगे, झूम-झूम नहीं जायेंगे। अरबी ज़बान का इतना इल्म कि आप अरबी मतन को बराहेरास्त समझ सकें, तज़क्कुर की बुनियादी शर्त है। चुनाँचे अब्बलन (पहला) हुस्ने नीयत हो, तलबे हिदायत हो, तास्सुब की पट्टी ना बंधी हो, और सानयन (दूसरे) अरबी ज़बान का इतना इल्म हो कि आप बराहेरास्त उससे हम कलाम हो रहे हों, यह दोनों शर्तें पूरी हो जायें तो तज़क्कुर हो जायेगा।

दोबारा ज़हन में ताज़ा कर लीजिये कि आयत का मतलब निशानी है। निशानी उसे कहते हैं जिसको देख कर ज़हन किसी और शय की तरफ़ मुन्तक़िल हो जाये। आपने क़लम या रुमाल देखा तो ज़हन दोस्त की तरफ़ मुन्तक़िल हो गया जिससे मिले हुए बहुत अरसा हो गया था और उसका कभी ख़याल ही नहीं आया था। मौलाना रूम कहते हैं।

खुशक तार व खुशक मग़ज़ व खुशक पोस्त

अज़ कजा मी आयद ई आवाज़े दोस्त?

हमारा एक अज़ली दोस्त है “अल्लाह” वही हमारा ख़ालिक है, हमारा बारी है, हमारा रब है। उसकी दोस्ती पर कुछ पर्दे पड़ गए हैं, उस पर कुछ ज़हूल तारी हो गया है। कुरआन उस दोस्त की याद दिलाने के लिये आया है।

इसके बरअक्स तदब्बुर गहराई में गोताज़न होने को कहते हैं। “कुरआन में हो गोताज़न ऐ मर्दे मुसलमान!”

तदब्बुर के ऐतबार से कुरान हकीम मुश्किलतरीन किताब है। इसकी वजह क्या है? यह कि इसका मिन्बा और सरचश्मा इल्मे इलाही है और इल्मे इलाही ला-मुतनाही (अन्तहीन) है। यह हक़ीक़त है कि कलाम में मुतकल्लिम की सारी सिफ़ात मौजूद होती हैं, लिहाज़ा यह कलाम ला-मुतनाही है। इसको कोई शख्स ना अबूर कर सकता है ना गहराई में इसकी तह तक पहुँच सकता है। यह नामुमकिन है, चाहे पूरी-पूरी ज़िन्दगियाँ खपा लें। वह चाहे साहिबे कश्शाफ़ हों, साहिबे तप्सीर कबीर हों, कसे बाशद। इसका अहाता करना किसी के लिये मुमकिन नहीं। बाज़ लोग ग़ैर महतात अंदाज़ में यह अल्फ़ाज़ इस्तेमाल कर देते हैं कि “उन्हें कुरआन पर बड़ा अबूर हासिल है।” यह कुरआन के लिये बड़ा तौहीन आमेज़ कलमा है। अबूर एक किनारे से दूसरे किनारे तक पहुँच जाने को कहते हैं। कुरआन का तो किनारा ही कोई नहीं है। किसी इंसान के लिये यह मुमकिन नहीं है कि वह कुरआन पर अबूर हासिल करे। यह ना मुमकिनात में से है। इसी तरह इसकी गहराई तक पहुँच जाना भी ना मुमकिन है।

इस सिलसिले में एक तम्सील (उदाहरण) से बात किसी क्रदर वाज़ेह हो जायेगी। कभी ऐसा भी होता है कि समुन्दर में कोई टेंकर तेल लेकर जा रहा है और किसी वजह से अचानक तेल लीक करने लग जाता है। लेकिन वह तेल सतह समुन्दर के ऊपर ही रहता है, नीचे नहीं जाता। सतह समुन्दर पर ऊपर तेल की तह और नीचे पानी होता है और वह तेल पाँच-दस मील तक फैल जाता है। समुन्दर की अथाह गहराई के बावजूद तेल सतह आब पर ही रहता है।

इसी तरह समझिये कि कुरआन मजीद की असल हिदायत और असल तज़क्कुर इसकी सतह पर मौजूद है। इस तक रसाई के लिये साइंसदान या फ़लसफ़ी होना, अरबी अदब (साहित्य) का माहिर होना, कलामे जाहिली का आलिम होना ज़रूरी नहीं। सिर्फ़ दो चीज़ें मौजूद हों। पहली खुलूसे नीयत और तलबे हिदायत, दूसरी कुरआन से बराहेरास्त हमकलामी का शर्फ़ और इसकी सलाहियत। यह दोनों हैं तो तज़क्कुर का तक्राज़ा पूरा हो जायेगा। अलबत्ता तदब्बुर के लिये गहराई में उतरना होगा और इस बहरे ज़ख़्ख़ार में गोताज़नी करना होगी। तदब्बुर का हक़ अदा करने के लिये शेरे जाहिली को भी जानना ज़रूरी है। हर लफ़्ज़ की पहचान ज़रूरी है कि जिस दौर में कुरआन नाज़िल हुआ उस ज़माने और उस इलाक़े के लोगों में इस लफ़्ज़ का मफ़हूम क्या था, यह किन मायने में इस्तेमाल हो रहा था? कुरआन ने बुनियादी इस्तलाहात वहीं से अख़ज़ की हैं। वही अल्फ़ाज़ जिनको अरब अपने अशआर और खुत्बात के अंदर इस्तेमाल करते थे उन्हीं को कुरआन मजीद ने लिया है। चुनाँचे नुज़ूले कुरआन के दौर की ज़बान को पहचानना और उसके लिये ज़रूरी महारत का होना तदब्बुर के लिये नाग़ज़ीर (ज़रूरी) है। फिर यह कि अहादीस, इल्मे बयान, मन्तिक़, इन सबको इंसान बतरीक़े तदब्बुर जानेगा तो फिर वह इसका हक़ अदा कर सकेगा।

मौलाना अमीन अहसन इस्लाही साहब ने अपनी तफ़्सीर का नाम ही “तदब्बुरे कुरआन” रखा है और वह तदब्बुरे कुरआन के बहुत बड़े दाई हैं। इसके लिये उन्होंने अपनी ज़िन्दगी में बहुत मेहनत की है। उनके बाज़ शागिर्द

हज़रात ने भी मेहनतें की हैं और वक़्त लगाया है। इसके उन तक्राज़ों को तो उन हज़रात ने बयान किया है, लेकिन तदब्बुरे कुरआन का एक और तक्राज़ा भी है जो बदकिस्मती से उनके सामने भी नहीं आया। अगर वह तक्राज़ा भी पूरा नहीं होगा तो असरे हाज़िर के तदब्बुर का हक़ अदा नहीं होगा। वह तक्राज़ा यह है कि इल्मे इंसानी आज जिस लेवल तक पहुँच गया है, मेटेरियल साइंस के मुख़्तलिफ़ उलूम के ज़िमन में जो कुछ मालूमात इंसान को हासिल हो चुकी हैं और वह ख़्यालात व नज़रियात जिनको आज दुनिया में माना जा रहा है उनसे आगाही हासिल की जाये। अगर इनका इज्माली इल्म नहीं है तो इस दौर के तदब्बुरे कुरआन का हक़ अदा नहीं किया जा सकता। कुरआन हकीम वह किताब है जो हर दौर के उफ़क़ (Horizon) पर खुर्शीदि ताज़ा की मानिन्द तुलूअ होगी। आज से सौ बरस पहले के कुरआन और आज के कुरआन में इस हवाले से फ़र्क़ होगा। मतन और अल्फ़ाज़ वही हैं, लेकिन आज इल्मे इंसानी की जो सतह है उस पर इस कुरआन के फ़हम और इसके इल्म को जिस तरीक़े से जलवागर होना चाहिये अगर आप इसका हक़ अदा कर रहे हैं तो आप सौ बरस पहले का कुरआन पढ़ा रहे हैं, आज का कुरआन नहीं पढ़ा रहे। जैसे अल्लाह की शान है: {كُلُّ يَوْمٍ هُوَ فِي شَأْنٍ} (सूरह रहमान:29) इसी तरह का मामला कुरआन हकीम का भी है।

इसी तरह हिदायते अमली के ज़िमन में इक़तसादयात, समाजियात और नफ़िसयाते इंसानी के सिलसिले में रहनुमाई और हक्राइक़ कुरआन में मौजूद हैं, उन्हें कैसे समझेंगे? कुआरन की असल तालीमात की क़द्र व क़ीमत

और उसकी असल evaluation कैसे मुमकिन है अगर इंसान आज के इक़तसादी मसाईल को ना जानता हो? इसके बग़ैर वह तदब्बुरे कुरआन का हक़ नहीं अदा कर सकता। मसलन आज के इक़तसादी मसाईल क्या हैं? पेपर करेंसी की हकीक़त क्या है? इक़तसादयात के उसूल व मबादी क्या हैं? बैंकिंग की असल बुनियाद क्या है? किस तरह कुछ लोगों ने इस पूरी नौए इंसानी को मआशी ऐतबार से बेबस किया हुआ है। इस हकीक़त को जब तक नहीं समझेंगे तो आज के दौर में कुरआन हकीम की इक़तसादी तालीमात वाज़ेह करने का हक़ अदा नहीं हो सकता।

वाक़या यह है कि आज तदब्बुरे कुरआन किसी एक इंसान के बस का रोग ही नहीं रहा, इसके लिये तो एक जमाअत दरकार है। मेरे किताबचे “मुसलमानों पर कुरआन मजीद के हुक्क़” के बाब “तज़क्कुर व तदब्बुर” में यह तसब्बुर पेश किया गया है कि ऐसी यूनिवर्सिटीज़ कायम हों जिनका असल मरकज़ी शौबा (विभाग) “तदब्बुरे कुरआन” का हो। जो शख़्स भी इस यूनिवर्सिटी का तालिबे इल्म हो, वह अरबी ज़बान सीखे और कुरआन पढ़े। लेकिन इस मरकज़ी शौबे के गिर्द तमाम उलूमे अक़ली, जैसे मन्तिक़, मा बाद अल् तबीअ’यात, अख़्लाक़ियात, नफ़िसयात और इलाहियात, उलूमे अमरानी (सामाजिक) जैसे मआशियात, सियासियात और क़ानून, और उलूमे तबीई, जैसे रियाज़ी (गणित), कीमिया (रसायन), तबीअ’यात (भौतिक), अरदियात (भूविज्ञान) और फ़ल्कियात (खगोलीय) वग़ैरह के शौबों का एक हिसार (दिवार) कायम हो, और हर एक तालिबे इल्म “तदब्बुरे कुरआन” की लाज़िमन और एक या

उससे ज़्यादा दूसरे उलूम की अपने ज़ौक़ (समझ) के मुताबिक़ तहसील (study) करे और इस तरह इन शौबा हाए उलूम में कुरआन के इल्म व हिदायत को तहक़ीक़ी तौर पर अख़ज़ करके मुअस्सर (प्रभावी) अंदाज़ में पेश कर सके। तालिबे इल्म वह भी पढ़े तब मालूम होगा कि इस शौबे में इंसान आज कहाँ खड़ा है और कुरआन क्या कह रहा है। फ़लाँ शौबे में नौए इंसानी के क्या मसाईल हैं और इस ज़िम्न में कुरआन हकीम क्या कहता है। मुख्तलिफ़ शौबे मिल कर तदब्बुरे कुरआन की ज़रूरत को पूरा कर सकते हैं जो वक़्त का अहम तक्राज़ा है।

जैसा कि मैंने अर्ज़ किया, तज़क्कुर के ऐतबार से कुरआन आसान तरीन किताब है जो हमारी फ़ितरत की पुकार है। “मैंने यह जाना कि गोया यही मेरे दिल में था!” अगर इंसान की फ़ितरत मस्ख़शुदा (विकृत) नहीं है, बल्कि सलीम (ठीक) है, सालेह है, सलामती पर कायम है तो वह कुरआन को अपने दिल की पुकार महसूस करेगा, उसके और कुरआन के दरमियान कोई हिजाब ना होगा, वह उसे अपने दिल की बात समझेगा, उसके लिये अरबी ज़बान का सिर्फ़ इतना इल्म काफ़ी है कि बराहेरास्त हमकलाम हो जाये। जबकि तदब्बुर के तक्राज़े पूरे करने किसी एक इंसान के बस का रोग नहीं है। जो शख्स भी इस मैदान में क़दम रखना चाहे उसके ज़हन में एक इज्माली ख़ाका ज़रूर होना चाहिये कि आज जदीद साइंस के ऐतबार से इंसान कहाँ खड़ा है। जब इंसान को अपने मक्राम की मारफ़त हासिल हो जाये तो वह कुरआन मजीद से बेहतर तौर पर फ़ायदा उठा सकता है। इसकी मिसाल ऐसी है कि समुन्दर में तो बेतहाशा पानी है,

आप अगर पानी लेना चाहते हैं तो जितना बड़ा कटोरा, कोई देग, देगची या बाल्टी आपके पास है उसी को आप भर लेंगे। यानि जितना आपका ज़र्फ़ (container) होगा उतना ही आप समुन्दर से पानी अख़ज़ कर सकेगें। इसका यह मतलब तो हरगिज़ ना होगा कि समुन्दर में पानी ही इतना है! इंसानी ज़हन का ज़र्फ़ उलूम से बनता है। यह ज़र्फ़ आज से पहले बहुत तंग था। एक हज़ार साल पहले का ज़र्फ़ ज़हनी बहुत महदूद था। इंसानी उलूम के ऐतबार से आज का ज़र्फ़ बहुत वसीअ है। अगर आज आपको कुरआन मजीद से हिदायत हासिल करनी है तो आपको अपना ज़र्फ़ इसके मुताबिक वसीअ करना होगा। और अगर कुछ लोग अभी उसी साबिक़ दौर में रह रहे हैं तो कुरआन हकीम के मख़फ़ी हक्काइक़ उन पर मुन्कशिफ़ नहीं होंगे।

6) अमली हिदायात और मज़ाहिरे तबीई के बारे में मुतज़ाद तर्ज़े अमल

कुरआन हकीम में साइंसी उलूम के जो हवाले आते हैं और उसमें जो अमली हिदायात मिलती हैं, उनके ज़िमन में यह बात पेशेनज़र रहनी चाहिये कि एक ऐतबार से हमें आगे से आगे बढ़ना है और दूसरे ऐतबार से हमें पीछे से पीछे जाना है। चुनाँचे कुरआन हकीम पर ग़ौरो फ़िक़र करने वाले का अंदाज़ (attitude) दो ऐतबारात से बिल्कुल मुतज़ाद (opposite) होना चाहिये। साइंसी हवाले जो कुरआन में आये हैं उनकी ताबीर करने में आगे से आगे जाइये। आज इंसान को क्या मालूमात हासिल हो चुकी हैं, कौनसे हक्काइक़ पाये सबूत को पहुँच चुके हैं, उनके हवाले पेशेनज़र रहेंगे।

इसमें पीछे जाने की ज़रूरत नहीं है। इमाम राज़ी और दीगर क़दीम मुफ़स्सिरीन को देखने की ज़रूरत नहीं है। बल्कि इस ज़िम्न में नबी अकरम صلی اللہ علیہ وسلم ने भी कुछ फ़रमाया है तो वह भी हमारे लिये लाज़िम नहीं है। इसलिये कि हुज़ूर صلی اللہ علیہ وسلم साइंस और टेक्नोलॉजी सिखाने नहीं आये थे। ताबीरे नख़ल का वाक़या पीछे गुज़र चुका है, इसके ज़िम्न में आप صلی اللہ علیہ وسلم ने फ़रमाया था: ((دُنْيَاكُمْ بِأَمْرِ أَعْلَمُ أَنْتُمْ)) “अपने दुनियावी मामलात के बारे में तुम मुझसे ज़्यादा जानते हो।” तजुर्बाती उलूम के मुताबिक़ जो तुम्हें इल्म हासिल है उस पर अमल करो। लेकिन दीन का जो अमली पहलू है उसमें पीछे से पीछे जाइये। यहाँ यह दलील नहीं चलेगी कि जदीद दौर के तक्काज़े कुछ और हैं, जबकि यह देखना होगा कि रसूल صلی اللہ علیہ وسلم ने और صلی اللہ علیہ وسلم के सहाबा (रज़ि०) ने क्या किया। इस हवाले से कुरआन के तालिबे इल्म का रुख़ पीछे की तरफ़ होना चाहिये कि अस्लाफ़ ने क्या समझा। मुताख़रीन को छोड़ कर मुतक़दमीन की तरफ़ जाइये। मुतक़दमीन से तबअ ताबईन, फिर ताबईन से होते हुए “أَصْحَابِي وَعَلَيْهِ أَكْمَلُ” यानि हुज़ूर صلی اللہ علیہ وسلم और सहाबा (रज़ि०) के अमल तक पहुँचिये। इस ऐतबार से इक़बाल का यह शेर सही मुन्तबिक़ होता है।

बमुस्तफ़ा صلی اللہ علیہ وسلم बरसाँ ख़वीश रा कि दीं हमा ऊस्त
अगर बऊव नरसीदी तमाम बू-लहबी सत!

दीन का अमली पहलू वही है जो अल्लाह के रसूल صلی اللہ علیہ وسلم से साबित है। इसमें अगरचे रिवायात के इख़्तलाफ़ की वजह से कुछ फ़र्क़ हो जायेगा मगर दलील यही रहेगी: ((صَلُّوا كَمَا)) (1) नमाज़ इस तरह पढ़ो जैसे तुम मुझे

नमाज़ पढ़ते हुए देखते हो।” अब नमाज़ के जुज़यात के बारे में रिवायात में कुछ फ़र्क़ मिलता है। किसी के नज़दीक एक रिवायत क़ाबिले तरज़ीह है, किसी के नज़दीक दूसरी। इस ऐतबार से जुज़यात में थोड़ा बहुत फ़र्क़ हो जाए तो कोई हर्ज नहीं। अलबत्ता दलील यही रहेगी कि रसूल ﷺ और सहाबा (रज़ि०) का अमल यह था। हुज़ूर अकरम ﷺ का यह फ़रमान भी नोट कर लीजिये: ((الْمُهْدِيَيْنِ الرَّاشِدَيْنِ)) “तुम पर मेरी सुन्नत इख़्तियार करना लाज़िम है और मेरे ख़ुल्फ़ा-ए-राशिदीन की सुन्नत जो हिदायत याफ़ता हैं।” चुनाँचे हुज़ूर ﷺ का अमल और ख़ुल्फ़ा-ए-राशिदीन का अमल हमारे लिये लायक़ तक्लीद है। फिर इसी से मुत्तसिल (connecting) वह चीज़ें हैं जिन पर हमारी चौदह सौ बरस की तारीख़ में उम्मत का इज्माअ रहा है। अब दुनिया इस्लामी सजाओं को वहशियाना करार देकर हम पर असर अंदाज़ होने की कोशिश कर रही है और हमें बुनियादपरस्त (fundamentalist) की गाली देकर चाहती है कि हमारे अंदर माज़रत ख़वाहाना रवैया पैदा कर दे, मगर हमारा तर्ज़ अमल यह होना चाहिये कि इन बातों से क़तअन मुतास्सिर हुए बग़ैर दीन के अमली पहलू के बारे में पीछे से पीछे जाते हुए {مُحَمَّدٌ رَسُولُ اللَّهِ وَالَّذِينَ مَعَهُ} (सूरह फ़तह:1) तक पहुँच जायें!

बदकिस्मती से हमारे आम उल्माओं का हाल यह है कि उन्होंने अरबी उलूम तो पढ़े हैं, अरबी मदरसों से फ़ारिग़ अल् तहसील हैं, मगर वह आगे पढ़ने की सलाहियत से आरी

(मुक्त) हैं। उन्होंने साइंस नहीं पढ़ी, वह जदीद उलूम से वाकिफ़ नहीं, वह नहीं जानते आइंस्टीन किस बला का नाम है और उस शख्स के ज़रिये तबीअ'यात के अंदर कितनी बड़ी तब्दीली आ गई है। न्यूटोनियन इरा क्या था और आइंस्टीन का दौर क्या है, उन्हें क्या पता! आज कायनात का तसव्वुर क्या है, एटम की साख़्त क्या है, उन्हें क्या मालूम! एटम तो पुरानी बात हो गई, अब तो इंसान न्यूट्रॉन प्रोटोन से भी कहीं आगे की बारीकियों तक पहुँच चुका है। अब इन चीज़ों को नहीं जानेंगे तो इन हक्काइक़ को सही तौर पर समझना मुमकिन नहीं होगा। मज़ाहिर तबीई का मामला तो आगे से आगे जा रहा है। इसकी ताबीर जदीद से जदीद होनी चाहिये। अलबत्ता इस ज़िमन में यह फ़र्क़ ज़रूर मल्हूज़ रहना चाहिये कि एक तो साइंस के मैदान के महज़ नज़रियात (theories) हैं जिन्हें मुसल्लमा हक्काइक़ का दर्जा हासिल नहीं है, जबकि एक वह चीज़ें हैं तजुर्बाती तौसीक़ (मान्यता) हो चुकी है और उन्हें अब मुसल्लमा हक्काइक़ का दर्जा हासिल है। इन दोनों में फ़र्क़ करना होगा। ख़्वाहमोंख़्वाह कोई भी नज़रिया सामने आ जाये या कोई मफ़रूज़ा (hypothesis) मंज़रे आम पर आ जाये इस पर कुरान को मुन्तबिक़ करने की कोशिश करना सई ला हासिल बल्कि मज़र (ख़तरनाक) शय है। लेकिन उसूली तौर पर हमें इन चीज़ों की ताबीर में आगे से आगे बढ़ना है। और जहाँ तक दीन के अमली हिस्से का ताल्लुक़ है जिसे हम शरीअत कहते हैं, यानि अवामिर व नवाही, हलाल व हराम, हुदूद व ताज़िरात वग़ैरह, इन तमाम मामलात में हमें पीछे से पीछे जाना होगा, यहाँ तक की मुहम्मद रसूल अल्लाह ﷺ के

क्रदमों में अपने आप को पहुँचा दीजिये। इसलिये कि दीन इसी का नाम है। : बमुस्तफ़ा صلی اللہ علیہ وسلم बरसाँ ख़वीश रा कि दीं हमा ऊस्त!

7) फ़हमे कुरान के लिये जज़्बा-ए-इन्क़लाब की ज़रूरत

फ़हमे कुरआन के लिये बुनियादी उसूल और बुनियादी हिदायात या इशारात के ज़िम्न में मौलाना अबुल आला मौदूदी (रहि०) ने यह बात बड़ी ख़ूबसूरती से तफ़्हीमुल कुरआन के मुक्रदमे में कही है कि कुरआन महज़ नज़रियात और ख़्यालात की किताब नहीं है कि आप किसी ड्राइंगरूम में या कुतुबख़ाने में आराम से कुर्सी पर बैठ कर इसे पढ़ें और इसकी सारी बातें समझ जायें। कोई मुहक्किक्क या रिसर्च स्कॉलर डिक्शनरियों और तफ़्सीरों की मदद से इसे समझना चाहे तो नहीं समझ सकेगा। इसलिये कि यह एक दावत और तहरीक की किताब है। मौलाना मरहूम लिखते हैं:

“.....अब भला यह कैसे मुमकिन है कि आप सिरे से नज़ाए कुफ़ व दीन और मारका-ए-इस्लाम व जाहिलियत के मैदान में क्रदम ही ना रखें और इस कशमकश की किसी मंज़िल से गुज़रने का आपको इत्तेफ़ाक़ ही ना हुआ हो और फिर महज़ कुरआन के अल्फ़ाज़ पढ़-पढ़ कर इसकी सारी हक़ीक़तें आपके सामने बेनक्राब हो जायें! इसे तो पूरी तरह आप उसी वक़्त समझ सकते हैं जब इसे लेकर उठें और दावत

इलल्लाह का काम शुरू करें और जिस-जिस तरह यह किताब हिदायत देती जाये उसी तरह क्रदम उठाते चले जायें.....”

कुरान मजीद की बहुत सी बड़ी अहम हक़ीक़तें इसके बग़ैर मुन्कशिफ़ नहीं होगी, इसलिये कि कुरआन एक “किताबे इन्क़लाब” (Manual of Revolution) है। इस कुरआन ने इंसानी जद्दोज़हद के ज़रिये अज़ीम इन्क़लाब बरपा किया है। मुहम्मद रसूल अल्लाह صلی اللہ علیہ وسلم और आप صلی اللہ علیہ وسلم के साथी (रज़ि०) एक हिज़्बुल्लाह थे, एक जमाअत और एक पार्टी थे, उन्होंने दावत और इन्क़लाब के तमाम मराहिल को तय किया और हर मरहले पर उसकी मुनासिबत से हिदायात नाज़िल हुई। एक मरहला वह भी था कि हुक्म दिया जा रहा था कि मार खाओ लेकिन हाथ मत उठाओ: {كُفُّوا أَيْدِيَكُمْ} (सूरतुन्निसा 77)। फिर एक मरहला वह भी आया कि हुक्म दे दिया गया कि अब आगे बढ़ो और जवाब दो, उन्हें क़त्ल करो। सूरह अन्फ़ाल में इर्शाद हुआ:

“और इनसे जंग करते रहो यहाँ तक कि फ़ितना ख़त्म हो जाये और दीन कुल का कुल अल्लाह के लिये हो जाये।” (आयत:39)

وَقَاتِلُوهُمْ حَتَّى لَا
تَكُونَ فِتْنَةٌ وَيَكُونَ
الدِّينُ كُلُّهُ لِلَّهِ

सूरह अल् बक्ररह में फ़रमाया:

“और उनको क़त्ल कर दो जहाँ कहीं तुम उनको पाओ और उन्हें निकालो जहाँ से उन्होंने तुमको निकाला है।” (आयत:191)

وَأَقْتُلُوهُمْ حَيْثُ

ثَقِفْتُمُوهُمْ

وَأَخْرِجُوهُمْ مِّنْ

حَيْثُ أَخْرَجُوكُم

दोनों मराहिल में यक़ीनन फ़र्क़ है, बल्कि बज़ाहिर तज़ाद (contradiction) है, लेकिन जानना चाहिये कि यह एक ही जद्दोज़हद, के दो मुख़्तलिफ़ मराहिल हैं। फिर एक दाई जब दावत देता है तो जो मसाईल उसे दरपेश होते हैं उनको एक ऐसा शख्स क़त्अन नहीं जान सकता जिसने उस कूचे में क़दम ही नहीं रखा है। उसे क्या अहसास होगा कि मुहम्मद रसूल अल्लाह صلی اللہ علیہ وسلم से यह क्यों कहा जा रहा है: “क़सम है क़लम की और जो कुछ लिखतें हैं! आप अपने रब के फ़ज़ल से मजनून नहीं हैं। और आपके लिये तो बेइन्तहा अज़्र है।” यानि ऐ नबी صلی اللہ علیہ وسلم आप महज़ून और ग़मगीन ना हों। आप इनके कहने से (मआज़ अल्लाह) मजनून तो नहीं हो जायेंगे। ऐसे अल्फ़ाज़ जब किसी को कहे जाते हैं तो उसका ही दिल जानता है कि उस पर क्या गुज़रती है। अंदाज़ा लगाइये कि कुरैशे मक्का से इस क़िस्म के अल्फ़ाज़ सुन कर क़ल्बे मुहम्मदी صلی اللہ علیہ وسلم पर क्या कैफ़ियत तारी होती होगी। यह कुरआन हम पर reveal नहीं हो सकता जब तक उन अहसासात व कैफ़ियात के साथ हम खुद दो-चार ना हों। जब तक कि हमारी कैफ़ियात व अहसासात उसके साथ

ममास्लत (समानता) ना रखें हम कैसे समझेंगे कि क्या कहा जा रहा है और किस कैफ़ियत के अन्दर कहा जा रहा है।

मेडिकल कॉलेज में दाखिल होने वाले तलबा (students) सबसे पहले जिस किताब से मुतारफ़ (introduced) होते हैं वह “Manual of Dissection” है। उसमें हिदायात होती हैं कि लाश के बदन पर यहाँ शगाफ़ (चीर) लगाओ और खाल हटाओ तो तुम्हें यह चीज़ नज़र आयेगी, यहाँ शगाफ़ लगाओ तो तुम्हें फ़लाँ शय नज़र आयेगी, इसे यहाँ से हटाओगे तो तुम्हें इसके पीछे फ़लाँ चीज़ छुपी हुई नज़र आयेगी। इस ऐतबार से कुरआन हकीम “Manual of Revolution” है। जब तक कोई शख्स इन्क़लाबी जद्दोज़हद में शरीक नहीं होगा कुरआन हकीम के मआरफ़ (Teachings) का बहुत बड़ा ख़जाना उसके लिये बंद रहेगा। एक शख्स फ़क़ीह है, मुफ़्ती है तो वह फ़िक़ही अहक़ाम को ज़रूर उसके अंदर से निकाल लेगा। आपको मालूम होगा कि बाज़ तफ़ासीर “अहक़ामुल कुरान” के नाम से लिखी गई हैं जिनमें सिर्फ़ उन्हीं आयात के बारे में गुफ़्तगू और बहस है जिनसे कोई ना कोई फ़िक़ही हुक्म मुस्तनबत (derived) होता है। मसलन हलत (सिद्धान्त) व हुरमत का हुक्म, किसी शय के फ़र्ज़ होने का हुक्म जिससे अमल का मामला मुताल्लिक़ है। बाकी तो गोया क़सस (क्रिस्से) हैं, तारीख़ी हक़ाइक़ व वाक़्यात हैं। यहाँ तक कि क्रिस्सा आदम व इब्लीस जो सात मर्तबा कुरआन में आया है, या ईमानी हक़ाइक़ के लिये जो दलीलें व बराहीन (arguments) हैं उनसे कोई गुफ़्तगू नहीं की गई, बल्कि सिर्फ़ अहक़ामुल

कुरआन जो कुरान का एक हिस्सा है, उसी को अहमियत दी गई है।

कुरआन के तदरीजन नुज़ूल का सबब यह है कि साहिबे कुरआन صلی اللہ علیہ وسلم की जद्दोजहद के मुख्तलिफ़ मराहिल को समझा जाये, वरना फ़िक्रही अहकाम तो मुरत्तब करके दिये जा सकते थे, जैसा कि हज़रत मूसा अलै० को दे दिये गए थे “अहकामे अशरा” तख़्तियों पर कन्दह (खुदे हुए) थे जो मूसा अलै० के सुपुर्द कर दिये गये। लेकिन मुहम्मह रसूल अल्लाह صلی اللہ علیہ وسلم की इन्क़लाबी जद्दोजहद जिस-जिस मरहले से गुज़रती रही कुरआन में उस मरहले से मुताल्लिक आयतें नाज़िल होती रहीं। तंज़ील की तरतीब के अंदर मुज़मर असल हिकमत यही तो है कि आँहुज़ूर صلی اللہ علیہ وسلم की जद्दोजहद, हरकत और दावत के मुख्तलिफ़ मरहले सामने आ जाते हैं। अब भी कुरआन की बुनियाद पर और मन्हजे इन्क़लाबे नबवी صلی اللہ علیہ وسلم पर जो जद्दोजहद होगी उसे इन तमाम मरहलों से होकर गुज़रना होगा। चुनाँचे कम से कम यह तो हो कि इस जद्दोजहद को इल्मी तौर पर फ़हम के लिये इंसान सामने रखे। अगर इल्मी ऐतबार से सीरतुन्नबी صلی اللہ علیہ وسلم का ख़ाका ज़हन में मौजूद ना हो तो फ़हम किसी दर्जे में भी हासिल नहीं होगा। फ़हमे हक़ीक़ी तो उसी वक़्त हासिल होगा जब आप खुद इस जद्दोजहद में लगे हुए हैं और वही मसाईल आपको पेश आ रहे हैं तो अब मालूम होगा कि यह मक़ाम और मरहला या मसला वह था जिसके लिये यह हिदायते कुरआनी आई थी।

8) कुरान के मुनज़ज़ल मिनल्लाह होने का सुबूत

इस ज़िम्न में यह जानना भी ज़रूरी है कि कुरआन के मुनज़ज़ल मिनल्लाह होने का सुबूत क्या है। याद रखिये कि सुबूत दो किस्म के होते हैं, ख़ारजी और दाख़िली। ख़ारजी सुबूत खुद मुहम्मद रसूल अल्लाह صلی اللہ علیہ وسلم का यह फ़रमाना है कि यह कलाम मुझ पर नाज़िल हुआ। फिर आप صلی اللہ علیہ وسلم की शहादत भी दो हैसियतों से है। आप صلی اللہ علیہ وسلم की शख़्सन शहादत ज़्यादा नुमाया उस वक़्त थी जबकि कुरान नाज़िल हुआ और हुज़ूर صلی اللہ علیہ وسلم खुद मौजूद थे। वह लोग भी वहाँ मौजूद थे जिन्होंने आप صلی اللہ علیہ وسلم की चालीस साला ज़िन्दगी का मुशाहदा किया था, जिन्हें कारोबारी शख़्सियत की हैसियत से आप صلی اللہ علیہ وسلم के मामलात का तजुर्बा था। जिनके सामने आप صلی اللہ علیہ وسلم की सदाक़त, दयानत, अमानत और इफ़ा-ए-अहद का पूरा नक़्शा मौजूद था। बल्कि उससे आगे बढ़ कर जिनके सामने चेहरा-ए-मुहम्मदी صلی اللہ علیہ وسلم मौजूद था। सलीमुल फ़ितरत इंसान आपका रुप अनवर देख कर पुकार उठता था: **سُبْحَانَ اللَّهِ مَا هَذَا بِوَجْهِ كَذَّابٍ** (अल्लाह पाक है, यह चेहरा किसी झूठे का हो ही नहीं सकता)। तो हुज़ूर صلی اللہ علیہ وسلم की शख़्सियत, आप صلی اللہ علیہ وسلم की ज़ात और आप صلی اللہ علیہ وسلم की शहादत कि यह कुरआन मुझ पर नाज़िल हुआ, सबसे बड़ा सुबूत था।

इस ऐतबार से याद रखिये कि मुहम्मद रसूल अल्लाह صلی اللہ علیہ وسلم और कुरआन बाहम एक दुसरे के शाहिद (गवाह) हैं। कुरआन मुहम्मद صلی اللہ علیہ وسلم की रिसालत पर गवाही देता है:

{يَسَّ ۝ وَالْقُرْآنِ الْحَكِيمِ ۝ إِنَّكَ لَمِنَ الْمُرْسَلِينَ ۝}

कुरआन गवाही दे रहा है कि आप صلی اللہ علیہ وسلم अल्लाह के रसूल हैं और कुरान के मुनज़ज़ल मिनल्लाह होने का सुबूत ज़ाते मुहम्मदी صلی اللہ علیہ وسلم है। इसका एक पहलु तो वह है कि नुज़ूले कुरआन के वक़्त रसूल अल्लाह صلی اللہ علیہ وسلم की ज़ात, आप صلی اللہ علیہ وسلم की शख़िसियत, आप صلی اللہ علیہ وسلم की सीरत व किरदार, आप صلی اللہ علیہ وسلم का अख़लाक़, आप صلی اللہ علیہ وسلم का वजूद, आप صلی اللہ علیہ وسلم की शबीहा (छवि) और चेहरा सामने था। दूसरा पहलु जो दायमी है और आज भी है वह हुज़ूर صلی اللہ علیہ وسلم का वह कारनामा है जो तारीख़ की अनमिट शहादत है। आप एच० जि० वेल्ज़, एम० एन० राय या डॉक्टर माइकल हार्ट से पूछिये कि वह कितना अज़ीम कारनामा है जो मुहम्मद रसूल अल्लाह صلی اللہ علیہ وسلم ने सरअंजाम दिया। और आप صلی اللہ علیہ وسلم खुद कह रहे हैं कि मेरा आला इंक़लाब कुरआन है, यही मेरा अस्लहा और असल ताक़त है, यही मेरी कुव्वत का सरचश्मा और मेरी तासीर का मिन्बा है। इससे बड़ी गवाही और क्या होगी? यह तो कुरआन के मुनज़ज़ल मिनल्लाह होने की ख़ारजी शहादत है। यानि “हुज़ूर صلی اللہ علیہ وسلم की शख़िसियत।” शहादत का यह पहलु हुज़ूर صلی اللہ علیہ وسلم के अपने ज़माने में और आप صلی اللہ علیہ وسلم की हयाते दुनयवी के दौरान ज़्यादा नुमाया था। और जहाँ तक आप صلی اللہ علیہ وسلم के कारनामे का ताल्लुक़ है इस पर तो अक़ल दंग रह जाती है। देखिये माइकल हार्ट मुहम्मद रसूल अल्लाह صلی اللہ علیہ وسلم के बारे में यह कहने पर मजबूर हुआ है:

“He was the only man in history who has supremely successful on both the religious and secular levels.”

यानि तारीखे इंसानी में सिर्फ वही वाहिद शख्स हैं जो सेक्युलर और मज़हबी दोनों मैदानों में इन्तहाई कामयाब रहे---

और आप ﷺ का यह इर्शाद है कि यह अल्लाह का कलाम है। तो ख़ारजी सुबूत गोया बतमाम व कमाल हासिल हो गया।

कुरान के मुनज़ज़ल मिनल्लाह होने का दाखिली सुबूत यह है कि इंसान का दिल गवाही दे। दाखिली सुबूत इंसान का अपना बातिनी तजुर्बा होता है। अगर हज़ार आदमी कहें चीनी मीठी है मगर आपने ना चखी हो तो आप कहेंगे कि जब इतने लोग कह रहे हैं मीठी है तो होगी मीठी। ज़ाहिर है एक हज़ार आदमी मुझे क्यों धोखा देना चाहेंगे, यक़ीनन मीठी होगी। लेकिन “होगी” से आगे बात नहीं बढ़ती। अलबत्ता जब इंसान चीनी को चख ले और उसकी अपनी हिसे ज़ायका (sense of taste) बता रही हो कि यह मीठी है तो अब “होगी” नहीं बल्कि “है”। “होगी” और “है” में दरहक़ीक़त इंसान के ज़ाती तजुर्बे का फ़र्क़ है। अफ़सोस यह है कि आज की दुनिया सिर्फ़ ख़ारजी तजुर्बों को जानती है। एक तजुर्बा इससे कहीं ज़्यादा मुअत्बर है और वह बातनी तजुर्बा है, यानि किसी शय पर आपका दिल गवाही दे। इक़बाल ने क्या ख़ूब कहा है:

तू अरब हो या अजम हो तेरा ला इलाहा इल्ला
लुगते ग़रीब, जब तक तेरा दिल ना दे गवाही!

ला इलाहा इल्लल्लाह के लिये अगर दिल ने गवाही ना दी तो इंसान ख़्वाह अरबी नस्ल हो, अरबी ज़बान जानता हो, लेकिन उसके लिये यह कलमा लुगते ग़रीब ही है,

नामानूस सी बात है, उसके अंदर पेवस्त नहीं है, उसको मुतास्सिर नहीं करती। कुरआन इंसान की अपनी फ़ितरत को अपील करता है और इंसान को अपने मन में झाँकने के लिये आमादा करता है। वह कहता है अपने मन में झाँको, देखो तो सही, ग़ौर तो करो

“क्या तुम्हें अल्लाह के बारे में शक है जो आसमानों और जमीन का पैदा करने वाला है?” (इब्राहीम:10)

أَفِي اللَّهِ شَكٌّ فَاطِرِ
السَّمُوتِ وَالْأَرْضِ

“क्या तुम वाक़िअतन यह गवाही देते हो कि अल्लाह के साथ कोई और माबूद भी है?” (अल् अनाम:19)

أَيُّكُمْ لَتَشْهَدُونَ أَنَّ
مَعَ اللَّهِ إِلَهَةً أُخْرَى

देखना तक्ररीर की लज़ज़त कि जो उसने कहा मैंने यह जाना कि गोया यह ही मेरे दिल में है!

अल्लामा इब्ने क़य्यिम (रहि०) ने इसकी बड़ी ख़ूबसूरत ताबीर की है। वह कहते हैं कि बहुत से लोग ऐसे हैं कि जब कुरआन पढ़ते हैं तो यूँ महसूस करते हैं कि वह मुस्हफ़ से नहीं पढ़ रहे बल्कि कुरआन उनके लौहे क़ल्ब पर लिखा हुआ है, वहाँ से पढ़ रहे हैं। गोया फ़ितरते इंसानी को कुरआन मजीद के साथ इतनी हम-आहंगी (एकता) हो जाती है।

हमारे दौर के एक सूफ़ी बुजुर्ग कहा करते हैं कि रूहे इंसानी और कुरआन हकीम एक ही गाँव के रहने वाले हैं। जैसे एक गाँव के रहने वाले एक दूसरे को पहचानते हैं और बाहम इन्सियत (attached together) महसूस करते हैं ऐसा ही मामला रूहे इंसानी और कुरआन हकीम का है।

कुरआन को पढ़ कर और सुन कर रूहे इंसानी महसूस करती है कि इसका मिन्बा और सरचश्मा वही है जो मेरा है। जहाँ से मैं आई हूँ यह कलाम भी वहीं से आया है। यक्रीनन इस कलाम का मिन्बा और सरचश्मा वही है जो मेरे वजूद, मेरी हस्ती और मेरी रूह का मिन्बा और सरचश्मा है। यह हम-आहंगी (एकता) है जो असल बातिनी तजुर्बा बन जाये तब ही यक्रीन होता है कि यह कलाम वाक्किअतन अल्लाह का है।



बाब हफ़्तम (सातवाँ)

एजाज़े कुरआन के अहम और बुनियादी वजूह (वजहें)

कुरान और साहिबे कुरान صلی اللہ علیہ وسلم का बाहमी ताल्लुक

मैं अर्ज कर चुका हूँ कि कुरआन मजीद और नबी अकरम صلی اللہ علیہ وسلم दोनों एक-दूसरे के शाहिद हैं। कुरआन के मुनज़ज़ल मिनल्लाह होने की सबसे बड़ी और सबसे मौअतबर (trusted) ख़ारजी गवाही नबी अकरम صلی اللہ علیہ وسلم की अपनी गवाही है। आप صلی اللہ علیہ وسلم की शख़िसियत, आप صلی اللہ علیہ وسلم का किरदार, आप صلی اللہ علیہ وسلم का चेहरा-ए-अनवर अपनी-अपनी जगह पर गवाह हैं। हमारे लिये अगरचे आप صلی اللہ علیہ وسلم की सीरत आज भी ज़िन्दा व पाइन्दा है, किताबों में दर्ज है, लेकिन एक मुजस्सम इंसानी शख़िसियत की सूरत में आप صلی اللہ علیہ وسلم हमारे सामने मौजूद नहीं हैं, हम आप صلی اللہ علیہ وسلم के रूप अनवर की ज़ियारत से महरूम हैं। ताहम आप صلی اللہ علیہ وسلم का कारनामा ज़िन्दा व ताबन्द है और इसकी गवाही हर शख़्स दे रहा है। हर मौरिख़ (इतिहासकार) ने तस्लीम किया है, हर मुफ़क्किर (Thinker) ने माना है कि तारीखे इंसानी का अज़ीम-तरीन इन्क़लाब वह था जो हुज़ूर صلی اللہ علیہ وسلم ने बरपा किया। आप صلی اللہ علیہ وسلم की यह अज़मत आज भी मुबरहन (स्पष्ट) है, अशकारा (openly) है, अज़हर मिनशशम्श (express evident) है। चुनाँचे कुरआन के मुनज़ज़ल मिनल्लाह और कलामे इलाही होने पर सबसे बड़ी ख़ारजी गवाही खुद नबी

अकरम ﷺ हैं, और नबी अकरम ﷺ के नबी और रसूल होने का सबसे बड़ा गवाह, सबसे बड़ा शाहिद और सबसे बड़ा सुबूत खुद कुरआन मजीद है।

इस ऐतबार से यह दोनों जिस तरह लाज़िम व मलज़ूम हैं इसके लिये मैं कुरआन हकीम के दो मक्कामात से इस्तशहाद (शपथपत्र) कर रहा हूँ। सूरह अल् बय्यिना (आयत:1) में फ़रमाया:

“अहले किताब में से जिन लोगों ने कुफ़्र किया और मुशरिक बाज़ आने वाले ना थे यहाँ तक कि उनके पास “बय्यिना” आ जाती।”

لَمْ يَكُنِ الَّذِينَ كَفَرُوا
مِنْ أَهْلِ الْكِتَابِ
وَالْمُشْرِكِينَ مُنْفَكِّينَ
حَتَّى تَأْتِيَهُمُ الْبَيِّنَةُ

“बिन्ने” खुली और रोशन दलील को कहते हैं। ऐसी रोशन हकीकत जिसको किसी ख़ारजी दलील की मज़ीद हाजत ना हो वह “बिन्ने” है। जैसे हम अपनी गुफ़्तगू में कहते हैं कि यह बात बिल्कुल बय्यिन है, बिल्कुल वाज़ेह है, इस पर किसी क़ील व क़ाल की हाजत ही नहीं है। बल्कि अगर बय्यिना पर कोई दलील लाने की कोशिश की जाये तो किसी दर्जे में शक व शुबह तो पैदा किया जा सकता है, उस पर यक़ीन में इज़ाफ़ा नहीं किया जा सकता। और यह बिन्ने क्या है? फ़रमाया:

“एक रसूल अल्लाह की जानिब से जो पाक सहीफे पढ़ कर सुनाता है, जिनमें बिल्कुल रास्त (सच) और दुरुस्त तहरीरें लिखी हुई हों।” (आयत:2-3)

رَسُولٌ مِّنَ اللَّهِ يَتْلُو
صُحُفًا مُّطَهَّرَةً ۖ فِيهَا
كُتِبَ قَيِّمَةٌ ۝

यहाँ कुरान हकीम की सूरतों को अल्लाह की किताबों से ताबीर किया गया है, जो कायम व दायम हैं और हमेशा-हमेश रहने वाली हैं। तो गोया रसूल صلی اللہ علیہ وسلم की शख़्सियत और अल्लाह का यह कलाम जो उन पर नाज़िल हुआ, दोनों मिलकर “बिन्ने” बनते हैं।

मैंने कुरान फ़हमी का यह उसूल बारहा (बार-बार) अर्ज़ किया है कि कुरआन मजीद में अहम मज़ामीन (articles) कम से कम दो जगह ज़रूर आते हैं। चुनाँचे इसकी नज़ीर (उदाहरण) सूरह अत् तलाक़ में मौजूद है। इसकी आयत 10 इन अल्फ़ाज़ पर ख़त्म होती है:

“अल्लाह ने तुम्हारी तरफ़ एक ज़िक्र नाज़िल कर दिया है।”

قَدْ أَنْزَلَ اللَّهُ إِلَيْكُمْ
ذِكْرًا ۝

और यह ज़िक्र क्या है? फ़रमाया:

“एक ऐसा रसूल जो तुम्हें पढ़ कर सुना रहा है अल्लाह की आयात जो हर शय को रोशन कर देने वाली (और हर हक़ीक़त को मुबरहन [स्पष्ट] कर देने वाली)

رَسُولًا يَتْلُو عَلَيْكُمْ
آيَاتِ اللَّهِ مُبَيِّنَاتٍ

हैं, ताकि ईमान लाने वालों और नेक अमल करने वालों को तारीकियों (अंधेरो) से निकाल कर रोशनी में ले आये।”

لِيُخْرِجَ الَّذِينَ آمَنُوا
وَعَمِلُوا الصَّالِحَاتِ مِنَ
الظُّلُمَاتِ إِلَى النُّورِ

यहाँ “آيَةٍ مُّبَيِّنَةٍ” के बजाये “آيَةٍ بَيِّنَةٍ” आया है। “बय्यिन” वह चीज़ है जो खुद रोशन है और “मुबय्यिन” वह चीज़ है जो दूसरी चीज़ों को रोशन करती है, हक्काइक़ को उज़ागर करती है। तो यहाँ पर ज़िक्र की जो तावील की गई कि {رُسُولا يَتْلُوا عَلَيْكُمْ آيَاتِ اللَّهِ مُبَيِّنَاتٍ} इससे वाज़ेह हुआ कि कुरआन और मुहम्मद रसूल अल्लाह ﷺ एक-दूसरे के साथ इस तरह जुड़े हुए और मिले हुए हैं कि एक हयातयाती वजूद (Organic Whole) बन गये हैं। यह एक-दूसरे के लिये शाहिद भी हैं और एक-दूसरे के लिये complimentary भी हैं। इस हवाले से यह दोनों हक़ीक़ते इस तरह जमा हैं कि एक-दूसरे से जुदा नहीं की जा सकतीं।

मुहम्मद रसूल अल्लाह ﷺ का असल मोअज़्ज़ह (चमत्कार): कुरान हकीम

अगली बात यह समझिये कि नबी अकरम ﷺ की रिसालत का असल सबूत या बा अल्फ़ाज़े दीगर आप ﷺ का असल मोअज़्ज़ह (चमत्कार), बल्कि वाहिद मोअज़्ज़ह कुरआन हकीम है। यह बात ज़रा अच्छी तरह समझ लीजिये। “मोअज़्ज़ह” का लफ़्ज़ हमारे यहाँ बहुत आम हो

गया है और हर खर्क़े आदत शय को मोअज्ज़ह शुमार किया जाता है। मोअज्ज़ह के लफ़्ज़ी मायने आजिज़ कर देने वाली शय के हैं। कुरआन मजीद में “عَجْر” मादे से बहुत से अल्फ़ाज़ आते हैं, लेकिन हमारे यहाँ इस्तलाह के तौर पर इस लफ़्ज़ का जो इत्लाक़ किया जाता है वह कुरआन हकीम में मुस्तमिल नहीं है, बल्कि अल्लाह के रसूलों को जो मोअज्ज़ात दिये गये उन्हें भी आयतें कहा गया है। अम्बिया व रसुल अल्लाह तआला की आयात यानि अल्लाह की निशानियाँ लेकर आये।

इस ऐतबार से मोअज्ज़ह का लफ़्ज़ जिस मायने में हम इस्तेमाल करते हैं, उस मायने में यह कुरआन मजीद में मुस्तमिल नहीं है। अलबत्ता वह तबीई क़वानीन (Physical Laws) जिनके मुताबिक़ यह दुनिया चल रही है, अगर किसी मौक़े पर वह टूट जायें और उनके टूट जाने से अल्लाह तआला की कोई मशियते ख़ुसूसी (special will) ज़ाहिर हो तो उसे खर्क़े आदत कहते हैं। मसलन क़ानून तो यह है कि पानी अपनी सतह हमवार रखता है, लेकिन हज़रत मूसा अलै० ने अपने असा (लाठी) की ज़र्ब (चोट) लगाई और समुन्दर फट गया, यह खर्क़े आदत है, यानि जो आदी क़ानून है वह टूट गया। “खर्क़े” फट जाने को कहते हैं, जैसे सूरह अल् कहफ़ में यह लफ़्ज़ आया है “خَرَقَهَا” यानि उस अल्लाह के बन्दे ने जो हज़रत मूसा अलै० के साथ कश्ती में सवार थे, कश्ती में शगाफ़ (दरार) डाल दिया। पस (बस) जब भी कोई तबीई क़ानून टूटेगा तो वह खर्क़े आदत होगा। अल्लाह तआला इन खर्क़े आदत वाक़्यात के ज़रिये से बहुत से क़वानीने कुदरत को तोड़ कर अपनी ख़ुसूसी मशियत और

खुसूसी कुदरत का इज़हार फ़रमाता है। और यह बात हमारे हाँ मुसल्लम है कि इस ऐतबार से अल्लाह तआला का मामला सिर्फ़ अम्बिया के साथ मख़सूस नहीं है, बल्कि अल्लाह तआला अपने नेक बंदों में से भी जिनके साथ ऐसा मामला करना चाहें करता है, लेकिन इस्तलाहन हम उन्हें करामात कहते हैं। ख़र्क़े आदत या करामात अपनी जगह पर एक मुस्तक़िल मज़मून है।

मोअज्ज़ह भी ख़र्क़े आदत होता है, लेकिन रसूल का मोअज्ज़ह वह होता है जो दावे के साथ पेश किया जाये और जिसमें तहदी (challenge) भी मौजूद हो। यानि जिसे रसूल खुद अपनी रिसालत के सुबूत के तौर पर पेश करे और फिर उसमें मुक्राबले का चैलेज दिया जाये। जैसे हज़रत मूसा अलै० को अल्लाह तआला ने जो मोअज्ज़ात अता किये उनमें “بِضَائِدٍ” और “عَصَا” की हैसियत असल मोअज्ज़ेह की थी। वैसे आयतें और भी दी गई थीं जैसा कि सूरह बनी इस्राईल में है:

“और बेशक हमने मूसा को नूर
रोशन निशानियाँ दी।” وَلَقَدْ آتَيْنَا مُوسَى تِسْعَ

(आयत:101)

أَيِّتٍ بَيِّنَاتٍ

मगर यह उस वक़्त की बात है जब आप अलै० अभी मिस्र के अंदर थे। जब आप अलै० मिस्र से बाहर निकले तो असा की करामात ज़ाहिर हुई कि उसकी ज़र्ब से समुन्दर फट गया, उसकी ज़र्ब से चट्टान से बारह चशमें फूट पड़े। यह तमाम चीज़ें ख़र्क़े आदत हैं, लेकिन असल मोअज्ज़ेह दो थे जिनको

हज़रत मूसा अलै० ने दावे के साथ पेश किया कि यह मेरी रिसालत का सुबूत है।

जब आप अलै० फिरऔन के दरबार में पहुँचें और आपने अपनी रिसालत की दावत पेश की तो दलीले रिसालत के तौर पर फ़रमाया कि मैं इसके लिये सनद {مُبَيِّنُ سُلْطَانٍ} भी लेकर आया हूँ। फिरऔन ने कहा कि लाओ पेश करो तो आप अलै० ने यह दो मोअज्ज़ेह पेश किये। यह दो मोअज्ज़ेह जो अल्लाह की तरफ़ से आप अलै० को अता किये गये, आप अलै० की रिसालत की सनद थे। इसमें तहदी भी थी। लिहाज़ा मुक्राबला भी हुआ और जादूगरों ने पहचान भी लिया कि यह जादू नहीं है, मोअज्ज़ह है। मोअज्ज़ह जिस मैदान का होता है उसे उसी मैदान के अफ़राद ही पहचान सकते हैं। जब जादूगरों का हज़रत मूसा अलै० से मुक्राबला हुआ तो आम देखने वालों ने तो यही समझा होगा कि यह बड़ा जादूगर है और यह छोटे जादूगर हैं, इसका जादू ज़्यादा ताक़तवर निकला, इसके असा ने भी साँप और अस्दहा की शक़ल इख़्तियार की थी और इन जादूगरों की रस्सियों और छड़ियों ने भी साँपों की शक़ल इख़्तियार कर ली थी, अलबत्ता यह ज़रूर है कि इसका बड़ा साँप बाक़ी तमाम साँपों को निगल गया। यही वजह है कि मजमा ईमान नहीं लाया, लेकिन जादूगर तो जानते थे कि उनके फ़न की रसाई कहाँ तक है, इसलिये उन पर यह हक़ीक़त मुन्कशिफ़ (प्रकट) हो गई कि यह जादू नहीं है, कुछ और है।

इसी तरह कुरान हकीम के मोअज्ज़ह होने का असल अहसास अरब के शायर, ख़तीबों और ज़बान दानों को हुआ था। आम आदी ने भी अगरचे महसूस किया कि यह ख़ास

कलाम है, बहुत पुरतासीर और मीठा कलाम है, लेकिन इसका मोअज्ज़ह होना यानि आजिज़ कर देने वाला मामला तो इसी तरह साबित हुआ कि कुरआन मजीद में बार-बार चैलेंज़ दिया गया कि इस जैसा कलाम पेश करो। इस ऐतबार से जान लीजिये कि रसूल صلی اللہ علیہ وسلم का असल मोअज्ज़ह कुरआन है।

आप صلی اللہ علیہ وسلم के खर्क़े आदत मोअज्ज़ात तो बेशुमार हैं। शक्क़ क़मर (चाँद के दो टुकड़े) कुरआन हकीम से साबित है, लेकिन यह आप صلی اللہ علیہ وسلم ने दावे के साथ नहीं दिखाया, ना ही इस पर किसी को चैलेंज़ किया, बल्कि आप صلی اللہ علیہ وسلم से मुतालबे (माँग) किये गये थे कि आप صلی اللہ علیہ وسلم यह-यह करके दिखाइये, उनमें से कोई बात अल्लाह तआला के यहाँ मन्ज़ूर नहीं हुई। अल्लाह चाहता तो उनका मुतालबा (माँग) पूरा करा देता, लेकिन उन मुतालबों को तस्लीम नहीं किया गया। अलबत्ता खर्क़े आदत वाक़्यात बेशुमार हैं। जानवरों का भी आप صلی اللہ علیہ وسلم की बात को समझना और आप صلی اللہ علیہ وسلم से अक़ीदत का इज़हार करना बहुत मशहूर है। हज्जतुल विदाह के मौक़े पर 63 ऊँटों को हुज़ूर صلی اللہ علیہ وسلم ने खुद अपने हाथों से नहर (ज़िबह) किया था। क़तार में सौ ऊँट खड़े किये गये थे। रिवायात में आता है कि एक ऊँट जब गिरता था तो अगला खुद आगे आ जाता था। इसी तरह “सतूने हनाना” का मामला हुआ। हुज़ूर صلی اللہ علیہ وسلم मस्जिद नबवी صلی اللہ علیہ وسلم में खज़ूर के एक तने का सहारा लेकर खुत्बा इर्शाद फ़रमाया करते थे, मगर जब इस मक़सद के लिये मिम्बर बना दिया गया और आप صلی اللہ علیہ وسلم पहली मर्तबा मिम्बर पर खड़े होकर खुत्बा देने लगे तो उस सूखे हुए तने में से ऐसी आवाज़ आई जैसे कोई

बच्चा बिलख-बिलख कर रो रहा हो, इसी लिये तो उसे “हनाना” कहते हैं। ऐसे ही कई मौकों पर थोड़ा खाना बहुत से लोगों को किफ़ायत कर गया।

इन खर्क़े आदत वाक़यात को बाज़ अक़लियत पसंद (Rationalists) और साइंसी मिज़ाज के हामिल लोग तस्लीम नहीं करते। पिछले ज़माने में भी लोग इनका इन्कार करते थे। इस पर मौलाना रूम ने ख़ूब फ़रमाया है कि:

फ़ल्सफ़ी को मुन्कर हनाना अस्त

अज़ हवासे अम्बिया बेगाना अस्त!

बहरहाल खर्क़े आदत वाक़यात हुज़ूर صلی اللہ علیہ وسلم की हयाते तैय्यबा में बहुत हैं। (तफ़सील देखना हो तो “सूरतुन नबी صلی اللہ علیہ وسلم” अज़ मौलाना शिबली की एक ज़ख़ीम जिल्द सिर्फ़ हुज़ूर صلی اللہ علیہ وسلم के खर्क़े आदत वाक़यात पर मुश्तमिल है) लेकिन जैसा कि ऊपर गुज़रा, मोअज्ज़ह दावे के साथ और रिसालत के सुबूत के तौर पर होता है।

कुरान मजीद में इसकी दूसरी मिसाल हज़रत ईसा अलै० की आई है कि आप अलै० लोगों से फ़रमाते हैं कि देखो मैं मुर्दों को ज़िन्दा करके दिखा रहा हूँ। मैं गारे से परिन्दे की सूरत बनाता हूँ और उसमें फूँक मारता हूँ तो वह अल्लाह के हुक्म से उड़ता हुआ परिन्दा बन जाता है। खर्क़े आदत का मामला तो ग़ैर नबी के लिये भी हो सकता है। अल्लाह तआला अपने नेक बन्दों के लिये भी इस तरह के हालात पैदा कर सकता है। उनका अल्लाह के यहाँ जो मक़ाम व मर्तबा है उसके इज़हार के लिये करामात का ज़हूर हो सकता है। यह चीज़ें बर्ईद (असम्भव) नहीं हैं, लेकिन अम्बिया की करामात को अफ़े आम (आम तौर) में “मोअज्ज़ात” कहा

जाता है और गैर अम्बिया और औलिया के लिये “करामात” का लफ़्ज़ इस्तेमाल होता है। लेकिन मोअज्ज़ह वह है जिसे अल्लाह का रसूल दावे के साथ पेश करके और चैलेंज करे।

यह बात कि कुरान मजीद ही हुज़ूर صلی اللہ علیہ وسلم का असल मोअज्ज़ह है, दो ऐतबारात से कुरआन में बयान की गई है। एक मुस्बत अंदाज़ है, जैसे सूरह यासीन में इब्तदाई आयतों में फ़रमाया:

“यासीन! क़सम है कुरान हकीम की (और क़सम का असल फ़ायदा शहादत होता है, यानि गवाह है यह कुरान हाकिम) कि यक़ीनन (ऐ मुहम्मद صلی اللہ علیہ وسلم) आप अल्लाह के रसूल हैं।”

يَسُّ ۝۱ وَالْقُرْآنِ
الْحَكِيمِ ۝۲ إِنَّكَ لَیِّن
الْمُرْسَلِينَ ۝۳

ख़िताब बज़ाहिर हुज़ूर صلی اللہ علیہ وسلم से है, हालाँकि हुज़ूर صلی اللہ علیہ وسلم को यह बताना मक़सूद नहीं है, बल्कि मुखातिबीन यानि अहले अरब और अहले मक्का को सुनाया जा रहा है कि यह कुरआन शाहिद है, यह सुबूत है, यह दलीले क़तई है कि मुहम्मद صلی اللہ علیہ وسلم अल्लाह के रसूल हैं, यह कुरान पुकार-पुकार कर मुहम्मद रसूल अल्लाह صلی اللہ علیہ وسلم की रिसालत का सुबूत पेश कर रहा है।

इसके अलावा कुरान हकीम के चार मक़ामत और हैं जिनमें यही आयत मुक़द्दर है, अगरचे बयान नहीं हुई। सूरह सुआद का आगाज़ होता है:

“सुआद, क्रसम है इस कुरान की जो नसीहत (याद दिहानी) वाला है। लेकिन वह लोग कि जो मुन्कर हैं, घमण्ड और ज़िद में पड़े हुए हैं।”

ص وَالْقُرْآنِ ذِي
الذِّكْرِ ۝۱ بَلِ الَّذِينَ
كَفَرُوا فِي عِزَّةٍ وَشِقَاقٍ

②

यहाँ “सुआद” एक हर्फ़ है, लेकिन इससे आयत नहीं बनी, जबकि “यासीन” एक आयत है। सूरह सुआद की पहली आयत क्रसम पर मुश्तमिल है। “بَل” से जो दूसरी आयत शुरू हो रही है यह साबित कर रही है कि मुक़स्सम अलैह (जिस चीज़ पर क्रसम खाई जा रही है) यहाँ महज़ूफ़ है और वह {إِنَّكَ لَمِنَ الْمُرْسَلِينَ} है। गोया कि मायनन इसे यूँ पढ़ा जायेगा:

{ص وَالْقُرْآنِ ذِي الذِّكْرِ ۝۱ (إِنَّكَ لَمِنَ الْمُرْسَلِينَ) بَلِ
الَّذِينَ كَفَرُوا}

इसी तरह सूरह क़ाफ़ में है:

{ق وَالْقُرْآنِ الْمَجِيدِ ۝۱ (إِنَّكَ لَمِنَ الْمُرْسَلِينَ) بَلِ عَجَبُوا
أَنْ جَاءَهُمْ مُنْذِرٌ مِنْهُمْ}

ऐसी ही दो सूरतें अल् जुख़रफ़ और अल् दुख़ान “حم” से शुरू होती हैं। इनकी पहली दो आयतें बिल्कुल एक जैसी हैं

حَمْدٌ ۝۱ وَالْكِتَابِ الْمُبِينِ ۝۲

पहली आयत हुरूफ़े मुक़त्आत पर और दूसरी आयत क़सम पर मुश्तमिल है। इसके बाद मुक़सम अलैए {إِنَّكَ لَمِنَ} महज़ूफ़ मानना पड़ेगा। गोया:

حَمْدٌ ۝۱ وَالْكِتَابِ الْمُبِينِ ۝۲ (إِنَّكَ لَمِنَ الْمُرْسَلِينَ) إِنَّا جَعَلْنَاهُ قُرْءَانًا عَرَبِيًّا لَعَلَّكُمْ تَعْقِلُونَ ۝۳

और:

حَمْدٌ ۝۱ وَالْكِتَابِ الْمُبِينِ ۝۲ (إِنَّكَ لَمِنَ الْمُرْسَلِينَ) إِنَّا أَنْزَلْنَاهُ فِي لَيْلَةٍ مُبَرَّكَةٍ إِنَّا كُنَّا مُنْذِرِينَ ۝۳

यह एक अस्लूब है कि मुहम्मद रसूल अल्लाह صلی اللہ علیہ وسلم की रिसालत को साबित करने के लिये कुरआन की क़सम खाई गई, यानि कुरआन की गवाही और शहादत पेश की गई। यह इस बात को कहने का एक अस्लूब है कि हुज़ूर صلی اللہ علیہ وسلم की रिसालत का असल सुबूत या आप صلی اللہ علیہ وسلم का असल मोअज़्ज़ह कुरआन है।

कुरान का दावा और चैलेंज

पहले गुज़र चुका है कि मोअज़्ज़ह में तहदी (चैलेंज) भी ज़रूरी है और दावा भी। लिहाज़ा वह मक्रामात गिन लीजिये जिनमें चैलेंज है कि अगर तुम्हारा यह ख़याल है कि यह मुहम्मद صلی اللہ علیہ وسلم का कलाम है, इंसानी कलाम है जिसे मुहम्मद صلی اللہ علیہ وسلم ने खुद गढ़ लिया है, यह उनकी अपनी

इखतरा (खोज) है तो तुम मुक़ाबला करो और ऐसा ही कलाम पेश करो। कुरआन मजीद में ऐसे पाँच मक़ामात हैं। सूरह अत्तूर (आयत:33-34) में फ़रमाया:

“क्या उनका यह कहना है कि यह मुहम्मद صلی اللہ علیہ وسلم ने खुद गढ़ लिया है? बल्कि हक़ीक़त यह है कि यह मानने को तैयार नहीं। फिर चाहिये कि वह इसी तरह का कोई कलाम पेश करें अगर वह सच्चे हैं।”

أَمْ يَقُولُونَ تَقَوَّلَهُ بَلْ لَا يُؤْمِنُونَ ﴿٣٣﴾
فَلْيَأْتُوا بِحَدِيثٍ مِّثْلِهِ
إِنْ كَانُوا صَادِقِينَ ﴿٣٤﴾

يَقُولُ, تَقَوَّلُ का मायने है कहना। जबकि يَقُولُ का मफ़हूम है तकल्लुफ़ करके कहना, यानि मेहनत करके कलाम मौजू करना (जिसके लिये अँग्रेज़ी में composition का लफ़ज़ है)। तो क्या उनका ख़याल है कि यह मुहम्मद صلی اللہ علیہ وسلم ने खुद कह लिया है? हक़ीक़त यह है कि यह मानने को तैयार नहीं, लिहाज़ा इस तरह की कट हुज्जतियाँ कर रहे हैं। अगर यह सच्चे हैं तो ऐसा ही कलाम पेश करें। आख़िर ये भी इंसान हैं, इनमें बड़े-बड़े शायर और बड़े क़दिरुल कलाम ख़तीब मौजूद हैं। इनमें वह शायर भी है जिनको दूसरे शायर सजदा करते हैं। ये सबके सब मिल कर ऐसा कलाम पेश करें। सूरह बनी इस्राईल (आयत:88) में फ़रमाया गया:

“(ऐ नबी صلی اللہ علیہ وسلم ! इनसे) कह दीजिये कि अगर तमाम ज़िन्न व इन्स जमा हो जायें (और अपनी पूरी कुव्वत व सलाहियत और

قُلْ لِّئِنْ اجْتَمَعَتِ
الْإِنْسُ وَالْجِنُّ عَلَى أَنْ

अपनी तमाम ज़हानत व फ़तानत, क़ादिरुल कलामी को जमा करके कोशिश करें) कि इस कुरआन जैसी किताब पेश कर दें तो वह हरगिज़ ऐसी किताब नहीं ला सकेगें चाहे वह एक-दूसरे कि कितनी ही मदद करें।”

يَأْتُوا بِمِثْلِ هَذَا الْقُرْآنِ
لَا يَأْتُونَ بِمِثْلِهِ وَلَوْ كَانَ
بَعْضُهُمْ لِبَعْضٍ ظَهِيرًا

⊕

यह तो बहैसियत-ए-मज्मुई पूरे कुरान मजीद की नज़ीर पेश करने से मख़लूक के आजिज़ होने का दावा है जो कुरान मजीद ने दो मक़ामात पर किया है। सूरह युनुस में इससे ज़रा नीचे उतर कर, जिसे बर सबीले तनज्ज़ुल कहा जाता है, फ़रमाया कि पूरे कुरान की नज़ीर नहीं ला सकते तो ऐसी दस सूरतें ही गढ़ कर ले आओ! इर्शाद हुआ: (सूरह हूद, आयत:13)

“क्या यह कहते हैं कि यह कुरआन खुद गढ़ कर ले आया है? (ऐ नबी صلی اللہ علیہ وسلم! इनसे) कहिये पस तुम भी दस सूरतें बना कर ले आओ ऐसी ही गढ़ी हुई और बुला लो जिसको बुला सको अल्लाह के सिवा अगर तुम सच्चे हो।”

أَمْ يَقُولُونَ افْتَرَاهُ
قُلْ فَأْتُوا بِعَشْرِ سُوْرٍ
مِّثْلِهِ مُفْتَرِيْتٍ وَّادْعُوا
مَنْ اسْتَطَعْتُمْ مِّنْ دُوْنِ
اللّٰهِ اِنْ كُنْتُمْ صٰدِقِيْنَ

⊕

इसके बाद दस से नीचे उतर कर एक सूरत का भी चैलेंज दिया गया: (सूरह युनुस, आयत:38)

“क्या यह कहते हैं कि यह कुरान खुद बना कर ले आया है? (ऐ नबी ﷺ! इनसे) कहिये पस तुम भी एक सूरत बना कर ले आओ ऐसी ही और बुला लो जिसको बुला सको अल्लाह के सिवा अगर तुम सच्चे हो।”

أَمْ يَقُولُونَ افْتَرَاهُ
قُلْ فَأْتُوا بِسُورَةٍ مِّثْلِهِ
وَادْعُوا مَنْ اسْتَطَعْتُمْ
مِّنْ دُونِ اللَّهِ إِنْ كُنْتُمْ

صَادِقِينَ ﴿٣٨﴾

यह चारों मक्कामात तो मक्की सूरतों में हैं। पहली मदनी सूरत “ अल् बक्ररह” है। इसमें बड़े अहतमाम के साथ यह बात कही गई है:

“अगर तुम लोगों को शक है इस कलाम के बारे में जो हमने अपने बन्दे पर नाज़िल किया है (कि यह अल्लाह का कलाम नहीं है) तो इस जैसी एक सूरत तुम भी (मौजूं करके) ले आओ और अपने तमाम मददगारों को बुला लो (उन सबको जमा कर लो) अल्लाह के सिवा अगर तुम सच्चे हो। और अगर तुम ऐसा ना कर सको, और तुम हरगिज़ ऐसा ना कर सकोगे, तो बचो उस आग से जिसका

وَإِنْ كُنْتُمْ فِي رَيْبٍ مِّمَّا
نَزَّلْنَا عَلَىٰ عَبْدِنَا فَأْتُوا
بِسُورَةٍ مِّثْلِهِ
وَادْعُوا شُهَدَاءَكُمْ مِّنْ
دُونِ اللَّهِ إِنْ كُنْتُمْ
صَادِقِينَ ﴿٣٩﴾ فَإِنْ لَّمْ

ईंधन आदमी और पत्थर होंगे,
यह मुन्करो के लिये तैयार की
गयी है।”

تَفْعَلُوا وَلَنْ تَفْعَلُوا
فَاتَّقُوا النَّارَ الَّتِي
وَقُودُهَا النَّاسُ
وَالْحِجَارَةُ ۖ أُعِدَّتْ
لِلْكَافِرِينَ ﴿٣٣﴾

यहाँ यह वाज़ेह किया जा रहा है कि हक़ीक़त में तुम सच्चे नहीं हो, तुम्हारा दिल गवाही दे रहा है कि यह इंसानी कलाम नहीं है, लेकिन चूँकि तुम ज़बान से तन्क़ीद (आलोचना) कर रहे हो और झुठला रहे हो तो अगर वाक़िअतन तुम्हें शक है तो इस शक को रफ़ा (अस्वीकृत) करने के लिये हमारा यह चैलेंज़ मौजूद है।

यह हैं कुरआन मजीद के मोअज़्ज़ह होने के दो अस्लूब। एक मुस्बत (positive) अंदाज़ है कि कुरआन गवाह है इस पर कि ऐ मुहम्मद! (ﷺ) आप अल्लाह के रसूल हैं, और दूसरा अंदाज़ चैलेंज़ का है कि अगर तुम्हें इसके कलामे इलाही होने में शक है तो इस जैसा कलाम तुम भी बना कर ले आओ।

कुरान किस-किस ऐतबार से मोअज़्ज़ह है?

अब इस ज़िमन में तीसरी ज़ेली (उप) बहस यह होगी कि कुरआन मजीद किस-किस ऐतबार से मोअज़्ज़ह है। यह मज़मून इतना वसीअ और इतना मुतनब्बा अल् ऐतराफ़ है

कि "القرآن اعجاز وجوه" पर पूरी-पूरी किताबें लिखी गई हैं। ज़ाहिर बात है इस वक़्त इसका इहाता मक़सूद नहीं है, सिर्फ़ मोटी-मोटी बातें ज़िक्र की जाती हैं।

असल शय तो इसकी तासीरे क़ल्ब है कि यह दिल को लगने वाली बात है। इसका असल ऐजाज़ यही है कि यह दिल को जाकर लगती है बशर्ते कि पढ़ने वाले के अंदर तास्सुब, ज़िद्द और हठधर्मी ना हो और उसे ज़बान से इतनी वाक्फ़ियत हो जाए कि बराहेरास्त कुरआन उसके दिल पर उतर सके। यह कुरआन के ऐजाज़ का असल पहलु है। लेकिन इज़ाफ़ी तौर पर जान लीजिए कि जिस वक़्त कुरआन नाज़िल हुआ उस वक़्त के ऐतबार से इसके मोअज्ज़ह होने का नुमाया और अहमतर पहलु इसकी अदबियत, इसकी फ़साहत व बलागत, इसके अल्फ़ाज़ का इन्तखाब, बंदिशें और तरकीबें, इसकी मिठास और इसकी सौती आहंग है। यह दरहक़ीक़त नुज़ूल के वक़्त कुरआन के मोअज्ज़ह होने का सबसे नुमाया पहलु है।

यहाँ यह बात पेशे नज़र रहे कि हर रसूल को उसी तर्ज़ का मोअज्ज़ह दिया गया जिन चीज़ों का उसके ज़माने में सबसे ज़्यादा चर्चा और शगुफ़ था। हज़रत मूसा अलै० के ज़माने में जादू आम था लिहाज़ा मुक़ाबले के लिये आप अलै० को वह चीज़ें दी गईं जिनसे आप अलै० जादूगरों को शिकस्त दे सकें। हुज़ूर ﷺ ने जिस क्रौम में अपनी दावत का आगाज़ किया उस क्रौम का असल ज़ौक कुदरते कलाम था। वह कहते थे कि असल में बोलने वाले तो हम ही हैं, बाकी दुनिया तो गूँगी है। उनकी ज़बानदानी का यह आलम था कि वह अपनी पसंद की अशयाअ (चोड़ों) के नाम रखना

शुरू करते तो हज़ारो नाम रख देते। चुनाँचे अरबी में शेर और तलवार के लिये पाँच-पाँच हज़ार अल्फ़ाज़ हैं। घोड़े और ऊँट के लिये ला-तादाद अल्फ़ाज़ हैं। यह उनकी क़ादिरुल कलामी है कि किसी शय को उसकी हर अदा के ऐतबार से नया नाम दे देते। घोड़ा उनकी बड़ी महबूब शय है, लिहाज़ा उसके नामालूम कितने नाम हैं। शेरो-शायरी में उनके ज़ौक व शौक का यह आलम था कि उनके यहाँ सालाना मुक़ाबले होते थे ताकि उस साल के सबसे बड़े शायर का तअय्युन किया जाये। शायर अपने-अपने क़सीदे लिख कर लाते थे, मुक़ाबला होता था। फिर जब फ़ैसला होता था कि किसका क़सीदा सब पर बाज़ी ले गया है तो बाक़ी तमाम शायर उसकी अज़मत के ऐतराफ़ के तौर पर उसको सजदा करते थे। फिर वह क़सीदा ख़ाना काबा की दीवार पर लटका दिया जाता था कि यह है इस साल का क़सीदा। चुनाँचे इस तरह के सात क़सीदे ख़ाना काबा में आवेज़ा (प्रदर्शित) किये गए थे जिन्हें “سَبْعَةُ مُعَلَّقَةٍ” कहा जाता था। “مُعَلَّقَةُ سَبْعَةٍ” के आख़िरी शायर हज़रत लबीद (रज़ि०) थे जो ईमान ले आए। ईमान लाने के बाद उन्होंने शेर कहने छोड़ दिये। हज़रत उमर (रज़ि०) ने उनसे कहा कि ऐ लबीद! अब आप शेर क्यों नहीं कहते? तो जवाब में उन्होंने बड़ा प्यारा जुमला कहा कि “الْقُرْآنُ أَبَعَدَ” यानि क्या कुरआन के नुज़ूल के बाद भी? अब किसी के लिये कुछ कहने का मौक़ा बाक़ी है? कुरआन के आ जाने के बाद कोई अपनी फ़साहत व बलागत के इज़हार की कोशिश कर सकता है? गोया ज़बाने बंद हो गई, उन पर ताले पड़ गये, मालिकुल शौरा (शायरों के राजा) ने शेर कहने छोड़ दिये।

जिन लोगों की मादरी ज़बान अरबी है वह आज भी कुरान के इस ऐजाज़ को महसूस कर सकते हैं। ग़ैर अरब लोगों के लिये इसको महसूस करना मुमकिन नहीं है। अगर कोई अपनी मेहनत से अरबी अदब के अंदर मौलाना अली मियाँ⁽¹⁾ की सी महारत हासिल कर ले तो वह वाक़िअतन इसको महसूस कर सकेगा और इसकी तहसीन कर सकेगा कि फ़साहत व बलाग़त में कुरआन का क्या मक़ाम है। हम जैसे लोगों के लिये यह मुमकिन नहीं है, अलबत्ता इसका सौती आहंग हम महसूस कर सकते हैं। वाक़्या यह है कि कुरआन की क़िरात के अंदर एक मोअज़्ज़ाना तासीर है जो क़ल्ब के अंदर अजीब कैफ़ियात पैदा कर देती है। कुरआन का सौती आहंग हमारी फ़ितरत के तारों को छेड़ता है। कुरआन की यह मोअज़्ज़ाना तासीर आज भी वैसी है जैसी नुज़ूले कुरआन के वक़्त थी। इसमें मरवरे अय्याम (दिन गुज़रने) से कोई फ़र्क़ वाक़ेअ नहीं हुआ।

कुरआन की फ़साहत व बलाग़त, इसकी अदबियत, अज़ूबत और इसके सौती आहंग की मोअज़्ज़ाना तासीर पर मुस्तज़ाद (top) अहदे हाज़िर में कुरान के ऐजाज़ के ज़िमन में जो चीज़ें बहुत नुमाया होकर सामने आती हैं उनमें से एक चीज़ तो वह है जिसका कुरान मजीद ने बड़े सरीह अल्फ़ाज़ (हा मीम अस्सज्दा:53) में ज़िक्र किया है:

“हम अनक़रीब उन्हें अपनी आयतें दिखाएँगे आफ़ाक़ में भी और उनकी अपनी जानों में भी यहाँ तक कि यह बात उन पर

سَرِيهِمْ اِيْتِنَا فِي
الْاَفَاقِ وَفِيْ اَنْفُسِهِمْ

वाज़ेह हो जाएगी कि यह
कुरआन हक़ है।”

حَتَّى يَتَبَيَّنَ لَهُمْ أَنَّهُ
الْحَقُّ

इस आयत मुबारका में इल्मे इंसानी के दायरे में साइंस और टेक्नोलॉजी की तरक्की और जदीद इकतशाफ़ात (खोज) व इन्कशाफ़ात (खुलासे) की तरफ़ इशारा है। यह आयाते आफ़ाक़ी हैं। फ़्राँसीसी सर्जन डॉक्टर मौरिस बकाई का पहले भी हवाला दिया जा चुका है कि कुरआन का मुताअला करने के बाद उसने कहा कि मेरा दिल इस पर मुत्मईन हो गया है कि इस कुरआन में कोई बात ऐसी नहीं है जिसे साइंस ने ग़लत साबित किया हो। अलबत्ता उस दौर में जबकि इंसान का अपना ज़हनी ज़र्फ़ वसीअ नहीं हुआ था, ऊलूमे इंसानी और मालूमाते इंसानी का दायरा महदूद था, उस वक़्त साइंसी इशारात की हामिल आयाते कुरानिया का क्या मफ़हूम समझा गया, वह बात और है। कलामुल्लाह होने के ऐतबार से असल अहमियत तो कुरआन के अल्फ़ाज़ को हासिल है। डॉक्टर मौरिस बकाई ने कुरआन का तौरात के साथ तक्राबुल (मुक्राबला) किया है! तौरात से मुराद Old Testament है। इंजीले अरबिया जो हज़रत ईसा अलै० की तरफ़ मन्सूब है, उनमें तो कई चीज़ें ऐसी हैं जो ग़लत साबित हो चुकी हैं। इंजील में ज़्यादातर अख़्लाक़ी मुवाअज़ (उपदेश) हैं या फिर हज़रत ईसा अलै० के स्वान्हे हयात (जीवनी) हैं। तौरात में यह मुबाहिस मौजूद हैं कि कायनात कैसे पैदा हुई, अल्लाह ने कैसे इसे बनाया। मुख़तलिफ़ साइंसी phenomena उसमें मौजूद हैं।

आपको मालूम है कि फ़िज़िक्स में आज सबसे ज़्यादा अहम मौजू जिस पर तहक़ीक़ हो रही है, यही है कि कायनात कैसे वजूद में आई, इब्तदाई हालात क्या थे और बाद अज़ा (बाद में) उनमें क्या तब्दीलियाँ हुईं। डाक्टर मौरिस बकाई ने इस ऐतबार से महसूस किया कि तौरात में तो ऐसी चीज़ें हैं जो ग़लत साबित हो चुकी हैं। इसलिये कि असल तौरात तो छठी सदी क़ब्ले मसीह ही में गुम हो गई थी। बख़्त नसर के हमले में येरुशलम को तहस-नहस कर दिया गया और हैकले सुलेमानी की ईंट से ईंट बजा दी गई, उसकी बुनियादें तक खोद डाली गई और येरुशलम के बसने वाले छः लाख की तादाद में क़त्ल कर दिये गए जबकि बख़्त नसर छः लाख को कैदी बना कर भेड़-बकरियों की तरह हाँकते हुए अपने हमराह बाबुल (ईराक़) ले गया। चुनाँचे येरुशलम में एक मुतनफ़िस (जीव) भी बाक़ी नहीं रहा। आप अंदाज़ा करें, अगर यह आदादो और शुमार (आंकड़े) सही हैं तो हज़रत मसीह अलै० से भी छः सौ साल क़ब्ल यानि आज से 2600 बरस क़ब्ल येरुशलम बारह लाख की आबादी का शहर था और उस शहर पर क्या क़यामत गुज़री होगी! इसके बाद से वह असल तौरात दुनिया में नहीं है। मूसा अलै० को जो अहक़ामे अशरह (Ten Commandments) दिये गये थे वह पत्थर की तख़्तियों पर लिखे हुए थे। यह तख़्तियाँ भी लापता हो गईं और बाक़ी तौरात का वजूद भी बाक़ी ना रहा। कुरआन हकीम में “مُوسَىٰ وَإِبْرَاهِيمَ صُفًى” का ज़िक़्र है। मूसा अलै० के सहीफ़े पाँच है जो अहद नामा-ए-क़दीम (Old Testament) की पहली पाँच किताबें हैं। सानेहा येरुशलम (Tragedy of

Jerusalem) के तक्ररीबन डेढ़ सौ बरस बाद लोगों ने तौरात को अपनी याददाशतों से मुरत्तब किया। चुनाँचे उस वक़्त की नौए इंसानी की ज़हनी और इल्मी सतह जो थी वो इस पर लाज़िमी तौर पर असर अंदाज़ हुई।

डॉक्टर मौरिस बकाई के अलावा मैं डाक्टर कीथल मूर का हवाला भी दे चुका हूँ कि वह कुरआन हकीम में इल्मे जनीन (भ्रूणविज्ञान) से मुताल्लिक़ इशारात पाकर किस क़दर हैरान हुआ कि यह मालूमात चौदह सौ बरस पहले कहाँ से आ गई! फ़िज़िकल साइंस के मुख़्तलिफ़ फ़ील्ड्स हैं, उनमें जैसे-जैसे इल्मे इंसानी तरक्क़ी करता जायेगा यह बात मज़ीद मुबरहन (स्पष्ट) होती चली जायेगी कि यह कलामे हक़ है और यह कलाम मज़ाहिर तबीई (भौतिक घटनाओं) के ऐतबार से भी हक़ साबित हो रहा है। यह एक वाज़ेह सुबूत है कि यह कुरआन अल्लाह का कलाम है और मुहम्मद صلی اللہ علیہ وسلم अल्लाह के रसूल हैं।

अहदे हाज़िर के ऐतबार से कुरआन हकीम के ऐजाज़ का दूसरा अहमतर पहलु इसकी हिदायते अमली है। इसमें इन्फ़रादी (व्यक्तिगत) ज़िन्दगी से मुताल्लिक़ भी मुकम्मल हिदायतें हैं और इंसानी अख़लाक़ व किरदार और इंसान के रवैये में भी पूरी तफ़्सीलात मौजूद हैं। इन्फ़रादी ज़िन्दगी से मुताल्लिक़ यह तमाम चीज़ें साबक़ा अम्बिया की तालीमात में भी मौजूद हैं। यह अख़लाक़ी इक़दार (moral values) वैसे भी फ़ितरते इंसानी के अंदर मौजूद हैं। कुरआन का अपना कहना है: {فَالْهَبْهَا فُجُورَهَا وَتَقْوَاهَا} (अश्शम्स:8) यानि नफ़्से इंसानी को इलहामी तौर पर यह मालूम है कि फ़ुजूर (अनैतिकता) क्या हैं और तक्रवा (नैतिकता) क्या है।

परहेज़गारी किसे कहते हैं और बदकारी किसे कहते हैं। अलबत्ता कुरआन हकीम का ऐजाज़ यह है कि इसमें अदल व क्रिस्त (न्याय) पर मन्बी (आधारित) इज्तमाई निज़ाम दिया गया है जिसमें इन्तहाई तवाज़ुन (संतुलन) रखा गया है।

इंसान ग़ौर करे तो मालूम होगा कि नौए इंसानी को तीन बड़े-बड़े उक़द हाए ला यन्हल (dilemmas) दरपेश हैं जो तवाज़ुन (संतुलन) के मत्काज़ी (अपेक्षित) हैं और इनमें अदमे तवाज़ुन (असंतुलन) से इंसानी तमद्दुन (सभ्यता) फ़साद और बिगाड़ का शिकार है। इसमें पहला उक़दा-ए-ला यन्हल यह है कि मर्द और औरत के हुक्क व फ़राइज़ में क्या तवाज़ुन है? दूसरा यह कि सरमाया और मेहनत के माबैन (बीच) क्या तवाज़ुन है? फिर तीसरा यह कि फ़र्द और रियासत या फ़र्द और इज्तमाइयत के माबैन हुक्क व फ़राइज़ के ऐतबार से क्या तवाज़ुन है? इन तीनों मामलात में तवाज़ुन कायम करना इन्तहाई मुश्किल है। अगर फ़र्द को ज़रा ज़्यादा आज़ादी दे दी जाती है तो अनारकी (chaos) फैलती है। आज़ादी के नाम पर दुनिया में क्या कुछ हो रहा है! दूसरी तरफ़ अगर फ़र्द की आज़ादी पर क़दग़नें (controls) और बंदिशें लगा दी जाएं तो वह रद्दे अमल होता है जो कम्युनिज़्म के खिलाफ़ हुआ। फ़ितरते इंसानी और तबीयते इंसानी ने यह क़दग़नें कुबूल नहीं कीं और इनके खिलाफ़ बगावत की।

औरत और मर्द के हुक्क के माबैन तवाज़ुन का मामला भी इन्तहाई हस्सास (संवेदनशील) है। इस मीज़ान का पलड़ा अगर ज़रा सा मर्द की जानिब झुका दिया जाये तो

औरत की कोई हैसियत नहीं रहती, वह बिल्कुल भेड़-बकरी की तरह मर्द की मिल्कियत बन कर रह जाती है, उसका कोई तशख्खुस (पहचान) नहीं रहता और वह मर्द की जूती की नोक करार पाती है। लेकिन अगर दूसरा पलड़ा ज़रा झुका दिया जाये तो औरत को जो हैसियत मिल जाती है वह क्रौमों की क्रिस्मतों के लिये तबाहकुन साबित होती है। इससे ख़ानदानी इदारा ख़त्म हो जाता है और घर के अंदर का चैन और सुकून बर्बाद होकर रह जाता है। इसकी सबसे बड़ी मिसाल सेकेण्ड यूनियन मुमालिक हैं। मआशी और इक़तसादी (economic) ऐतबार से यह कहा जा सकता है कि रूए अरज़ी (ज़मीन) पर अगर ज़न्नत देखनी हो तो इन मुल्कों को देख लिया जाये। वहाँ के शहरियों की बुनियादी ज़रूरतें किस उम्दगी के साथ पूरी हो रही है! वहाँ इलाज और तालीम की सहूलियतें सबके लिये एकसा (बराबर) हैं और इस ज़िमन में ख़ैरात (charity) पर पलने वालों और टेक्स अदा करने वालों के माबैन कोई फ़र्क़ व तफ़ावत (असमानता) नहीं है। लेकिन इन मुल्कों में मर्द और औरत के हुक्क के माबैन तवाज़ुन बरकरार नहीं रखा गया जिसके नतीजे में ख़ानदान का इदारा मज़्महल (उलट) हुआ, बल्कि टूट-फूट कर ख़त्म हो गया और घर का सुकून नापीद (विलुप्त) हो गया। चुनाँचे आज खुदकुशी की सबसे ज़्यादा शरह (अनुपात) स्वीडन में है। इसलिये कि घर का सुकून ख़त्म हो जाने के बाअस (कारण) आसाब (nerves) पर शदीद तनाव है।

अल्लाह का शुक्र है कि हमारे यहाँ ख़ानदान का इदारा बरकरार है। अगरचे यहाँ भी नाम-निहाद तौर पर बहुत

ऊँची सतह के लोगों के यहाँ तो वह सूरतें पैदा हो गई हैं, ताहम मज्मुई तौर पर हमारे यहाँ खानदान का इदारा अभी काफ़ी हद तक महफूज़ है। इस ज़िमन में कुरआन मजीद में लफ़ज़ “سَكُون” इस्तेमाल हुआ है। सूरतुल रूम की आयत 21 मुलाहिज़ा हो:

“और उसकी निशानियों में से यह है कि उसने तुम्हारे लिये तुम्हारी ही नौअ (जाति) से जोड़े बनाये, ताकि तुम उनके पास सुकून हासिल करो और तुम्हारे दरमियान मुहब्बत और रहमत पैदा कर दी।”

وَمِنْ آيَاتِهِ أَنْ خَلَقَ
لَكُمْ مِنْ أَنْفُسِكُمْ
أَزْوَاجًا لِتَسْكُنُوا إِلَيْهَا
وَجَعَلَ بَيْنَكُمْ مَوَدَّةً
وَرَحْمَةً

अगर इंसान को यह सुकून नहीं मिलता तो अगरचे उसकी खाने-पीने की ज़रूरतें, जिन्सी तस्कीन (यौन सन्तुष्टि) और दूसरी ज़रूरयाते ज़िन्दगी खूब पूरी हो रही हों लेकिन ज़िन्दगी इंसान के लिये जहन्नम बन जाएगी।

मज़कूरा वाला तीन उक़द हाए ला-यन्हल में से मआशियात का मसला सबसे मुश्किल है। सरमाये को ज़्यादा खल-खेलने का मौका देंगे तो सूरते हाल एक इन्तहा को पहुँच जायेगी और मज़दूर का बदतरनीन इस्तेहसाल (शोषण) होगा, जबकि मज़दूर को ज़्यादा हुकूक दे देंगे तो सरमाए को कोई तहफ़ूज़ हासिल नहीं रहेगा। अगर नेशनलाईज़ेशन हो जाये तो लोगों में काम करने का जज़्बा ही नहीं रहता। आपको मालूम है कि हमारे यहाँ नेशनलाईज़ेशन के बाद

क्या हुआ! रूस की इक़तसादी मौत की अहम वजह यही नेशनलाईज़ेशन थी। तो अब सरमाए और मेहनत में तवाज़ुन के लिये क्या शक़ल इख़्तियार की जाये? यह है दरहक़ीक़त अहदे हाज़िर में कुरआन की हिदायत का अहमतरीन हिस्सा! आज इस पर भरपूर तवज्जह मरकूज़ करने की ज़रूरत है। फ़िज़िकल साइंस से कुरआन की हक्क़ानियत के सुबूत खुद-ब-खुद मिलते चले जायेंगे। जैसे-जैसे साइंस तरक्की कर रही है नए-नए गोशे सामने आ रहे हैं और इनसे साबित हो रहा है कि यह कुरआन हक़ है। लेकिन आज ज़रूरत इस अम्र की है कि कुरआन हकीम ने अमरानियाते इंसानिया और इज्तमाइयात मसलन इक़तसादयात, सियासियात और समाजियात के ज़िमन में जो अदले इज्तमाई दिया है उसके मुबरहन किया जाये। अल्लामा इक़बाल के यह दो शेर इसी हक़ीक़त की निशानदेही कर रहे हैं:

हर कुजा बीनी जहाने रंग व बू
आँ कि अज़ खाकिश बरवीद आरज़ू!

या ज़ नूर मुस्तफ़ा صلی الله علیه وسلم ऊ रा बहास्त

या हनूज़ अंदर तलाशे मुस्तफ़ा صلی الله علیه وسلم अस्त!

यानि दुनिया में जो सोशल इंक़लाब आया है उसकी सारी चमक-दमक और रोशनी या तो नूरे मुस्तफ़ा صلی الله علیه وسلم ही से मुस्तआर (उधार ली गई) और माखूज़ (प्राप्त) है या फिर इंसान चार व नाचार हुज़ूर صلی الله علیه وسلم के लाये हुए निज़ाम ही की तरफ़ बढ़ रहा है। वह दायें-बायें की ठोकरें और अफ़रात व तफ़रीत (ऊँच-नीच) के धक्के खाकर लड़खड़ाता हुआ चार व नाचार उसी मंज़िल की तरफ़ जा रहा है जहाँ मुहम्मद

रसूल अल्लाह صلی اللہ علیہ وسلم और कुरआन हकीम ने उसे पहुँचाया था।

अहदे हाज़िर में ऐजाज़े कुरान का मज़हर: अल्लामा इक़बाल

बुजूह ऐजाज़े कुरआन के ज़िमान में एक अहम बात अर्ज़ कर रहा हूँ कि मेरे नज़दीक अहदे हाज़िर में कुरआन के ऐजाज़ का सबसे बड़ा मज़हर अल्लामा इक़बाल की शख़्सियत है। मैंने अर्ज़ किया था कि कुरआन हकीम ज़मान (समय) व मकान (जगह) के एक ख़ास तनाज़ुर (दृष्टिकोण) में आज से चौदह बरस क़ब्ल नाज़िल हुआ था। इसके अव्वलीन मुख़ातिब अरब के उजड़ु, देहाती, बद्दू और ना-ख़वान्दा (अशिक्षित) लोग थे जिन्हें कुरआन ने “उम्मिय्यीन” और “لُّدَّاقَوْمًا” करार दिया है। लेकिन इस कुरान ने उनके अंदर बिजली दौड़ा दी। उनके ज़हन, क़ल्ब और रूह को मुतास्सिर किया, फिर उनमें बलबला पैदा किया, उनके बातिन को मुनव्वर किया। उनकी शख़्सियतों में इंक़लाब आया और अफ़राद बदल गये। फिर उन्होंने ऐसी कुव्वत की हैसियत इख़्तियार की कि जिसने दुनिया को एक नया तमद्दुन, नयी तहज़ीब और नये क़वानीन देकर एक नये दौर का आगाज़ किया। लेकिन बीसवीं सदी में अल्लामा इक़बाल जैसा एक शख़्स जिसने वक़्त की आला तरीन सतह पर इल्म हासिल किया, जिसने मशरिक़ व मग़रिब के फ़लसफ़े पढ़ लिये, जो क़दीम और जदीद दोनों का जामेअ था, जो जर्मनी और इंग्लिसतान में जाकर फ़लसफ़े पढ़ता रहा, उसको इस कुरआन ने इस तरह possess किया और

उस पर इस तरह अपनी छाप कायम की कि उसके ज़हन को सुकून मिलता तो सिर्फ़ कुरआन हकीम से और उसकी तिशनगी-ए-इल्म (इल्म की प्यास) को आसूदगी (चैन) हासिल हो सकी तो सिर्फ़ किताबुल्लाह से। गोया बक्रौल खुद उनके:

ना कहीं जहाँ में अमाँ मिली, जो अमाँ मिली तो कहाँ मिली

मेरे जुमें खाना खराब को तेरे अफू-ए-बंदा नवाज़ में!

मेरा एक किताबचा “अल्लामा इक़बाल और हम” एक अरसे से शायी होता है। यह मेरी एक तक्ररीर है जो मैंने एचिसन कॉलेज में 1973 ईसवी में की थी। इसमें मैंने अल्लामा इक़बाल के लिये चंद इस्तलाहात इस्तेमाल की हैं। “इक़बाल और कुरान” के उन्वान से मैंने अल्लामा इक़बाल को (1) अज़मते कुरान का निशान, (2) वाक़िफ़े मर्तबा व मक़ामे कुरान, और (3) दाई इलल कुरान के ख़िताबात दिये हैं। मैं अल्लामा इक़बाल को इस दौर का सबसे बड़ा तर्जुमानुल कुरान समझता हूँ। कुरान मजीद के उलूम व मआरफ़ (Studies & Teachings) की जो ताबीर अल्लामा इक़बाल ने की है इस दौर में कोई दूसरी शख़्सियत इसके आस-पास भी नहीं पहुँची। उनसे लोगो ने चीज़ें मुस्तआर (उधार) ली हैं और फिर उनको बड़े पैमाने पर फैलाया है। उन हज़रात की यह ख़िदमत अपनी जगह काबिले क़द्र है, लेकिन फ़िक्री ऐतबार से वह तमाम चीज़ें अल्लामा इक़बाल के ज़हन की पैदावार हैं।

मज़कूरा बाला किताबचे में मैंने मौलाना अमीन अहसन इस्लाही साहब की गवाही भी शायी की है। कई साल पहले

का वाक्या है कि मौलाना आँखों के ऑपरेशन के लिये खानका डोगरां से लाहौर आये हुए थे और ऑपरेशन में किसी वजह से ताखीर हो रही थी। घर से बाहर होने की वजह से उनके लिखने-पढ़ने का सिलसिला मौअत्तल (delay) हो गया। ताहम फुरसत के उन अय्याम में मौलाना ने अल्लामा इक़बाल का पूरा उर्दू और फ़ारसी कलाम दोबारा पढ़ लिया। इसके बाद उन्होंने उसके बारे में मुझसे दो तास्सुर (impression) बयान किये। मौलाना का पहला तास्सुर तो यह था कि “कुरआन हकीम के बाज़ मक्रामात के बारे में मुझे कुछ मान सा था कि मैंने उनकी ताबीर जिस अस्लूब से की है शायद कोई और ना कर सके। लेकिन अल्लामा इक़बाल के कलाम के मुताअले से मालूम हुआ कि वह उनकी ताबीर मुझसे बहुत पहले और मुझसे बहुत बेहतर कर चुके हैं!” मौलाना इस्लाही साहब का दूसरा तास्सुर यह था कि “इक़बाल का कलाम पढ़ने के बाद मेरा दिल बैठ सा गया है कि अगर ऐसा हदी ख़वाँ (extent reader) इस उम्मत में पैदा हुआ, लेकिन यह उम्मत टस से मस ना हुई तो हमा-शमा (forgive us) के करने से क्या होगा!” जो क्रौम अल्लामा इक़बाल से हरकत में नहीं आई उसे कौन हरकत में ला सकेगा।

वाक्या यह है कि मेरे नज़दीक इस दौर का सबसे बड़ा तर्जुमानुल कुरआन और सबसे बड़ा दाई इलल कुरान अल्लामा इक़बाल है। इसलिये की कुरान मजीद की अज़मत का जिस गैराई (विस्तार) और गहराई के साथ अहसास अल्लामा इक़बाल को हुआ है मेरी मालूमात की हद तक (अगरचे मेरी मालूमात महदूद है) इस दर्जे कुरआन की

अज़मत का इन्कशाफ़ (खोज) किसी और इंसान पर नहीं हुआ। जब वह कुरआन मजीद की अज़मत बयान करते हैं तो ऐसा महसूस होता है कि यह उनकी दीद और उनका तजुर्बा है, क्योंकि जिस अंदाज़ से वह बात बयान करते हैं वह तकल्लुफ़ और आवर्द (अवतरण) से मावरा (बढ़ कर) अंदाज़ होता है। मुलाहिज़ा कीजिये कि अल्लामा इक़बाल कुरआन मजीद के बारे में क्या कहते हैं:

आँ किताबे ज़िन्दा कुरआने हकीम
 हिकमत ऊ ला यज़ाल अस्त व क़दीम
 नुस्खा इसरारे तकवीन हयात
 बे सबात अज़ कौतश गीरद सबात
 हर्फे ऊ रा रैब ने, तब्दील ने
 आया इश शर्मिदा-ए-तावील ने
 फाश गोयम आँच दर दिल मुज़मर अस्त
 ई किताबे नीस्त चीज़ें दीगर अस्त
 मिस्ल हक़ पिन्हाँ व हम पैदा सत ई
 जिन्दा व पाइन्दा व गोया अस्त ई
 चूँ बजाँ दर रफ़्त जाँ जो दीगर शूद
 जाँ चू दीगर शद जहाँ दीगर शूद!

“वह ज़िन्दा किताब, कुरआन हकीम, जिसकी हिकमत लाज़वाल भी है और क़दीम भी! ज़िन्दगी के वजूद में आने ख़ज़ाना, जिसकी हयात अफ़रोज़ और कुव्वत बख़्श तासीर से बेसबात भी सबात व दवाम हासिल कर सकते हैं।

इसके अल्फ़ाज़ में ना किसी शक व शुबह का शाइबा है ना रद्दो बदल की गुंजाईश। और इसकी आयतें किसी तावील की मोहताज़ नहीं।

(इस किताब के बारे में) जो बात मेरे दिल में पोशीदा है उसे ऐलानिया ही कह गुज़रूँ? हकीकत यह है कि यह किताब नहीं कुछ और ही शय है!

यह ज़ाते हक़ सुब्हानहु व तआला (का कलाम है लिहाज़ा उसी) के मानिन्द पोशीदा भी है और ज़ाहिर भी, और जीती-जागती बोलती भी है और हमेशा क़ायम रहने वाली भी!

(यह किताबे हकीम) जब किसी के बातिन में सरायत (जम) कर जाती है तो उसके अंदर एक इंक़लाब बरपा हो जाता है, जब किसी के अंदर की दुनिया बदल जाती है तो उसके लिये पूरी दुनिया ही इंक़लाब की ज़द में आ जाती है।”

कुरान हकीम के बारे में मज़ीद लिखते हैं:

सद जहाने ताज़ा दर आयाते ऊस्त

अस्र हा पेचीदा दर आनाते ऊस्त!

“इसकी आयतों में सैंकड़ों ताज़ा जहान आबाद हैं और इसके एक-एक लम्हे में बेशुमार ज़माने मौजूद हैं।” (गोया हर ज़माने में यह कुरआन एक नई शान और नई आन-बान के साथ दुनिया में आया है और आता रहेगा।)

अब आप अल्लामा इक़बाल के तीन अशआर मुलाहिज़ा कीजिए जो उन्होंने नबी अकरम صلی اللہ علیہ وسلم से मुनाजात (प्रार्थना) करते हुए कहे। इनसे आपको अंदाज़ा होगा कि

उन्हें कितना यक्रीन था कि मेरे फ़िक्र का मिम्बा (स्रोत) कुरआन हकीम है। चुनाँचा “मस्रवी इसरारो रमूज़” के आख़िर में “अर्जे हाले मुसन्निफ़ बहुज़ूर रहमतुल लिल्आलमीन صلی اللہ علیہ وسلم” के ज़ेल में यहाँ तक लिख दिया कि:

गर दिलम आईना बे जौहर अस्त
वर बहर्फ़म ग़ैर कुराँ मज़मर अस्त
पर्दा-ए-नामूसे-ए-फ़िक्रम चाक कुन
ई ख़याबाँ रा ज़ख़ारम पाक कुन!
रोज़े महशर ख़वार व रुस्वा कुन मरा!
बे नसीब अज़ बोसा पा कुन मरा!

“अगर मेरे दिल की मिसाल उस आईने की सी है जिसमें कोई जौहर ही ना हो, और अगर मेरे कलाम में कुरआन के सिवा किसी और शय की तर्जुमानी है, तो (ऐ नबी صلی اللہ علیہ وسلم!) आप मेरे नामूसे फ़िक्र का पर्दा खुद चाक फ़रमा दें और इस चमन को मुझे जैसे ख़ार से पाक कर दें। (मज़ीद बीराँ) हश्र के दिन मुझे ख़वार व रुसवा कर दें और (सबसे बढ़ कर यह कि) मुझे अपनी क़दमबोसी की सआदत से महरूम फ़रमा दें!”

मैंने अपनी इम्कानी हद तक कुरआन हकीम का पूरी बारीक बीनी से मुताअला किया है और इस पर ग़ौर फ़िक्र और सोच-विचार किया है। मैंने अल्लामा इक़बाल का उर्दू और फ़ारसी कलाम भी पढ़ा है। इसके बाद मैंने यह बात रिकॉर्ड करानी ज़रूरी समझी है कि अल्लामा इक़बाल के बारे में मैंने जो बात 1973 ईसवी में कही आज भी मैं उसी बात पर क़ायम हूँ कि “इस दौर में अज़मते कुरआन और

मर्तबा व मक्रामे कुरआन का इन्कशाफ़ जिस शिद्दत के साथ और जिस दर्जे में अल्लामा इक्रबाल पर हुआ शायद ही किसी और पर हुआ हो।" और यह कि मेरे नज़दीक इस दौर का सबसे बड़ा तर्जुमानुल कुरआन और दाई इलल कुरआन इक्रबाल है। अल्लामा इक्रबाल मुसलमानों की कुरआन से दूरी पर मर्सिया कहते:

जानता हूँ मैं यह उम्मत हामिले कुराँ नहीं

है वही सरमाया दारी बंदा-ए-मोमिन का दीं!

मुसलमानों को कुरआन की तरफ़ मुतवज्जह करते हुए कहते हैं:

बायातिश तरा कारे जुज़ ई नीस्त

कि अज़ यासीन अव आसाँ बमीरी!

“इस कुरआन के साथ तुम्हारा इसके सिवा और कोई सरोकार नहीं रहा कि तुम किसी शख्स को आलमे नज़ा में इसकी सूरह यासीन सुना दो, ताकि उसकी जान आसानी से निकल जाए।”

हमारे यहाँ सूफ़ी और वाअज़ हज़रात ने कुरआन को छोड़ कर अपनी मजालिस और अपने वाज़ के लिये कुछ और चीज़ों को मुन्तख़ब कर लिया है, तो इस पर इक्रबाल ने किस क्रदर दर्दनाक मर्सिये कहे हैं और किस क्रदर सही नक़शा खींचा है:

सूफ़ी पशमिना पोशे हाल मस्त

अज़ शराबे नग़मा क़वाल मस्त

आतिश अज़ शेरे इराक़ी दर दिलश

दर नमी साज़द ब-कुराँ मुफ़फ़िलश

और:

वाज़े दस्ताँ ज़न व अफ़साना बंद
 मानी ऊ पस्त व हर्फ़े ऊ बुलंद
 अज़ ख़तीब व देलमी गुफ़्तारे अव
 बा ज़ईफ़ व शाज़ व मरसिल कारे ऊ!

“अदना लिबास में मल्बूस और अपने हाल में मस्त सूफी क़व्वाल के नग़मे की शराब ही से मदहोश है। उसके दिल में इराक़ी के किसी शेर से तो आग सी लग जाती है लेकिन उसकी महफ़िल में कुरआन का कहीं गुज़र नहीं!

(दूसरी तरफ़) वाइज़ का हाल यह है कि हाथ भी ख़ूब चलाता है और समाँ भी ख़ूब बाँध देता है और उसके अल्फ़ाज़ भी पुर शिकवा और बुलंद व बाला हैं, लेकिन मायने के ऐतबार से निहायत पस्त और हल्के! उसकी सारी गुफ़्तगू (बजाए कुरआन के) या तो ख़तीब बग़दादी से माखूज़ होती है या इमाम देलमी से, और उसका सारा सरोकार बस ज़ईफ़, शाज़ और मरसिल हदीसों से रह गया है!”

अल्लामा इक़बाल के नज़दीक मुसलमानों के ज़वाल व इज़्महलाल (तड़प) का और उम्मते मुस्लिमा के नक्बत (कष्ट) व इफ़लास (तंगी) और ज़िल्लत व ख़वारी का असल सबब कुरआन से दूरी और किताबे इलाही से बादुही है। चुनाँचे “जवाबे शिकवा” का एक शेर मुलाहिज़ा कीजिये:

वो ज़माने में मौअज़ज़ थे मुसलमाँ होकर
 और तुम ख़वार हुए तारिके कुराँ हो कर!

बाद में इसी मज़मून का इआदा (repeat) अल्लामा मरहूम ने फ़ारसी में निहायत पुर शिकवा अल्फ़ाज़ और हद दर्जा दर्दअँगेज़ और हसरत आमेज़ पैराए में यूँ किया:

ख़वार अज़ महजूरी कुराँ शदी
शिकवा सन्नज गर्दिशे दौराँ शदी
ऐ चू शबनम बर ज़मीन अफ़्तनदह
दर बग़ल दारी किताबे ज़िन्दाह!

“(ऐ मुसलमान!) तेरी ज़िल्लत और रुसवाई का असल सबब तो यह है कि तू कुरआन से दूर और बे-ताल्लुक़ हो गया है, लेकिन तू अपनी इस ज़बूँ हाली पर इल्ज़ाम गर्दिशे ज़माना को दे रहा है! ऐ वो क्रौम जो शबनम के मानिन्द ज़मीन पर बिखरी हुई है (और पाँव तले रौंदी जा रही है)! उठ कि तेरी बग़ल में एक किताबे ज़िन्दा मौजूद है (जिसके ज़रिये तू दोबारा बामे उरूज़ [शिखर] पर पहुँच सकती है।)”

मैं अपना यह तास्सुर एक बार फिर दोहरा रहा हूँ कि असरे हाज़िर में कुरान की अज़मत जिस दर्जा उन पर मुन्कशिफ़ हुई थी, मैं अपनी महदूद मालूमात की हद तक कहने को तैयार हूँ कि वह मुझे कहीं और नज़र नहीं आती। मेरे नज़दीक अल्लमा इक़बाल दौरे हाज़िर में ऐजाज़े कुरआन का एक अज़ीम मज़हर हैं।



बाब हशतम (आँठवा)

कुरान मजीद से हमारा ताल्लुक़

कुरान “हबलुल्लाह” है!

जब हम कहते हैं कि कुरान “हबलुल्लाह” है! तो इसके क्या मायने हैं? “हबल” के एक मायने रस्सी के हैं और यही असल मायने हैं। सूरतुल लहब में यह लफ़्ज़ आया है: {وَيْ
جِيْدَهَا حَبْلٌ مِّنْ مَّسَدٍ} यानी मूँज की बटी हुई रस्सी। इमाम राग़िब रहि० ने इसकी ताबीर की है: “استعير للوصل ولكل” यानी किसी शय से जुड़ने के लिये और जिस शय से जुड़ा जाये उसके लिये इस्तआरतन (रूपक) यह लफ़्ज़ इस्तेमाल होता है। अहद, क़ौल व करार और मीसाक़ दो फरीक़ों को बाहम (एक साथ) जोड़ देता है। चुनाँचे यह लफ़्ज़ अहद के मायने में भी आता है, और कुरान हकीम में यह ऐसे अहद के लिये आया है जिससे किसी को अमन मिल रहा हो, हिफ़ाज़त और अमान हासिल हो रही हो। सूरह आले इमरान (आयत 112) में यहूद के बारे में इर्शाद हुआ:

“यह जहाँ भी पाये गये इन पर ज़िल्लत की मार ही पड़ी, सिवाय इसके कि कहीं अल्लाह के ज़िम्मे या इन्सानों के ज़िम्मे में पनाह मिल गयी। यह अल्लाह के ग़ज़ब में घिर चुके हैं, इन पर मोहताजी

ضَرَبْتُ عَلَيْهِمُ الدِّلَّةَ
أَيْنَ مَا تُقِفُوا إِلَّا ابْجُتِلِ
مِّنَ اللَّهِ وَحَبْلٌ مِّنْ

और कम हिम्मती मुसल्लत कर दी गयी है।”

النَّاسِ وَبَاءُوا بِغَضَبٍ
مِّنَ اللَّهِ وَضُرِبَتْ
عَلَيْهِمُ الْمَسْكَنَةُ^ط

गोया खुद अपने बल पर, अपने पाँव पर खड़े होकर, खुद मुख्तारी की असास (self-sufficient foundation) पर उनके लिये इज़्ज़त का मामला इस दुनिया में नहीं है। यह कुरान मजीद की पेशनगोई है और मौजूदा रियासते इसराइल इसका वाज़ेह सबूत है। अमेरिका अगर एक दिन के लिये भी अपनी हिफ़ाज़त हटा ले तो इसराइल का वजूद बाक़ी नहीं रहेगा।

कुरान मजीद (आले ईमरान:103) में अहले ईमान से फ़रमाया गया है:

“अल्लाह की रस्सी को मज़बूती से पकड़ लो सब मिल कर।”

وَاعْتَصِمُوا بِحَبْلِ اللَّهِ
جَمِيعًا

अलबत्ता “हबलुल्लाह” क्या है? कुरान में इसकी सराहत (विवरण) नहीं है। और कुरान मजीद में जो बात पूरी तरह वाज़ेह ना हो, मुज्मल (संक्षिप्त) हो, उसकी तशरीह (व्याख्या) और तबयीन (समझाना) रसूल अल्लाह صلی اللہ علیہ وسلم का फ़र्जे मन्सबी (कर्तव्य) है। अज़रुए अल्फ़ाज़े कुरानी:

“और हमने (ऐ नबी صلی اللہ علیہ وسلم) आपकी तरफ़ ‘अज़ ज़िक्र’ नाज़िल किया, ताकि जो चीज़ उनके लिये उतारी गयी है आप उसे उन पर वाज़ेह करें।” (सूरह नहल:44)

وَأَنْزَلْنَا إِلَيْكَ الذِّكْرَ
لِتُبَيِّنَ لِلنَّاسِ مَا نُزِّلَ
إِلَيْهِمْ

चुनाँचे अहादीस नबवी صلی اللہ علیہ وسلم में सराहत मौजूद है कि “हबलुल्लाह” कुरान मजीद है। सही मुस्लिम में हज़रत ज़ैद बिन अरक़म (रज़ि०) से मरवी यह हदीस नक़ल हुई है कि रसूल अल्लाह صلی اللہ علیہ وسلم ने इर्शाद फ़रमाया:

أَلَا وَإِنِّي تَارِكٌ فِيكُمْ ثَقَلَيْنِ، أَحَدُهُمَا كِتَابُ اللَّهِ عَزَّوَجَلَّ هُوَ....
حَبْلُ اللَّهِ

“आगाह रहो! मैं तुम्हारे माबैन (बीच) दो ख़ज़ाने छोड़े जा रहा हूँ, उनमें से एक अल्लाह की किताब है, वही हबलुल्लाह है.....”

कुरान हकीम के बारे में हज़रत अली (रज़ि०) से एक तवील हदीस मरवी है, जिसमें अल्फ़ाज़ आये हैं: ((هُوَ حَبْلُ اللَّهِ))

“यह (कुरान) ही अल्लाह की मज़बूत रस्सी है।” यह रिवायत सुनन तिरमिज़ी और सुनन दारमी में मौजूद है। मज़ीद बराँ (बढ़ कर) हज़रत अब्दुल्लाह बिन उमर (रज़ि०) से जो रिवायत रज़ीन में आयी है उसमें भी यही अल्फ़ाज़ हैं: ((هُوَ حَبْلُ اللَّهِ الْمَتِينِ)) “यह कुरान ही अल्लाह की मज़बूत रस्सी है।” सुनन दारमी में हज़रत अब्दुल्लाह बिन मसऊद (रज़ि०) से रिवायत है कि अल्लाह के रसूल अल्लाह صلی اللہ علیہ وسلم ने इर्शाद फ़रमाया: إِنَّ هَذَا الْقُرْآنَ حَبْلُ اللَّهِ

وَالنُّورُ الْمُبِينُ “यक्रीनन यह कुरान हबलुल्लाह और नूरे मुबीन है।”

कुरान को “रस्सी” किस ऐतबार से कहा गया है, इसके दो पहलु हैं। एक तो बंदा इस रस्सी के ज़रिये अल्लाह से जुड़ता है। यह रस्सी हमें अल्लाह से जोड़ने वाली है। “ताल्लुक़ माअ अल्लाह” और “तक्क़रूब इलल्लाह” दोनों तसव्वुफ़ (रहस्यवाद) की इस्तलाहें (मुहावरे) हैं। ताल्लुक़ के मायने हैं लटक जाना। “अलक़” लटकी हुई शय को कहते हैं। “ताल्लुक़ माअ अल्लाह” का मफ़हूम होगा अल्लाह से लटक जाना, यानि अल्लाह से चिमट जना, अल्लाह के साथ जुड़ जाना। इसी तरह “तक्क़रूब इलल्लाह” का मतलब है अल्लाह से क़रीब से क़रीब तर होने की कोशिश करना। सलूक (व्यवहार) और तरीक़त (रास्ता) का मक़सद यही है। ताल्लुक़ माअ अल्लाह में इज़ाफ़े और तक्क़रूब इलल्लाह का मौअसर तरीन (सबसे प्रभावी) और सहल तरीन (सबसे आसान) ज़रिया कुरआन हकीम है।

इस ऐतबार से दो हदीसें मुलाहिज़ा कीजिए। एक के रावी हज़रत अबदुल्लाह बिन मसऊद (रज़ि०) हैं। हदीस के अल्फ़ाज़ हैं:

الْقُرْآنُ حَبْلُ اللَّهِ الْمَبْدُودُ مِنَ السَّمَاءِ إِلَى الْأَرْضِ

“यह कुरान अल्लाह की रस्सी है जो आसमान से ज़मीन तक तनी हुई है।”

यही अल्फ़ाज़ हज़रत ज़ैद बिन अरक़म (रज़ि०) से मरफ़ूअन भी रिवायत किये गए हैं। यानी अगर अल्लाह से जुड़ना है, अल्लाह से ताल्लुक़ कायम करना है तो इस कुरान को

मज़बूती के साथ थाम लो, इससे तुम अल्लाह से जुड़ जाओगे, अल्लाह का कुर्ब हासिल कर लोगे।

दूसरी मौअज्जम कबीर (क्रीमती खज़ाना) तिबरानी की बड़ी प्यारी रिवायत है। उसमें इन अल्फ़ाज़ में नक्कशा खींचा गया है कि हुज़ूर صلی الله علیه وسلم अपने हुजरे से बरामद हुए तो आप صلی الله علیه وسلم ने मस्जिद के गोशे (कोने) में देखा कि कुछ सहाबा (रज़ि०) कुरान का मुज़करा (discussion) कर रहे थे, कुरान को समझ और समझा रहे थे। हुज़ूर صلی الله علیه وسلم उनके पास तशरीफ़ लाये और बड़ा प्यारा सवाल किया:

أَلَسْتُمْ تَشْهَدُونَ أَنَّ لَا إِلَهَ إِلَّا اللَّهُ وَأَنِّي رَسُولُ اللَّهِ وَأَنَّ هَذَا الْقُرْآنَ
جَاءَ مِنْ عِنْدِ اللَّهِ؟

“क्या तुम इस बात की गवाही नहीं देते कि अल्लाह के सिवा कोई माबूद नहीं और मैं अल्लाह का रसूल हूँ और यह कुरान अल्लाह के पास से आया है?”

सहाबा (रज़ि) का जवाब इसके सिवा और क्या हो सकता था: “بَلَىٰ يَا رَسُولَ اللَّهِ” यानी “क्यों नहीं ऐ अल्लाह के रसूल صلی الله علیه وسلم, हम इसके गवाह हैं! इस पर आप صلی الله علیه وسلم ने फ़रमाया:

فَاسْتَبْشِرُوا فَإِنَّ هَذَا الْقُرْآنَ ظَرْفُهُ بِأَيْدِيكُمْ وَظَرْفُهُ بِيَدِ اللَّهِ

“पस तुम खुशियाँ मनाओ, इसलिये कि यह कुरान वह शय है जिसका एक सिरा तुम्हारे हाथ में है और दूसरा सिरा अल्लाह के हाथ में है।”

इन अहादीस मुबारका से “हबलुल्लाह” का यह तसव्वुर वाज़ेह हो जाता है कि यह अल्लाह के साथ जोड़ने वाली शय है।

अभी हमने जिस हदीस का मुताअला किया उसमें कुरआन हकीम के लिये “جَاءَ مِنْ عِنْدِ اللَّهِ” के अल्फ़ाज़ आये हैं, कि यह कुरान अल्लाह के पास से आया है। मुस्तदरक हाकिम और मरासील अबु दाऊद में हज़रत अबुज़र गफ़ारी (रज़ि०) से रसूल अल्लाह ﷺ की यह हदीस नक़ल हुई है:

إِنَّكُمْ لَا تَرْجِعُونَ إِلَى اللَّهِ بِشَيْءٍ أَفْضَلَ مِمَّا خَرَجَ مِنْهُ يَعْزِي الْقُرْآنَ
यानि “तुम लोग अल्लाह तआला की तरफ़ रुजू और उसके यहाँ तक्ररुब उस चीज़ से बढ़ कर किसी और चीज़ से हासिल नहीं कर सकते जो खुद उसी (अल्लाह तआला) से निकली है, यानि कुरान मजीद।”

दरहक्रीक़त कुरान चूँकि अल्लाह का कलाम है और कलाम मुतकल्लिम की सिफ़त होता है, तो इससे बढ़ कर क़रीब होने का कोई और ज़रिया हो ही नहीं सकता। चुनाँचे जब कोई शख्स कुरान पढ़ता है तो गोया वह अल्लाह से हमकलाम होता है। हज़रत अब्दुल्लाह बिन मुबारक रहि० तबै ताबईन के दौर की शख्सियत हैं। उन्होंने अपना मामूल बना लिया था कि साल में छः महीने सरहदों पर जिहाद में शरीक होते। उस दौर में दारुल इस्लाम की सरहदें बढ़ रही थीं और उसके लिये जिहाद जारी था। जबकि छः महीने आप रहि० घर पर गुज़ारते और इस अरसे में लोगों से मिलने-जुलने से हत्तल इम्कान गुरेज़ करते। सिर्फ़ नमाज़ बा-जमात के लिये मस्जिद में आते, बाक़ी वक़्त घर पर ही रहते। किसी ने कहा कि अब्दुल्लाह! आप तन्हाई पसंद हो गए हैं, तन्हाई से आपकी तबीयत उकताती नहीं? उन्होंने फ़रमाया: “क्या तुम उस शख्स को तन्हा समझते हो जो अल्लाह से

हमकलाम होता है और रसूल अल्लाह صلی اللہ علیہ وسلم की सोहबत से फ़ैज़याब होता है?" लोग हैरान हुए कि यह क्या कह रहे हैं। जब इसकी वज़ाहत तलब की गई तो फ़रमाया कि देखो जब मैं अकेला होता हूँ तो कुरान पढ़ता हूँ या हदीस पढ़ता हूँ। जब कुरान पढ़ता हूँ तो अल्लाह से हमकलाम होता हूँ और जब हदीस पढ़ता हूँ तो रसूल अल्लाह صلی اللہ علیہ وسلم की सोहबत से फ़ैज़याब होता हूँ। तुम मुझे तन्हा ना समझो:

दीवाना-ए-चमन की सैरें नहीं हैं तन्हा

आलम है इन गुलों में, फूलों में बस्तियाँ हैं!

मसनद अहमद, तिरमिज़ी, अबु दाऊद, निसाई, इब्ने माजा और सही इब्ने हब्बान में हज़रत अब्दुल्लाह बिन उमर (रज़ि०) से यह हदीसे नबवी मन्कूल है:

يُقَالُ لِصَاحِبِ الْقُرْآنِ اقْرَأْ وَارْتَقِ وَرَتِّلْ كَمَا كُنْتَ تُرْتِّلُ
فِي الدُّنْيَا فَإِنَّ مَزْلَكَ عِنْدَ آخِرِ آيَةٍ تَقْرَأُهَا

“(क़यामत के दिन) साहिबे कुरान से कहा जायेगा कि कुरान शरीफ़ पढ़ता जा और (जन्नत के दरजात पर) चढ़ता जा, और ठहर-ठहर कर पढ़ जैसा कि तू दुनिया में ठहर-ठहर कर पढ़ता था। पस तेरा मक़ाम वही है जहाँ आखरी आयत हर पहुँचे।”

लेकिन वाज़ेह रहे कि साहिबे कुरान से मुराद सिर्फ़ हाफ़िज़े कुरान या हमारे यहाँ पाए जाने वाले क़ारी नहीं हैं, बल्कि वह हाफ़िज़ व क़ारी मुराद हैं जो कुरान के इल्म व हिकमत से भी वाकिफ़ हैं, उसको पढ़ते भी हैं और उस पर अमल पैरा (पालन करना) भी हैं। जन्नत में इस कुरान के ज़रिये उनके दरजात में तरक्की होती चली जायेगी और उनका आखरी

मक़ाम वहाँ मुअय्यन होगा जहाँ उनका सरमाया-ए-कुरान ख़त्म होगा। तो वाक़्या यह है कि तक्रूरुब इलल्लाह और वसल इलल्लाह का मौअस्सर तरीन (असरदार) ज़रिया कुरान हकीम ही है। मैंने इसी लिये इमाम राग़िब रहि० के अल्फ़ाज़ का हवाला दिया था कि “हबल” का लफ़ज़ वसल के लिये इस्तआरतन (रूपक) इस्तेमाल होता है और यह हर उस शय के लिये इस्तेमाल होगा जिसके ज़रिये किसी शय के साथ जुड़ा जाये। इस मायने में हबलुल्लाह कुरान मजीद है।

अगर पैराशूट की मिसाल सामने रखें तो जुमला ईमानियात इस कुरान के साथ इस तरह जुड़े हुए हैं जिस तरह पैराशूट की छतरी की रस्सियाँ नीचे आकर एक जगह जुड़ जाती हैं। जब पैराशूट खुलता है तो उसकी छतरी किस क़दर वसीअ (चौड़ी) होती है, लेकिन उसकी सारी रस्सियाँ एक जगह आकर जुड़ी हुई होती हैं। बा-अल्फ़ाज़ दीगर (दूसरे लफ़ज़ों में) जितने भी शोबे हैं वह सबके सब कुरान के साथ मुन्सलिक (जुड़े हुए) हैं। चुनाँचे कुरान पर यह यक़ीन मतलूब है कि यह इन्सानी कलाम नहीं है, बल्कि इसका मिम्बा और सरचश्मा वही है जो मेरी रूह का मिम्बा और सरचश्मा है। यह कलाम भी ज़ाते बारी तआला ही से सादर (जारी) हुआ है और मेरी रूह भी अल्लाह ही के अम्रे कुन (हुक्म) का ज़हूर (हाजिर) है। इस अन्दाज़ से कुरान पर यक़ीन, अल्लाह तआला पर यक़ीन और कुरान लाने वाले मुहम्मद रसूल अल्लाह ﷺ पर यक़ीन मतलूब है। (“हकीक़ते ईमान” के मौजू पर मेरी पाँच तक्रारीर में यह मज़मून आ चुका है)।

एक ईमान तो तक्रलीदी (बनावटी) है, यानि गैर शऊरी ईमान, कि एक यक्रीन की कैफ़ियत पैदा हो जाती है, चाहे वह अला वजह अल् बसीरत (अंतर्द्रष्टि में) ना हो, और वह भी बहुत बड़ी दौलत है, लेकिन इससे कहीं ज़्यादा कीमती ईमान वह है जो अला वजह अल बसीरत हो। अज़रुए अल्फ़ाज़े कुरानी:

“(ऐ नबी ﷺ!) कह दीजिये कि यह मेरा रास्ता है, मैं अल्लाह की तरफ़ बुलाता हूँ समझ-बूझ कर और जो मेरे साथ हैं (वह भी)।”

(युसुफ:108)

قُلْ هَذِهِ سَبِيلِي أَدْعُو
إِلَى اللَّهِ عَلَى بَصِيرَةٍ أَنَا
وَمَنِ اتَّبَعْنِي

अला वजह अल् बसीरत ईमान यानि शऊरी ईमान, इकतसाबी (प्राप्त) ईमान और हक़ीक़ी ईमान का वाहिद मिम्बा और सरचश्मा कुरान हकीम है। मौलाना ज़फ़र अली खान बहुत ही सादा अल्फ़ाज़ में एक बहुत बड़ी हक़ीक़त बयान कर गये हैं:

वो जिन्स नहीं ईमान जिसे ले आएँ दुकान-ए-फलसफ़ा से ढूँढे से मिलेगी आक़िल को यह कुरआं के सिपारों में आक़िल यानी गौरो फ़िक्र करने वाले और सोच-विचार करने वाले के लिये ईमान का मिम्बा व सरचश्मा सिर्फ़ कुरआने हकीम है।

कुरान हकीम के “हबलुल्लाह” होने का एक दूसरा पहलु भी है और वह यह कि अहले ईमान को जोड़ने वाली रस्सी, उनको बाहम एक-दूसरे से बाँध देने वाली शय, उनको बुनियादे मरसूस बनाने वाली चीज़ यह कुरान है। इसलिये कि कुरान हकीम में जहाँ अल्लाह की रस्सी को मज़बूती के

साथ थामने का हुक्म आया है वहाँ उसके साथ ही बाहम मुतफर्रिक (अलग) होने से रोका गया है। फ़रमाया:

“और मज़बूती से थाम लो
अल्लाह की रस्सी को सब मिल-
जुल कर और तफ़रका मत
डालो!”

وَاعْتَصِمُوا بِحَبْلِ اللَّهِ
جَمِيعًا وَلَا تَفَرَّقُوا

अहले ईमान को जोड़ने वाली और बुनयाने मरसूस (ठोस बुनियाद) बनाने वाली रस्सी यही कुरान हकीम है। इसलिये कि इन्सानी इत्तेहाद वही मुस्तहकम (स्थिर) और पायेदार होगा जो फ़िक्र व नज़र की हम आहंगी के साथ हो। बहुत से इत्तेहाद वक़्ती तौर पर वजूद में आ जाते हैं। जैसे कुछ सियासी मसलहतें हैं तो इत्तेहाद क़ायम कर लिया, कोई दुनियावी मफ़ादात हैं तो उनकी बिना पर इत्तेहाद क़ायम कर लिया। यह इत्तेहाद हक़ीक़ी नहीं होते और ना ही पायेदार और मुस्तहकम होते हैं। इन्सान हैवाने आक़िल है। यह सोचता है, ग़ौर करता है, इसके नज़रियात हैं, इसके कुछ एहराफ़ व मक़ासिद हैं, कोई नस्बुल ऐन (लक्ष्य) है। नज़रियात, मक़ासिद और नस्बुल ऐन का बड़ा गहरा रिश्ता होता है। तो जब तक उनमें हम आहंगी ना हो कोई इत्तेहाद पायेदार और मुस्तहकम नहीं होगा। इस ऐतबार से अल्लाह की इस रस्सी को मज़बूती से थामोगे तो गोया दो रिश्ते क़ायम हो गये। एक रिश्ता अहले ईमान का अल्लाह के साथ और एक रिश्ता अहले ईमान का एक-दूसरे के साथ। जैसे कुल शरीअत को ताबीर किया जाता है कि शरीअत नाम है हुकूकुल्लाह और हुकूकुल इबाद का। अल्लाह के साथ जोड़ने वाली सबसे बड़ी इबादत नमाज़ है और बन्दों के साथ

ताल्लुक क्रायम करने वाली शय ज़कात है। इसी तरह हबलुल्लाह एक तरफ़ अहले ईमान को अल्लाह से जोड़ रही है और दूसरी तरफ़ अहले ईमान को आपस में जोड़ रही है। यह उन्हें बुनयाने मरसूस (ठोस बुनियाद) और “**كَجَسَدٍ**” बना देने वाली शय है। यही वह बात है जिसे अल्लमा इक़बाल ने इन्तहाई ख़ूबसूरती से कहा है:

*अज़ यक आईनी मुसलमाँ ज़िन्दा अस्त
पैकर मिल्लत अज़ कुरआं ज़िन्दा अस्त
मा हमा खाक व दिले आगाह ऊस्त
ऐतशामशे कुन कि हबलुल्लाह ऊस्त!*

“वहदते आईन ही मुस्लमान की ज़िन्दगी का असल राज़ है और मिल्लते इस्लामी के जसद-ए-ज़ाहिरी में रुहे बातिनी की हैसियत सिर्फ़ कुरान को हासिल है। हम तो सर से पाँव तक खाक ही खाक हैं, हमारा क़ल्बे ज़िन्दा और हमारी रूहे ताबंदाह (फॉस्फोरस) तो असल में कुरान ही है। लिहाज़ा ऐ मुस्लमान! तू कुरान को मज़बूती से थाम ले कि ‘हबलुल्लाह’ यही है।”

हबलुल्लाह के बारे में मुफ़स्सिरीन के यहाँ बहुत से अक़वाल मिलते हैं कि हबलुल्लाह से मुराद कुरान है, कलमा-ए-तैय्यबा है, इस्लाम है। यह सारी चीज़ें अपनी जगह पर दुरुस्त हैं लेकिन अहादीस नबवी صلی اللہ علیہ وسلم की रोशनी में इसका मिस्दाक़े कामिल कुरान ही है। और फिर इसकी जिस क़दर उम्दा ताबीर अल्लामा इक़बाल ने की है, यह फसाहत व बलागत के ऐतबार से भी मेरे नज़दीक बहुत उम्दा मक़ाम है:

मा हमा खाक व दिले आगाह ऊस्त
ऐतशामशे कुन कि हबलुल्लाह ऊस्त!

नोट कीजिये कि कुरान मजीद में: {وَأَعْتَصِمُوا بِحَبْلِ اللَّهِ} नोट कीजिये कि कुरान मजीद में: {وَأَعْتَصِمُوا بِحَبْلِ اللَّهِ} के अल्फ़ाज़ के बाद फ़रमाया गया है: (आले इमरान:103)

“और याद करो अपने ऊपर अल्लाह की उस नेअमत को कि जब तुम बाहम दुश्मन थे, फिर उसने तुम्हारे दिलों को जोड़ दिया तो तुम उसके फ़ज़ल से भाई-भाई हो गये।”

وَإِذْ كُرُوا نِعْمَتَ اللَّهِ
عَلَيْكُمْ إِذْ كُنْتُمْ أَعْدَاءً
فَأَلَّفَ بَيْنَ قُلُوبِكُمْ
فَأَصْبَحْتُمْ بِنِعْمَتِهِ
إِخْوَانًا

यह कुरान मजीद ही है जो अहले ईमान के दिलों को जोड़ता और उनको बाहम पेवस्त (संयुक्त) करता है, और यह दिली ताल्लुक और दिली हम आहंगी ही है जो मुसलमानों को बुनयाने मरसूस (ठोस बुनियाद) बनाने वाली शय है।

मुसलमानों पर कुरान मजीद के हुक्क

तआरुफ़े कुरान के ज़िमन में जो कुछ मैंने अर्ज़ किया उन सब बातों का जो अमली नतीजा निकलना चाहिये वह क्या है? यानि कुरान हकीम के बारे में मुझ पर और आप पर क्या ज़िम्मेदारी आयद (लागू) होती है? इसके ऐतबार से मैं ख़ास तौर पर अपनी किताब “मुसलमानों पर कुरान मजीद के

हुकूक” का ज़िक्र करना चाहता हूँ जो हमारी तहरीक रुजू इलल कुरान के लिये दो बुनियादों में से एक बुनियाद की हैसियत रखती है। हमारी इस तहरीक का आगाज़ 1965 ईस्वी से हुआ था। इब्तदाई छः सात साल तो मैं तन्हा था। ना कोई अंजुमन थी, ना कोई इदारा, ना जमाअत। फिर अंजुमन खुदामुल कुरान कायम हुई, फिर 1976 ईस्वी में कुरान अकेडमी का संगे बुनियाद रखा गया। कुरान अकेडमी की तामीरात मुकम्मल होने के बाद फिर उसी के बतन से कुरान कालेज की विलादत हुई, जिसके सर पर कुरान ऑडिटोरियम का ताज सजा हुआ है। इस पूरी जद्दो-जहद की बुनियाद और असास दो किताबचे हैं: (1) “इस्लाम की निशाते सानिया। करने का असल काम।” यह मज़मून मैंने 1967 ईस्वी में मीसाक के इदारे के तौर पर लिखा था। (2) मुसलमानों पर कुरान मजीद के हुकूक।” यह किताबचा मेरी दो तक्ररीरों पर मुश्तमिल है जो मैंने 1968 ईस्वी में की थीं।

इसका पसमंज़र यह है कि उस ज़माने में जशने ख़ैबर और जशने मेहरान वगैरह जैसे मुख्तलिफ़ उनवानात से जशन मनाये जा रहे थे, जिनमें राग-रंग की महफ़िलें भी होती थीं। सदर अय्यूब खान का ज़माना था। अगरचे शिकस्त व रेख्त (विनाश) के आसार ज़ाहिर हो रहे थे, लेकिन “सब अच्छा है” के इज़हार के लिये यह शानदार तक्ररीबात मुनअक्किद की जा रही थीं। यह गोया उनके दौरे हुकूमत की आख़री भड़क थी, जैसे बुझने से पहले चिराग़ भड़कता है।

अल्लमा इक़बाल ने अपनी नज़म “इब्लीस की मजलिसे शूरा” में इब्लीस की तर्जुमानी इन अल्फ़ाज़ में की है: “मस्त

रखो ज़िक्र व फ़िक्रे सुबह गाही में इसे!” लेकिन उन दिनों ज़िक्र व फ़िक्र की बजाये लोगों को राग-रंग की महफ़िलों में मस्त रखने का अहतमाम हो रहा था। उसी ज़माने में मज़हबी लोगों को रिशवत के तौर पर “जशने नुज़ूले कुरान” अता किया गया कि तुम भी जशन मनाओ और अपना ज़ोक्र व शोक्र पूरा कर लो। चुनाँचे चौदह सौ साला “जशने नुज़ूले कुरान” का इनअक्राद (आयोजन) हुआ। इसके ज़िम्न में क़िरात की बड़ी-बड़ी महफ़िलें मुनअक्ककिद (आयोजित) हुईं, जिनमें पूरी दुनिया से कुरा (क्रारी) हज़रात शरीक हुए। इसी सिलसिले में सोने के तार से कुरान लिखने का प्रोजेक्ट शुरू हुआ।

उस वक़्त मेरा ज़हन मुन्तक़िल हुआ (बदला) कि क्या कुरान हकीम का हम पर यही हक़ है? क्या अपने इन कामों से हम कुरान मजीद का हक़ अदा कर रहे हैं? चुनाँचे मैंने मस्जिदे ख़ज़रा समनाबाद में अपने दो खुत्वाते जुमा में मुसलमानों पर कुरान मजीद के हुक्क़ बयान किये कि हर मुसलमान पर हस्बे इस्तअदाद (ताक़त के अनुसार) कुरान मजीद के पाँच हुक्क़ आयद होते हैं:

- 1) इसे माने जैसा कि मानने का हक़ है। (ईमान व ताज़ीम)
- 2) इसे पढ़े जैसा कि पढ़ने का हक़ है। (तिलावत व तरतील)
- 3) इसे समझे जैसा कि समझने का हक़ है। (तज़क्कुर व तदब्बुर)
- 4) इस पर अमल करे जैसा कि अमल करने का हक़ है। (हुक्म व अक्रामत)

इन्फरादी ज़िन्दगी में हुक्म बिल कुरआन यह है कि हमारी हर राय और हर फैसला कुरान पर मब्री हो। और इज्तमाई ज़िन्दगी में कुरान पर अमल की सूरत अक्रामत मा अनज़ल मिनल्लाह यानि कुरान के अता करदा निज़ामे अदले इज्तमाई को कायम करना है। कुराने हकीम में इरशाद है:

“ऐ किताब वालो! तुम्हारा कोई मक्राम नहीं जब तक कि तुम कायम ना करो तौरात और इन्जील को और जो कुछ तुम्हारी जानिब नाज़िल किया गया है तुम्हारे रब की तरफ़ से।” (सूरह मायदा:68)

قُلْ يَا أَهْلَ الْكِتَابِ لَسْتُمْ عَلَى شَيْءٍ حَتَّى تُقِيمُوا التَّوْرَةَ وَالْإِنْجِيلَ وَمَا أُنْزِلَ إِلَيْكُمْ مِنْ رَبِّكُمْ

5) कुरान को दूसरों तक पहुँचाना, इसे फैलाना और आम करना। (तबलीग व तबईन)

इन पाँच उन्वानात के तहत अल्हम्दुलिल्लाह सुम्मा अल्हम्दुलिल्लाह यह बहुत जामेअ किताबचा मुरत्तब हुआ और बिला मुबालगा यह लाखों की तादाद में छपा है। फिर अंग्रेज़ी, अरबी, फ़ारसी, पश्तो, तमिल, मलेशिया की ज़बान और सिन्धी में इसके तराजिम हुए। जो हजरात भी हमारी इस तहरीक रुजू इलल कुरान से कुछ दिलचस्पी रखते हैं, मेरे दुरुस (कोर्स) में शरीक होते हैं या हमारे लिट्रेचर का मुताअला करते हैं उन्हें मेरा नासहाना मशवरा है कि इस किताबचे का मुताअला ज़रूर करें। यह दरहक़ीक़त “तआरुफे कुरान” पर मेरे ख़िताबात का लाज़मी नतीजा और उनका ज़रूरी तकमिला है।

यह भी जान लीजिये कि अगर हम यह हुक्क अदा नहीं करते तो अज़रुए कुरान हमारी हैसियत क्या है। कुरान मजीद के हुक्क को अदा ना करना कुरान को तर्क कर (छोड़) देने के मुतरादिफ़ (बराबर) है। सूरतुल फुरक़ान में मुहम्मद रसूलाह صلی اللہ علیہ وسلم की फ़रियाद नक़ल हुई है:

“और पैग़म्बर कहेगा कि ऐ मेरे रब! मेरी क़ौम ने इस कुरान को छोड़ रखा था।”

وَقَالَ الرَّسُولُ يَرْبِّ

إِنَّ قَوْمِي اتَّخَذُوا هَذَا

الْقُرْآنَ مَهْجُورًا ۝۳۰

मौलाना शब्बीर अहमद उस्मानी रहि० ने इस आयत के ज़ेल में हाशिये में लिखा है:

“आयत में अगरचे मज़कूर सिर्फ़ काफ़िरों का है ताहम कुरआन की तस्दीक़ ना करना, उसमें तदब्बुर ना करना, उस पर अमल ना करना, उसकी तिलावत ना करना, उसकी तसहीहे क़िरआत की तरफ़ तवज्जो ना करना, उससे ऐराज़ करके दूसरी लग्वियात या हक़ीर चीज़ों की तरफ़ मुतवज्जह होना, यह सब सूरतें दर्जा-ब-दर्जा हिज्राने कुरान के तहत में दाख़िल हो सकती हैं।”

बहैसियत मुसलमान हम पर कुरआन मजीद के जो हुक्क आयद होते हैं, अगर उन्हें हम अदा नहीं कर रहे तो हुज़ूर صلی اللہ علیہ وسلم के इस क़ौल और फ़रियाद का इतलाक़ (लागू) हम पर भी होगा। गोया कि हुज़ूर صلی اللہ علیہ وسلم अल्लाह तआला की बारगाह में हमारे ख़िलाफ़ मुद्दई की हैसियत से खड़े होंगे।

अल्लामा इक़बाल इसी आयते कुरानी की तरफ़ अपने इस शेर में इशारा करते हैं:

ख़वार अज़ महज़ूरी कुराँ शुदी
शिकवा सन्नज गर्दिशे दौराँ शुदी!

“(ऐ मुस्लमान!) तेरी ज़िल्लत और रुसवाई का असल सबब तो यह है कि तू कुरान से दूर और बेताल्लुक़ हो गया है, लेकिन तू अपनी इस ज़बूँ हाली (बदहाली) का इल्ज़ाम गर्दिशे ज़माना को दे रहा है!”

कुरान मजीद में दो मक़ामात पर कुरान के हुक्क़ अदा ना करने को कुरान की तकज़ीब करार दिया गया है। आप लाख समझें कि आप कुरान मजीद पर ईमान रखते हैं और उसकी तस्दीक़ करते हैं, लेकिन अगर आप उसके हुक्क़ की अदायगी अपनी इस्तअदाद (ताक़त) के मुताबिक़, अपनी इम्क़ानी हद तक नहीं कर रहे तो दरहक़ीक़त कुरान को झुठला रहे हैं। साबक़ा उम्मत मुस्लिमा यानि यहूद के बारे में सूरह जुमा में यह अल्फ़ाज़ आये हैं:

“मिसाल उन लोगों की जो
हामिले तौरात बनाए गए, फिर
उन्होंने उसकी ज़िम्मेदारियों को
अदा ना किया, उस गधे की सी है
जो किताबों का बोझ उठाये हुए
हो। बुरी मिसाल है उस क़ौम की
जिसने अल्लाह की आयात को
झुठलाया। और अल्लाह ऐसे

مَثَلُ الَّذِينَ حُمِّلُوا
التَّوْرَةَ ثُمَّ لَمْ يَحْمِلُوهَا
كَمَثَلِ الْحِمَارِ يَحْمِلُ
أَسْفَارًا ۚ بِئْسَ مَثَلُ
الْقَوْمِ الَّذِينَ كَذَّبُوا

ज़ालिमों को हिदायत नहीं देता।”

(आयत:5)

بَايَتِ اللّٰهُ وَاللّٰهُ لَا

يَهْدِي الْقَوْمَ الظّٰلِمِيْنَ

हमें काँपना चाहिये, लरज़ना चाहिये कि कहीं हमारा शुमार भी इन्हीं लोगों में ना हो जाये।

इस ज़िमन में दूसरा मक्काम सूरतुल वाक्रिया के तीसरे रुकूअ की इब्तदाई आयात हैं:

“पस नहीं, मैं क़सम खाता हूँ तारों के मौक़ों की, और अगर तुम समझो तो यह बहुत बड़ी क़सम है, कि यह एक बुलन्द पाया कुरान है, एक महफूज़ किताब में सब्त, जिसे मुतहर्रीन (पाक) के सिवा कोई छू नहीं सकता। यह रब्बुल आलमीन का नाज़िल करदा है। फिर क्या इस कलाम के साथ तुम बेऐतनाई (लापरवाही) बरतते हो, और इस नेअमत में अपना हिस्सा यह रखा है कि इसे झुठलाते हो?”

فَلَا أُقْسِمُ بِمَوْقِعِ

النُّجُومِ ۝ وَإِنَّهُ

لَقَسْمٌ لّٰو تَعْلَمُوْنَ عَظِيْمٌ

۝ اِنَّهٗ لَقُرْاٰنٌ كَرِيْمٌ ۝

فِيْ كِتٰبٍ مَّكْنُوْنٍ ۝ لَا

يَمَسُّهٖ اِلَّا الْمُطَهَّرُوْنَ

۝ تَنْزِيْلٌ مِّنْ رَّبِّ

الْعٰلِيْنَ ۝ اَفَبِهٰذَا

الْحَدِيْثِ اَنْتُمْ مُّدْهِنُوْنَ

﴿ ٨١ ﴾ وَتَجْعَلُونَ رِزْقَكُمْ

أَنْتُمْ تُكَذِّبُونَ ﴿ ٨٢ ﴾

इस कुरान, इस अज़मत वाली किताब, जो किताबे करीम है, किताबे मकनून है, के बारे में तुम्हारी यह सुस्ती, तुम्हारी यह कस्लमंदी, तुम्हारी यह नाक़द्री और तुम्हारा यह अमली तअतिल (रुकावट) कि तुम इसे झुठला रहे हो! तुमने अपना हिस्सा और नसीब यह बना लिया है कि तुम इसकी तकज़ीब कर रहे हो? तकज़ीब इस मायने में भी कि कुरान का इन्कार किया जाए, इसे अल्लाह का कलाम ना माना जाये--- और तकज़ीब अमली के ज़िमन में वह चीज़ भी इसके ताबेअ और शामिल होगी जो मैं बयान कर चुका हूँ। यानि हामिल-ए-किताबे इलाही होने के बावजूद उसकी ज़िम्मेदारियों को अदा ना किया जाये। अल्लाह तआला हमें इस अन्जाम से महफूज़ रखे कि हम भी ऐसे लोगों में शामिल हों। हम में से हर शख्स को इन हुक्क के अदा करने की अपनी इम्कानी हद तक भरपूर कोशिश करनी चाहिये।

اقول قولى هذا واسغفر الله لى ولكم السائر المسلمين
والمسلمات-

